

«شەرق شامىلى قۇرۇلۇشى» كىتاب نەشر قىلىش تۈرى (834)
“东风工程” 图书出版项目之 834



ئىتتىپاقلىق ئۆلگىسى، نە مۇنلىك ئاساسى قاتلام كادىرى

سەجىت ئېلى



قەشقەر ئۇيغۇر نەشرىياتى

ئوبۇلھاشىم قاسىم قايناق
ئابلەت جۈمە تۇپراق

ئىتتىپاقلىق ئۈلگىسى، نە مۇنلىك ئاساسى قاتلام كادىرى

سجىت ئېلى

(ئەدەبىي ئاخبارات)



قەشقەر ئۇيغۇر نەشرىياتى

图书在版编目 (CIP) 数据

全国民族团结模范—米吉提·艾力：维吾尔文/吾布力阿西木·哈斯木·卡依纳克，阿布来提·居马·土普热克著。—喀什：喀什维吾尔文出版社，2010.1

ISBN 978-7-5373-2028-3

I. ①全… II. ①阿… ②吾… III. ①米吉提·艾力—生平事迹—维吾尔语 (中国少数民族语言) IV. ①D263

中国版本图书馆 CIP 数据核字 (2010) 第 015027 号

责任编辑：阿布拉江·色依提

责任校对：拜合提亚尔·阿布力米提

全国民族团结模范—米吉提·艾力

策 划：刘长明

作 者：吾布力阿西木·哈斯木·卡依纳克
阿布来提·居马·土普热克

喀什维吾尔文出版社出版发行

(喀什市塔吾古孜路 14 号 邮编：844000)

各地新华书店经销

喀什维吾尔文出版社印刷厂印刷

787×1092 毫米 1/32 开本 5 印张 4 插页

2010 年 2 月第 1 版 2010 年 2 月第 1 次印刷

印数：1 —— 18420 定价：7.40 元

如有质量问题，请与我社联系调换 电话：0998 - 2653927




باش شۇجى خۇجىنتاۋ، مەركىزىي كومىتېت سىياسىي بىيۇروسىنىڭ ھەيئەت ئەزاسى، ئاپتونوم رايونلۇق پارتكومنىڭ شۇجىسى ۋاڭ لېچۈەن، ئاپتونوم رايوننىڭ رەئىسى ئابىلەت ئابدۇرېشىت قاتارلىق مەركەز، ئاپتونوم رايون رەھبەرلىرى بويىچىغىل كەنتىگە كېلىپ مەسجىت ئېلىنى يوقلىدى ۋە كەنتنىڭ ئىشلەپچىقە - برش، ئاساسىي قاتلام پارتىيە قۇرۇلۇشى ئەھۋالىنى ئىگىلىدى

۵۵



باش شۇجى خۇجىنتاۋ مەجىت ئېلىغا مەركەزنىڭ غەمخورلۇقىنى يەتكۈزۈش بىلەن بىرگە، ئۇنى قۇرۇلمىنى تەكشۈپ، كۆپ خىل ئىگىلىك بىلەن شۇغۇللىنىپ، دېھقانلارنى بېيىش يولىغا يېتەكلەشكە ئىلھاملاندۇردى



مجىت ئېلى تىرىشىپ ئۆگىنىپ، بېرىلىپ ئىشلىدى، مىللەتلەر ئىتتىپاق -
لىقى، ئارمىيە - خەلق ئىتتىپاقلىقىغا يۈكسەك ئەھمىيەت بېرىپ، ئاساسىي قاتلام
پارتىيە قۇرۇلۇشىنى كۈچەيتىپ، دېھقانلارنى بېشى يولغا دادىل يېتەكلىدى



مىجىت ئېلى ئۆزىنىڭ ئەجىر - مېھنىتى بىلەن كەڭ خەلق ئاممىسىنىڭ كۆڭۈل تۆرىدىن ئۇرۇن ئالدى، مەملىكەت، ئاپتونوم رايون دەرىجىلىك شەرىپلەرگە نائىل بولدى. ئىلگىرى - ئاخىر « مەملىكەت بويىچە مۇنەۋۋەر كومپارتىيە ئەزاسى »، « مەملىكەت بويىچە ئەمگەك نەمۇنىچىسى »، « مەملىكەت بويىچە مىللەتلەر ئىتتە - پاقلىقىدىكى ئىلغار شەخس » قاتارلىق شەرىپلەرگە ئېرىشىپ، دۆلەت رەھبەرلىرىنىڭ قوبۇل قىلىشىغا مۇيەسسەر بولدى



زىيادە چارچاش مەجىت ئېلىنى يىقىتتى. ئۇ كېسەل كارىۋىتىدا يېتىپ
تۇرۇپمۇ يەنىلا ئۆزى تېخى قىلىپ بولالمىغان ئىشلارنى ئويلاپ كۆڭلى
پەرىشانىدى



ھەر دەرىجىلىك پارتىيە - ھۆكۈمەت تارماقلىرى مەجلىس ئېلىنىش كېسەللىك ئەھۋالىغا يېقىندىن كۆڭۈل بۆلدى. تېببىي خادىملار پۈتۈن كۈچى بىلەن قۇتقۇزغان بولسىمۇ، ئەمما 2005 - يىلى 5 - ئاينىڭ 17 - كۈنى مەجلىس ئېلىش بىز بىلەن مەڭگۈ - لۈك ۋىدالاشتى. نۇرلۇق بىر يۈلتۈز خانىبېرىق ئاسمىدىن ساقىدى

كىرىش سۆز

«شەرق شامىلى قۇرۇلۇشى» دۆلەت ۋە ئاپتونوم رايون بىر تۇتاش پىلانلىغان، ئاپتونوم رايونلۇق ئاخبارات - نەشرىيات ئىدارىسى كونكرېت تەشكىللەپ يولغا قويغان خەلققە پايدا يەتكۈزىدىغان قۇرۇلۇش. بۇ قۇرۇلۇشنىڭ ئاساسى ۋەزىپىسى ئاخبارات - نەشرىياتچىلىقنىڭ تارقىتىش ئۇسۇلى ئارقىلىق پۈتۈن شىنجاڭدىكى ھەر مىللەت دېھقان - چارۋىچىلىرى ئارىسىدا پەن - تېخنىكا بىلىملىرىنى ئومۇملاشتۇرۇپ، ئىلغار مەدەنىيەتنى تارقىتىپ، ئۇلارغا پەن - تېخنىكا بىلىملىرىنى ئۆگىتىدىغان، ساپاسىنى ئۆستۈرىدىغان، نامراتلىقتىن قۇتۇلۇپ ھاللىق سەۋىيەگە يېتىش ئىقتىدارىنى كۈچەيتىدىغان ئاخبارات - نەشرىيات ئاممىۋى مۇلازىمەت سىستېمىسى بەرپا قىلىپ بېرىشتىن ئىبارەت.

شىنجاڭدىكى ھەممە يېزا - كەنتلەرگە كىتاب، ئۇن - سىن نەشر بۇيۇملىرىنى تەقدىم قىلىش - «شەرق شامىلى قۇرۇلۇشى» دىكى مۇھىم تۈرلەرنىڭ بىرى. بۇ تۈردە سوتسىيالىستىك يېڭى يېزا قۇرۇلۇشى مۇساپىسى ۋە مەركەزنىڭ «يېزا، يېزا ئىگىلىكى، دېھقانلار» خىزمىتى توغرىسىدىكى ئورۇنلاشتۇرۇشى مۇھىم نۇقتا قىلىنىپ، پارتىيەنى سۆيۈش، ۋەتەننى سۆيۈش، سوتسىيالىزمىنى سۆيۈشكە ئائىت ئوقۇش - لۇقلار، «يېزا، يېزا ئىگىلىكى، دېھقانلار» خىزمىتىگە ئائىت

پەننى ئومۇملاشتۇرۇش ئوقۇشلۇقلىرى، سەھىيە - ساقلىقنى ساقلاش بىلىملىرىگە ئائىت ئوقۇشلۇقلار، قانۇن ساۋاتلىرىنى ئومۇملاشتۇرۇشقا ئائىت ئوقۇشلۇقلار، قۇرامغا يەتمىگەنلەرنىڭ ئىدىيە ۋە ئەخلاق تەربىيەسىگە ئائىت ئوقۇشلۇقلار، قوش تىل مائارىپى ئوقۇشلۇقلىرى، جۇڭخۇا مىللەتلىرىنىڭ ئەنئەنىۋى مەدەنىيىتىنى ئەۋج ئالدۇرۇشقا ئائىت ئوقۇشلۇقلار، كۆڭۈل ئېچىشقا ئائىت ئوقۇشلۇقلار، سوتسىيالىستىك يېڭى يېزا قۇرۇلۇشىغا ئائىت ئوقۇشلۇقلار، ماركسىزىملىق دىن قارشى، پارتىيەنىڭ مىللەتلەر سىياسىتى ۋە دىن سىياسىتىگە دائىر بىلىملەرنى ئومۇملاشتۇرۇشقا ئائىت ئوقۇشلۇقلار قاتارلىق ئون چوڭ تۈر بويىچە نەشر بۇيۇملىرىنى نەشر قىلىش ئورۇنلاشتۇرۇلدى. مەزمۇن جەھەتتە سوتسىيالىستىك ئىناق جەمئىيەت بەرپا قىلىش ۋە سوتسىيالىستىك يېڭى يېزا قۇرۇش ئاساسىي لىنىيە قىلىندى؛ دېھقانچىلىق، چارۋىچىلىق رايونلىرىنىڭ «ئىشلەپچىقىرىشى تەرەققىي تاپقان، تۇرمۇشى باياشات، يېزا ئىستىلى مەدەنىي، كەنت مۇھىتى رەتلىك ۋە پاكىز، باشقۇرۇشى دېموكراتىك بولۇش»قا يېتىشىنى ئىلگىرى سۈرۈش نىشان قىلىندى؛ نەشر قىلىشتا «دېھقانچىلىق - چارۋىچىلىق كەسىپلىرىگە يېقىنلاشتۇرۇش، دېھقانچىلىق - چارۋىچىلىق رايونلىرىغا يېقىنلاشتۇرۇش، دېھقان - چارۋىچىلارغا يېقىنلاشتۇرۇش» مەقسەت قىلىندى؛ ھەرىمىلەت دېھقان - چارۋىچىلىرى ئوقۇپ چۈشەنەلەيدىغان، ئۆگىنەلەيدىغان، ئىشلىتەلەيدىغان بولۇش پىرىنسىپ قىلىندى. بىز نەشر بۇيۇملىرىنى ئاممىباب، چۈشىنىشلىك قىلىپ تۈزۈشكە، تېكىستىمۇ، رەسىمىمۇ، ئاۋازىمۇ بار قىلىپ چىقىرىشقا

تېرىشتۇق، شۇنداقلا ئىلمىي ۋە ئەمەلىي بولۇشىغا، مەزمۇنلۇق ۋە قىزىقارلىق بولۇشىغا كۈچىدۇق، يېڭى تېخنىكا، يېڭى ئىدىيە ۋە يېڭى بىلىملەر ئارقىلىق ھەرىمىلەت دېھقان - چارۋىچىلىرىنى يېڭى ئىدىيە، يېڭى يۈكسەكلىك ۋە يېڭى نەزەرگە ئىگە قىلىشقا تېرىشتۇق.

بىز يەنە «شەرق شامىلى قۇرۇلۇشى» ئارقىلىق ھەر مىللەت دېھقان - چارۋىچىلىرىنىڭ كىتاب سېتىۋېلىشى، كىتاب ئوقۇشى تەس بولۇش مەسىلىسىنىڭ دەسلەپكى قەدەمدە ھەل بولۇشىنى، پۈتۈن شىنجاڭدىكى دېھقانچىلىق - چارۋىچىلىق رايونلىرىنى كىتاب ۋە ئۇن - سىن بۇيۇملىرى بىلەن تەمىنلەش يېتەرلىك بولماسلىق مەسىلىسىنىڭ ئۈنۈملۈك ياخشىلىنىشىنى، ئازسانلىق مىللەت يېزىقىدىكى مۇنەۋۋەر نەشر بۇيۇملىرىنىڭ قاپلاش دائىرىسى ۋە تەسىر دائىرىسىنىڭ تېخىمۇ كېڭىيىشىنى، ھەر مىللەت دېھقان - چارۋىچىلىرىنىڭ مەھسۇلاتىنى ئاشۇرۇپ، كىرىمىنى كۆپەيتىپ، ئىلمىي بېيىشىنى ئەقلىي مەدەت ۋە مەنىۋى كۈچ بىلەن تەمىن ئېتىشىنى ئۈمىد قىلىمىز.

شىنجاڭ ئاخبارات - نەشرىياتچىلىقىنىڭ
«شەرق شامىلى قۇرۇلۇشى» رەھبەرلىك
گۇرۇپپىسى ئىشخانىسى

مۇندەرىجە

1.....	مۇقەددىمە
3	دىلىنى ئىللىتقان باھار
33.....	يول ئىزدەش ، پۇل ئىزدەش
62	يىراققا نەزەر
101.....	ئىشلىگەننىڭ يۈزى يورۇق
128.....	ھاياتلىق ئاسمىندىن ساقىغان يۇلتۇز
136.....	گۈزەل ئەسلىمە ، يۈكسەك پەزىلەت
151.....	خاتىمە

مۇقەددىمە

كۆزنى يۇمۇپ ئاچقۇچە مەجىت ئېلىنىڭ ئالەمدىن ئۆتكىنىگە بىرنەچچە يىل بولۇپ قالدى. تۆت يىل مۇقەددەم مەجىت ئېلى بىز بىلەن مەڭگۈلۈك ۋىدالاشقان بولسىمۇ، بىراق كىشىلەر ئۇنى ئېتىز قىرلىرىدا كۆرگەندەك، يەنە يېڭى شەرەپلەرنى قۇچۇپ پايتەختكە كەتكەندەك ياكى دائىم ئىش - ئەمگەكلەردە ئۆزلىرى بىلەن بىرگە يۈرگەندەك ھېس قىلىشاتتى. بۇنىڭغا نېمىلەر سەۋەب بولغان؟ بىر مەنىدىن قارىساق، مەجىت ئېلى ئالەمدىن ئۆتكەن بولسىمۇ، ئۇنىڭ خەلقچىللىق روھى، يۈكسەك پەزىلىتى، ئۆز يۇرتى ئۈچۈن سىڭدۈرگەن ھالال ئەجر - مېھنىتى كىشىلەر قەلبىدىن چوڭقۇر ئورۇن ئالغانىدى. مانا بۇ ئۇنىڭ قىممىتى ۋە ئالەمدىن ئۆتكەندىن كېيىنكى يەنە بىر تەقدىرنىڭ نامايان قىلىنىشى ئەمەسمۇ؟!

ئېنىقكى، ھايات چەكلىك، ئۆلۈم مەڭگۈلۈك بولىدۇ. بىراق، ئادەمنىڭ چەكلىك ھايات مۇساپىسىدە ياراتقان نەتىجىلىرى ئۆلگەندىن كېيىنكى قىممىتىنى ئۆلچەپ بېرىدۇ. بەزىلەر ھەقىقەتەن قىسقا ھايات مۇساپىسىدە ئاجايىپ ئۇلۇغ تۆھپىلەرنى يارىتىپ، ھاياتقا ئابدە تىكلەيدۇ، ئۇلار ئۆلسىمۇ، ئۇلارنىڭ خەلق قەلبىدە قالدۇرغان ئۆچمەس تۆھپىلىرى يادلىنىدۇ، مانا بۇ شۇ ئادەمنىڭ كىشىلەر قەلبىدىكى شوھرىتىنى ئەبەدىيلىككە ئىگە قىلىدۇ.

بۇنىڭدىن 2000 يىل بۇرۇنقى غەربىي خەن سۇلالىسى

دەۋرىدە ياشىغان ھەم شۇ زاماندا مەشھۇر ئاتالغان سى ماچيەن ئىسىملىك ئوردا تارىخچىسى مۇنداق يازغان: «كىشى ئاخىرى ئۆلىدۇ. بەزىلەرنىڭ ئۆلۈمى تەيشەن تېغىدىنمۇ قەدىرلىك بولىدۇ. بەزىلەرنىڭ ئۆلۈمى ھاڭگىت پېيىدىنمۇ قەدىرسىز بولىدۇ». بۇنى بىر ئادەمنىڭ قەدىر - قىممىتىنىڭ يەكۈنى - لىنىشى دېگىلى بولمىسىمۇ، ئادەمنىڭ قىممىتىنى ئۆلچەشنىڭ مىزانى قىلىشقا بولىدۇ. شۇڭا، ماۋزېدۇڭ «خەلق ئۈچۈن خىزمەت قىلايلى» دېگەن ئەسىرىدە مۇنداق تەتبىقلىغان: «خەلق مەنپەئىتى ئۈچۈن ئۆلۈش تەيشەن تېغىدىنمۇ قەدىرلىك بولىدۇ؛ فاشىستلار ئۈچۈن غالىپلىق قىلىپ ئۆلۈش، خەلقنى ئېكسپىلاتاتسىيە قىلىدىغان ۋە ئېزىدىغانلار ئۈچۈن ئۆلۈش ھاڭگىت پېيىدىنمۇ قەدىرسىز بولىدۇ». بىر ئادەمنىڭ كىشىلىك قەدىر - قىممىتى ئۇنىڭ ياشاش جەريانىدىكى مەيدانى، قىلغان خىزمىتى ۋە قولغا كەلتۈرگەن نەتىجىلىرى ئارقىلىق يارىتىلىدۇ ۋە كىشىلەر تەرىپىدىن ئېتىراپ قىلىنىپ ئىسپاتلىنىدۇ. بۇنىڭدىن شۇنى كۆرۈۋېلىشقا بولىدۇكى، كىم بولسۇن، ئۆزى ئۈچۈن ئەمەس، باشقىلارنىڭ مەنپەئىتى، بەخت - سائادىتى ئۈچۈن بارلىقىنى قۇربان قىلالىسىلا، ئۇ ئادەمنىڭ ھاياتى تەڭرىتېغىدىنمۇ قەدىرلىك، ئۆلگەندىن كېيىنكى روھى دېڭىزدىنمۇ چوڭقۇر، مېھرىلىك، جەلپكار بولىدۇ. مىجىت ئېلىنىڭ ھاياتى ۋە ئۇنىڭ بىزگە قالدۇرغان ئۆلمەس روھى بۇ نۇقتىنى تولۇق ئىسپاتلاپ بەردى. شۇڭا ئۇ بۇ ئالەم بىلەن خوشلاشقان بولسىمۇ، ئۇنىڭ روھى ئۆلمىدى، يوقالمىدى، قەدىرلەندى.

دىلىنى ئىللىتقان باھار

ھەي، بوياقچىغىل!

بىز بىلىدىغان 20 - ئەسىرنىڭ 70 - يىللىرىدا ھەممە ئادەم نامرات، بىچارە ئىدى. بىراق، بىز بۇنى بىر خىل شەرەپ، بەخت دەپ بىلەتتۇق، شۇنداق دېمىگۈدەك ۋە مەجبۇرىي ئېتىراپ قىلمىگۈدەك بولساق، ئۇ بىزنىڭ ئاينىپ كېتىشىمىز بولۇپ، ھاياتىمىز سىناق مەيدانىغا كۆزى ئوچۇق تاشلىناتتى.

بىز گېپىنى قىلىۋاتقان بوياقچىغىل بولسۇن ياكى بىز تەرىپىنى قىلىۋاتقان مېجىت ئېلى بولسۇن، ئاشۇ يىللارنىڭ شاھىتى ئىدى. بوياقچىغىل كەنتى تەكلىماكان قۇملۇقىنىڭ غەربىي قىرغىقىغا، قەشقەر ۋىلايىتىدىكى چوڭ دەريانىڭ بىرسى بولغان گەز دەرياسىنىڭ تۆۋەنكى ئېقىنىغا جايلاشقان كىچىككىنە بىر روزغار ماكان ئىدى! مانا مۇشۇنىڭدىن كۆرۈنۈپ تۇرىدۇكى، تەكلىماكاننىڭ قۇم - بورانلىرى ئۇنىڭغا تىنىمسىز ئارام بەرمەيتتى، تۆۋەنكى ئېقىن بولسا سۇ بەرمەيتتى! 1529 نوپۇس ئۆزىگە ئاران 0.5 مودىنمۇ توغرا كەلمەيدىغان 3000 مو يەرگە قاراشلىق ئىدى.

ئۇزاق زامانلار داۋامىدا بوياقچىغىل نۇرغۇن ئىسسىق - سوغۇقنى بېشىدىن كەچۈردى. يېقىنقى زامان تارىخىنى نەزەرگە

ئالساقمۇ، ئۇ ئازادلىقتىن كېيىن «يەر ئىسلاھاتى»، «ئىجارە كېمە يىتىش»، «كوپىراتسىيەلەشتۈرۈش»، «خەلق گۇگۇشىسى قۇرۇش»، «داجەيدىن ئۆگىنىش»، «مەدىنىيەت زور ئىنقىلابى» دېگەنلەرنى بىر - بىرلەپ باشتىن كەچۈردى. بۇلارنىڭ ھەممىسى بىر خىل رىتىمدا قانات يايدىغان ھەرىكەت بولۇپ، ئۇلارنىڭ بىرلىرى دېھقانلارغا شادلىق ۋە بەخت ئاتا قىلسا، يەنە بىرلىرى بالايىئاپەت، بېچارىلىكنى بەخشەندە قىلدى.

ئۇلارنىڭ تەشەببۇسلىرى ئىككى تەرەپتىن ئىسكەنجىگە ئېلىنىپ تۇراتتى. بىرسى، ئەتىيازدىكى قۇرغاقچىلىق، بوران ئاپىتى ۋە يازدا گەز دەرياسىغا تۇيۇقسىز كېلىپ قالىدىغان كەلكۈن ئاپىتى بولسا، يەنە بىرسى، سىياسەت توغرا تەتبىقلىنماي، ئۆز جايىنىڭ ئەمەلىيىتىگە يارىشا ئىش كۆرۈلمەسلىك ئىدى، بولۇپمۇ پىلانلىق ئىگىلىكنىڭ ئىسكەنجىسى ئاخىرىدا كىشى بېشى يىللىق كىرىمنى 42 يۈەنگە، بۇغداي مو بېشى مەھسۇلاتىنى 70-80 كىلوگرامغا، كېۋەزنىڭ مو بېشى مەھسۇلاتىنى 20 كىلوگرامغا چۈشۈرۈپ قويدى. دېھقانلار دۆلەتنىڭ «قۇتقۇزۇش ئاشلىقى»غا تايىنىپ تۇرمۇش كەچۈرىدىغان بولۇپ قالدى.

ناچار تەبىئىي شارائىت بىلەن «سول لۇشىيەن» بويىچىغىل كەنتىدىكى دېھقانلارنىڭ ئىلگىرىلەش يولىدىكى ئەڭ چوڭ توسالغۇ ئىدى. ئالدىنقى ئەسىرنىڭ 60 - ، 70 - يىللىرىدا «گاگياۋغا يېتىش»، «چاڭجياڭدىن ئۆتۈش»، «داجەيدىن ئۆگىنىش» شوئارلىرى ھەممە يەرنى قاپلاپ كەتتى، دېھقانلار كۈن - كۈنلەپ، كېچە - كېچىلەپ ئۆگىنىش قىلاتتى، كەنت ھويلىسىغا ئورنىتىلغان رادىيو كانىيىدىن «ئەڭ

ئالىي يوليورۇق» ياڭراپ تۇراتتى. ئاكتىپلار ئاكتىپلىق ھېسسىياتى بويىچە ھەممە ئىشتا باشلامچى ھەم تۆھپىكار بولۇپ، ئۇلاردا ھېچقانداق ئىقتىدار بولمىسىمۇ، ئىلغار، نەمۇنچى، ئاۋانگارت ئىدى. باشقىلارنىڭ تەجرىبىسىنى قارىغۇلارچە قوللىنىش يوللۇق، ماس كەلمىسىمۇ كېڭەيتىش شەرەپلىك ھېسابلانسىمۇ، چىرايلاردىن كۈلكە، كۆزلەردىن بەخت نۇرىنى كۆرگىلى بولمايتتى. قەھرىتان قىش، پىرغىرىم تومۇز ئىسسىق جانغا ئىكەك سالسىمۇ، بەرداشلىق بېرىپ قارىغۇلارچە ئىشلەش ئومۇمىي كەيپىيات بولۇپ شەكىللىنىپ قالغانىدى. ئوزۇقلۇق يېتىشمەسلىك، كېزىك سەۋەبلىك قۇرۇق ئۈستىخان بولۇپ قالغان، تاز- قوتۇر بېسىپ، شور كالبۇك بولۇپ كەتكەن ساقسىز كىشىلەرنى ھەممە ئائىلىدىن تېپىشقا بولاتتى. نامراتلىق سەۋەبىدىن ئادەملەر بىر ئىشتاننى قىشتا پاختىلىق، يازدا پاختىسىز قىلىپ كېيىش ئادەت بولۇپ شەكىللەنگەنىدى.

ئاشۇ يىللاردا بوياقچىغىل ئۆز ئىسمىغا مۇناسىپ ھالدا شەكىللەنگەن، ئەۋلادمۇئەۋلاد داۋاملاشتۇرۇپ كەلگەن سەگەز، خام توقۇش، بوياش كەسپىنى تەرەققىي قىلدۇرغان بولسا، ئۆزىنىڭ يەرلىك ئالاھىدىلىكى، كەسىپ ئالاھىدىلىكى گەۋدىلىنىپ، ئۇمۇ بېيىش ۋە تەرەققىي قىلىشنىڭ بىر يولى بولۇپ قالار ئىدى. ھالبۇكى، شۇ كەسىپ بىلەن شۇغۇللانغانلار «كاپىتالىزم يولىغا ماڭغانلار، كاپىتالىزمنى تىرىلدۈرۈشكە ئۇرۇنغانلار» قاتارىغا تىزىلىپ، بوياق كۈپلىرى چەيلەندى، بوياققا ئىشلىتىلدىغان رەڭلەر يۈزلىرىگە سۇۋۇلۇپ «سازايى» قىلىندى. شۇنىڭ بىلەن دېھقانلارنىڭ قوشۇمچە ئىگىلىكى بىراقلا يوقالدى. كۈنلەر ئۆتۈۋەردى، ھايات ھەم ياشاردى، ھەم

خوراپ ئۆزىنىڭ قانۇنىيەتلىك ئارخىپىنى يېزىۋەردى. ھالبۇكى، ھاياتنىڭ لەززەت ئېلىش بىلەن لەززەت بېرىشتىن ئىبارەت خاسىيەتلىرى ئۆز ھەققانىيىتىنى تاپالمىدى. كىشىلەر نېمىلەرگىدۇر تەشنا بولدى، نېمىلەرنىدۇر سېغىندى، ھەتتا ئۇلار ئۆزىگە، ھاياتغا سوئال قويۇپ باقتى. ھەممىسى جاۋابسىز قالدى، ئۇلارنىڭ قەلبىدە بىر سادا جانلىق رەۋىشتە داۋالغۇپ يۈردى. ئۇلار بىز تەشنا بولغان نەرسىلەر قاچان كېلەر دەپ ئۈمىدلەندى. نەدىلا بولسۇن قورساقنىڭ گېپىنى قىلىش، قىشتا ئوتۇن - كۆمۈرنىڭ غېمىنى يېيىش قېچىپ قۇتۇلغىلى بولمايدىغان باش ئاغرىقى ئىدى.....

شۇنداق قىلىپ، ئالدىنقى ئەسىرنىڭ 80 - ، 90 - يىللىرىدا قەشقەر ۋىلايىتىنىڭ يېڭىشەھەر ناھىيە خانئېرىق بازىرىدىكى بۇ كىچىك ماكان نامرات كەنت بولۇپ شەكىللەندى، نامراتلىق دەرىجىسى بېكىتىلگەندىمۇ مەملىكەت بويىچە ئەڭ نامرات كەنت، ئەڭ نامرات دېھقان - چارۋىچىلار ماكانى بولۇپ ئايرىلدى.

تەشئالىق يامغۇرى

ئىنسان تەسەۋۋۇرىدىكى تەشئالىق ھامان ئۆزىنى كۆرسەتمەي قالمايدۇ. 1978 - يىلى كەچ كۈزدە چىققان بوران بوياقچىغىلىدىكى بارلىق دەل - دەرەخلەرنىڭ يوپۇرماقلىرىنى تۆكۈپ، كۈزگى بۇغداي مايىسلىرىنى قۇم بىلەن كۆمۈۋەتتى. بىرقانچە كۈندىن كېيىنكى بىر كېچىسى بورانمۇ توختىدى. سەھەردە چىققان قۇياش بوران سوققان بۇ يۇرتقا ئېچىنىش بىلەن قاراۋاتقان دەك قىلاتتى. شۇ چاغدا كەنت ھويلىسىدىكى

رادىيو كانىيىدىن بېيجىڭدا ئېچىلغان پارتىيە 11-نۆۋەتلىك مەركىزىي كومىتېتى 3- ئومۇمىي يىغىنىنىڭ ئەمەلىي ئەھۋالى ئاڭلىتىلىشقا باشلىدى. شۇنىڭدىن كېيىن «ئىككى ئومۇمەن» گە خاتىمە بېرىلىپ، بىر يېڭى دەۋر، يەنى ئىچكى قىسىمغا قارىتا ئىسلاھات ئېلىپ بېرىش، سىرتقا قارىتا ئىشكىنى ئېچىۋېتىش دەۋرى باشلاندى. بۇ، ئىللىق قۇياش نۇرىدەك بوياقچىغىللىقلارنىڭ مۇزلىغان قەلب - دىلىغا ھارارەت ئاتا قىلدى. ئۇلار مۇنداق دېيىشتى:

— ئەمدى ياخشى كۈنلەر كېلەمدۇ - نېمە؟!.....

— ھەتتاڭھەي.....

— بۇ گەپلەرگە شاھىت بولۇپ تۇرغان مىجىت ئېلىنىڭ

غۇرۇزىدە ئاچچىقى كەلدى:

— ھەتتاڭھەي دېگەن نېمە گەپ بۇ؟! پارتىيە، ھۆكۈمەتكە

ئىشەنمەسەك بولمايدۇ، پارتىيە، ھۆكۈمەت ئىدىيەدە ئازاد

بولۇپ، يېڭىلىق يارىتىش كېرەك دېدىما؟ بۇ ئاساسسىز ئەمەس.

پارتىيە، ھۆكۈمەتكە ئىشەنەيلى، ئەمدى تۇرمۇش قايتىدىن

ئورۇنلاشتۇرۇلىدۇ، ئىشلار قايتىدىن ياخشىلىنىدۇ، ۋەزىيەت

كۈندىن - كۈنگە ياخشى بولىدۇ، سوتسىيالىزم ئەمدى تەرەققىي

قىلىدۇ، دېھقانلار باي بولىدۇ. ئەمدىكى ھايات قايتىدىن

ياشۇرىدۇ؟!.....

— مىجىت ئاكا، سىز ئورۇنلۇق گەپ قىلىسىز ھەم ئويلاپ

گەپ قىلىسىز، سىز دېگەن ئىشلارنىڭ تولىسى توغرا چىقىدۇ، —

دېدى ياش دېھقان يىگىت گەپ كۈچىلاپ، — سىز كومپارتىيە

ئەزاسى، مۇئاۋىن كەنت باشلىقى. سىز دەپ بېقىڭا، زوۋۇكتا

دېيىلگەن گەپلەردىن قانچە پىرسەنتى توغرا چىقار؟

— بۇنى ئەسلىدىكى يىغىندا دېيىلگەندىن نەچچە ئون

ھەسسە قىسقارتىپ دەيدۇ، دېگەندىمۇ جەۋھىرىنى دەيدۇ،
شۇڭا ئۇنىڭ ھەممىسى توغرا چىقىدۇ، — دېدى مىجىت ئېلى
چۈشەندۈرۈپ.

— ئاشۇ ئىشلاردىن بىر قىسمى بىزنىڭ مۇشۇ يەردىمۇ
بولارمۇ؟

— بولمامدۇ؟ ھەممىسى بولىدۇ، پارتىيە، ھۆكۈمەتنىڭ
رەھبەرلىكى ھەممە يەردە ئوخشاش. پارتىيەگە ئىشەنمىسەك
بولمايدۇ؟

— شۇنداق بولغاي ئىلاھىم.

— چوقۇم بولىدۇ، — دېدى مىجىت ئېلى كەسكىن
قىلىپ، — نەچچە يىلدىن بۇيان «سول لۇشىيەن» بىلەن
«تۆت كىشىلىك گۇرۇھ» نىڭ بۇزغۇنچىلىقى ھەممىلا يەرنى
پاراكەندە قىلدى. مەركەزنىڭ يېزىلارغا قاراتقان ياخشى
سىياسىتىمۇ تولۇق ئەمەلىيلەشمىدى. مانا ئەمدى ئۇنىڭ
زەھىرىنى تازىلاش ئېلىپ بېرىلىدۇ، ئۇ چاغدا ھەممە ئىش
دېگىنىمىزدەك يۈرۈشۈپ كېتىدۇ. يېزىلاردا زور ئۆزگىرىش
بولىدۇ. بۇرۇن نۇرغۇن ئىشنى قىلالىمىدۇق، ئەمدى قىلىشقا
پۇرسەت چىقىدۇ! ئىشلىگەن چىشلەيدۇ، ئىشلىمىگەنلەر
چىشلىمەيدۇ. ھۇرۇنلار قالىدۇ، تىرىشچانلار ئۈزىدۇ. قاراپ
تۇرىسىلەر.....

— مىجىت ئاكا، — دېدى ھېلىقى ياش دېھقان بىردىنلا
توڭدىن پوڭ چىققاندىكىلا، — سىز شۇنچىلىك سەزگۈر، بىراق
سىزگە ھازىرقى ھوقۇق بەك كىچىك كېلىپ قالدى. بۇنىڭدىن
كېيىنكى تەرەققىياتنى نەزەرگە ئالغاندا سىزدەك ئادەملا
ۋەزىيەتنىڭ ئالدىدا ماڭالايدۇ، كەنتنىڭ رەھبەرلىرىنى قايتا
سايلاپ سىزنى كەنت باشلىقى قىلمىساق بولمايدۇ. شۇ چاغدا

سىز ئورنىڭىزنى تاپسىز.

— بۇنداق گەپنى قىلغۇچى بولما، سېكرېتار ئاڭلىسا رەنجىپ قالىدۇ، بۇ گەپنى سەندىن كۆرمەي، مېنى دەپتۇ دەپ مەندىن خاپا بولىدۇ. بۇنداق گەپنى ئىككىنچى قىلما، — دېدى مەجىت ئېلى جىددىيلىشىپ، — بۇ ئۇنچىۋالا ئاددىي ئىش ئەمەس. سېكرېتارنىڭ كارامىتى بار ئادەم، بىزنى ياخشى يېتەكلەيدۇ. بولمىغان جايىنى خىزمەت جەريانىدا ھەل قىلىپ تۈزىتىپ ماڭساق، ئوخشاشلا ياخشى نەتىجىسى بولىدۇ.

— ياق، ۋەزىيەتكە ماسلىشىش ئىقتىدارى بولمىسا بولمايدۇ. — سەنمۇ ياق دېمە، بۇ گەپ مۇشۇ يەردە قالسۇن، يەنە بىر يەردە ئاڭلاپ قالسام سەندىن كۆرمەن.

قانداقلا بولسۇن، بۇمۇ شۇ چاغدىكى دېھقانلارنىڭ ھېسسىياتى ۋە قەلبىدىكى ئىش ئىدى. بۇ بىرلا ئەدەمنىڭ ئەمەس، كۆپ سانلىق ئاۋامنىڭ تەشۋىشلىقى، تەقەززالىقى جەم بولغان ئېھتىياج ئىدى.

مايىللىق ۋە قايىللىق

مەجىت ئېلى بايقى يىگىت دېگەندەك بەك سەزگۈر ئادەم ئىدى. ئۇ ئۆز ئەتراپىدا يۈرگەن ئادەملەردىن ئاز - تولا ئاق - قارىنى پەرق قىلىدىغانلارنىمۇ، بەرسەڭ يەيمەن، ئۇرساڭ ئۆلمەن، دەيدىغانلارنىمۇ، يېتەكلەپ، يۆلەپ، رىغبەتلەندۈرۈپ قويسا ئالغا باسىدىغانلارنىمۇ ئوبدان بىلەتتى، چۈشەنەتتى. ئېگىز بوي، ئاق سېرىققا مايىل كەلگەن بۇ ئادەم تولۇق ئوتتۇرا مەدەنىيەت سەۋىيەسىگە ئىگە بولسىمۇ، ساپا ۋە قابىلىيەت جەھەتتىن ئۆز دېمەتلىكلىرى ۋە كارامىتىم بار دەپ ئۆزىنى

داڭلاپ يۈرىدىغان ئادەملەردىن خېلى كۆپ ئالدىغا يۈرۈپ كەتكەنىدى. بايقى يىگىتنىڭ گېپى ئۇنىڭ مۇشۇنداق كۆزىتىش ئىقتىدارى جەھەتتىكى ئارتۇقچىلىقى ئۈچۈنلا دېيىلگەن ئەمەس، بەلكى ئەمەلىيەت جەريانىدا ئومۇمىيلىقنى نەزەردە تۇتالايدىغانلىقى بىلەنمۇ مۇناسىۋەتلىك ئىدى. كەنت سېكرېتارى ئۇزاق مۇددەت بۇيرۇقۋازلىق بىلەن باشقۇرۇشقا كۆنۈپ قالغان، ئۇنىڭ ئۈستىگە يېشى چوڭىيىپ، سالامەتلىكىمۇ ياخشى بولماي، كەنت خىزمىتى كۆپ ھاللاردا ئارقىدا قېلىۋاتتى، ھەتتاكى ئۇنىڭ ئورۇن بوشىتىدىغان ۋاقتىمۇ بولۇپ ئۆتۈپ كەتكەنىدى. بىراق، ئۇنىڭ بۇ ئورۇندىن بىر مەنۇتمۇ ۋاز كەچكۈسى يوق ئىدى. مىجىت ئېلى بۇنى بىلگەنلىكتىن، بايقىدەك گەپ بولسىلا ئۆزىنى قاچۇرۇپ، باشقىلارنى توساتتى.

مىجىت ئېلى 1952 - يىلى بوياقچىغىدا تۇغۇلدى. ئۇنىڭ ئاتا - ئانىسى بەكمۇ تىرىشچان ئادەملەردىن بولۇپ، ھالال ياشاپ، ھالال تۇرمۇش كەچۈرۈپ، بالىلىرىنى بىر - بىرلەپ قاتارغا قوشتى. بالىلارنىڭ ئىچىدە مىجىت ئېلى سەزگۈر، تىرىشچان، قەتئىي ۋە شىجائەتلىك بولۇپ، دېھقانلارغا خاس سەمىمىيىتى ۋە كىشىلەرگە خىزمەت قىلىشتەك ئۆزگىچىلىكى بىلەن باشقا قېرىنداشلىرىدىن پەرقلىق چوڭ بولدى. ئۇ مەكتەپنى تۈگىتىپ ئېتىزغا قەدەم قويغاندا تۇرمۇشى تازىمۇ قاتتىقچىلىق ئىچىدە ئۆتتى. ئۇ بالدۇرلا ئاتا - ئانىسىدىن ئايرىلىپ قالدى. ئۇ تىرىشچانلىقى بىلەن چوڭلار، تەڭتۇشلار ئارىسىدا ھۆرمەت، ئىززەتكە سازاۋەر بولدى، رەھبەرلەر قەلبىدە ئېتىراپ قىلىشقا كۆپ قېتىم ئېرىشتى ھەمدە 1974 - يىلى كومپارتىيەگە ئەزا بولۇپ كىردى. 1968 - يىلى دېھقانلارنىڭ

كۆرسىتىشى، رەھبەرلىكنىڭ قوللىشى بىلەن مەھەللە باشلىقى بولدى، كېيىن بالداقمۇبالداق ئۆرلەپ كەنتنىڭ مۇئاۋىن باشلىقى بولدى. ئۇ بۇ خىزمەتنى ئىشلەۋاتقان بىرنەچچە يىلدىن بۇيان زور تىرىشچانلىق كۆرسىتىپ، دېھقانلارنى يۆلەپ، ئۇلارنىڭ تۇرمۇشى، ئىشلەپچىقىرىشىغا ئىزچىل كۆڭۈل بۆلدى. شۇڭا، مەيلى دېھقانلار ئارىسىدا بولسۇن ياكى يېزا رەھبەرلىرى ئارىسىدا بولسۇن، ئىناۋەت - ئابرويى يۇقىرى ئىدى. بەزىدە يېزا رەھبەرلىرى نۇرغۇن ئىشلارنى كەنت مۇدىرى ياكى كەنت سېكرېتارىدىن سورىماي، ئۇنىڭدىن سورايتتى، يەنە بىر قىسىم دېھقانلارمۇ دەردىنى باشقا رەھبەرلەرگە دېمەي، ئۇنىڭغا بىۋاسىتە دەيتتى. بۇ ھال كەنتتىكى باشقا رەھبەرلەرنىڭ ئوغىسىنى قاينىتىپ، ئۆچمەنلىكىنى قوزغايتتى. بىراق، ئۇ بۇنداق ئىشلاردا ئۆزىنى تۇتۇۋېلىپ ئىش قىلاتتى.

بىرنەچچە كۈن ئۆتكەندە 3- ئومۇمىي يىغىننىڭ ئاخباراتى گېزىتتە ئېلان قىلىندى. بۇ چاغدا ئۇ دەرھال تۇتۇش قىلىپ، ئاخباراتنى كېچىلەپ ئوقۇپ، چوڭقۇر مۇلاھىزە قىلدى. ئاخباراتتا ئىقتىسادنى ئۇچقاندەك تەرەققىي قىلدۇرۇش، خەلق تۇرمۇشىنى ياخشىلاش، زامانىۋىلىشىش قەدىمىنى تېزلىتىش، شۇنىڭدەك يېزا - بازار ئىسلاھاتىنى ئىلگىرى سۈرۈش نۇقتىلىق ئوتتۇرىغا قويۇلغانىدى. مەجىت ئېلى ھەممىنى بىلگەندەك بولدى، ئۇنىڭ قەلبى باشقىچىلا يورۇپ كەتتى.

— مەركەز ھەممە ئادەمنى قورسىقى توق، كىيىمى پۈتۈن قىلىمىز دەپتۇ! شۇنداق بولارمۇ زادى؟ — دەپ سورىدى بەزىلەر.

— بۇرۇن «سەنئىيە كۈرەش» نى تۇتقا قىلىپ، «تۇتقا تۇتۇلسا ھەممە ئىش يۈرۈشۈپ كېتىدۇ» دەپ قارىدۇق. 3-

ئومۇمىي يىغىننىڭ روھىدىن قارىغاندا، بۇنىڭدىن كېيىن «ئىقتىسادىي قۇرۇلۇش تۇتقا» بولىدۇ. شۇنداق بولسا، ئېنىقلا ھەممە ئادەمنىڭ قورسقى توق، كىيىمى پۈتۈن بولىدۇ.

3- ئومۇمىي يىغىننىڭ ھۆججەتلىرىنى دېھقانلار ئارىسىدا ئۆگىنىش باشلانغاندا، مىجىت ئېلى ھەربىر نۇقتىنى ئۆزىنىڭ زاغرا تىلىدا يېشىپ بەردى. دېھقانلارنىڭ تونۇشى تەدرىجىي ئايدىڭلاشتى. مۇشۇ جەرياندا كەنت كومىتېتىنىڭ رەھبەرلىك قاتلىمىنى ئۆزگەرتىپ تەشكىللەش پارىگىمۇ پەيدا بولدى، يېزىنىڭ ئورۇنلاشتۇرۇشى بويىچە كەنتتە بىرنەچچە قېتىم ئەزالار يىغىنى ئېچىلدى. ئەلۋەتتە، بۇ ئىشقا بەزىلەر بەكلا قىزىپ كەتتى، مىجىت ئېلىنى نەزەردىن ساقىت قىلىپ، كىملىرىنىدۇر تىكلەشنى پىلانلىشىپ، كۈندۈزى «خان» بولۇپ تەختتە ئولتۇرسا، كەچتە «جىن» بولۇپ «مازار» غا يۈگۈردى. بىراق، ھەقىقەت ھەممىنى بېسىپ چۈشتى. دېھقانلار كۆزىنى يەنىلا مىجىت ئېلىغا تىكتى.

1978- يىلى 12- ئاينىڭ ئاخىرقى بىر كۈنى ئىدى. بوياقچىغىل كەنت كومىتېتىنىڭ ھويلىسى كەنت ئاھالىلىرى بىلەن لىق تولدى. نۇرغۇن كىشىلەرنىڭ چىرايىدىن كۈلكە، كۆزىدىن ئۈمىد ئۇچقۇنى يېلىنجايتتى. قۇياش ئاسمان بوشلۇقىدا ئالتۇندەك پارقراپ، ھارارەتلىك نۇرنى چېچىپ تۇراتتى.

يېزىلىق پارتكوم ۋە خەلق ھۆكۈمىتىدىن كەلگەن كادىرلار نۆۋەتتىكى سىياسەت، مەركەزنىڭ لۇشىيەن - فاڭجېنلىرى، ۋەزىپىلەر ھەققىدە سۆزلەپ ئۆتۈشكەندىن كېيىن، بوياقچىغىل كەنتىدىكى كەڭ خەلق ئاممىسىنىڭ كۆرسىتىشى، يېزىلىق پارتكوم ۋە خەلق ھۆكۈمىتىنىڭ تەكشۈرۈپ تەستىقلىشى بىلەن

مىجىت ئېلىنىڭ كەنت باشلىقى بولغانلىقىنى جاكارلىدى. كەڭ ئامما قىزغىن چاۋاك چالدى. مىجىت ئېلى سۆزگە تەكلىپ قىلىنغاندا مۇنداق دېدى:

— يۇرتداشلارنىڭ ماڭا ئىشەنگەنلىكىگە كۆپتىن - كۆپ رەھمەت؟! مەن يۇرتداشلارنى بېيىش يولغا يېتەكلەشتە، تۇرمۇشنى ياخشىلاشتا باشلامچى بولۇپ، يۇقىرىدا پارتىيە - ھۆكۈمەتكە، تۆۋەندە مېنى ئىزچىل قوللاپ كەلگەن دېھقانلارغا ياخشى جاۋاب قايتۇرىمەن. بۇ ئىشنى ياخشى قىلالىمىسام، يۇرت ئوغلى بولۇشتەك ۋىجدانىمغا يۈز كېلەلمەيمەن. رەھبەرلەر خاتىرجەم بولسۇنكى، مەن بوياقچىغىل كەنتىدىكى يۇرتداشلار بىلەن قولىنى قولغا تۇتۇپ ئالغا ئىلگىرىلەپ، كەنتىمىزنى كۆزگە كۆرۈنگەن، ئىقتىسادى گۈللەنگەن، تەرەققىياتى تېز بولغان باي كەنت قىلىپ قۇرۇپ چىقىمەن!.....

— ياخشى! يارايىسىز!.....

— بارىكالا!

بۇ ئىلھامبەخش مىنۇتلار مىجىت ئېلىنىڭ ئىقبال يولىنى، كەنت ئاھالىسىنىڭ بەخت يولىنى ئېچىشنىڭ مۇقەددىمىسى بولۇپ قالدى.

سەھەردە كەلگەن تىلەمچى

كەنتنىڭ ئىشلىرى دائىم دېگۈدەك ئالدىراش بولاتتى، مىجىت ئېلىنىڭ قىش - يېزى ۋە كېچە - كۈندۈزى يوق ئىدى. شۇڭا، كۆپ چاغلاردا دېگەن قاراردا ئۆيىگە قايتالمىتتى. بىر كۈنى كەچتە ئۇ ئۆيىگە روھى چۈشكۈن ھالدا كىردى. يوتقاندىن سۇغۇرۇلۇپ چىققان ئايالى ئايتىللاخان بۇنى كۆرۈپ:

— خۇشلۇقىڭىز يوق، قاپاقلرىڭىز ساڭگىلاپ كېتىپتىغۇ؟ — دەپ سورىدى.

— تامىقىڭلا بارمۇ؟ — دېدى مىجىت ئېلى ئايالىنىڭ كۆزىنىڭ ئىچكىرىسىگە قاراپ، — «بىر ھارغانغا، بىر ئاچقانغا گەپ قىلما» دەپتىكەن. شۇ تاپتا بەك ھېرىپ كەتتىم، يىغىن ئېچىپ پىلان تۈزدۇق. قورساق ئېچىپ، نەچچە قېتىم يېنىشىپ كەتتى.

— كاۋا موندىكى ئەتكەن.....

ئايىتللاخان كورغا ئۇسۇپ، شور ئوچاق بېشىغا قويۇپ قويغان ئاشنى ئۇنىڭ ئالدىغا قويدى. مىجىت ئېلى ئاشقا قوشۇق سالدى-دە، بىر قوچۇۋەتكەندىن كېيىن كاۋا موندىكىنى يېيشىكە باشلىدى. ئۇنىڭ قولىدا قوشۇق، ئاغزىدا ئاش بولسىمۇ، نېمىندۇر خىيال قىلىۋاتقاندەك قىلاتتى.

— مەھەللىدىكىلەر خۇشامەت قىلىپ دەمدۇ ياكى راست دەمدۇ، مەن يىغىنغا بارمىغاندىن كېيىن ئۇقىمدىم، مىجىت ئېلى قالتىس گەپ قىلدى، ئۇ خۇددى مەركەزگە بارغاندەكلا، مەركەزدىكى رەھبەرلەرنىڭ بىرەرسىنىڭ قوللىشىنى قولغا كەلتۈرۈۋالغاندەكلا، دېھقانلارنىڭ يۈرىكىدىكىنى دېدى. كوپراتسىيە چۈۈلۈپ، داش قازان چېقىلىپ، قابىلىيىتىگە يارىسا ئىشلەش، ئىشلىگەنگە قاراپ ھەق ئېلىش ئىشقا ئاشىدىكەن، كەنت باي بولىدىكەن، كۆزىمىز ئاشقا تويىدىكەن، قولىمىز پۇل كۆرىدىكەن دېيىشىۋاتىدۇ. پوئاتقان ھېساب ئەمەس، پونى ئېتىپ قويۇپ، ئەمدى سىڭدۈرلەيدىغان ئىش چىقىمىغاندۇ؟ — دېدى ئايىتللاخان كوچىلاپ.

— ياخشى نىيەت يېرىم دۆلەت دەپتىكەن. دېھقانلىرىمىزنىڭ قەلبى ئۈمىدكە تولسىلا، بىلىكى كۈچكە

تولىدۇ. ئۇلارنى باي قىلىش، يېزا، كەنتلەرنى گۈللەندۈرۈش، ئىقتىسادنى ئومۇميۈزلۈك ئالغا سىلجىتىش ھازىرقى سىياسەتنىڭ تۈپ تەلپى. مۇشۇ ئىشنى ياخشى ئىشقا ئاشۇرۇشتا بىزدەكلەرنىڭ يۈكى بەك ئېغىر، دېھقانلىرىمىزنىڭ سەۋىيەسى بەك تۆۋەن، ئىدىيەسى بەك قالاق، ھازىرقى ۋەزىيەتكە يېتىشىش قەدىمى بەك ئاستا. يەنە نۇرغۇن ئادەملەر كونا پەدە بويىچە ئىش قىلىشقا ئۇرۇنىدۇ، سۆرەلمىلىك قىلىدىغانلارمۇ كۆپ. بەزىلەر ۋەزىيەتكە ماسلىشىمەن دەپ ئالدىراپ، چاتاق چىقىرىدۇ، بىزگە ئاۋارىچىلىك سالىدۇ. كەنت خىزمىتىنى ياخشى ئىشلەشتە قىيىنچىلىق بەك كۆپ، سەزگۈر ئىشلار يەنىلا بىزگە ھەر قەدەمدە ئۇچراپ تۇرىدۇ. قىزىققانلىق قىلىپ خىزمەتتە كەتكۈزۈپ قويساق بولمايدۇ، خاتالىق كۆرۈلسە، تۈزىتىمەن دەپ بولغۇچە ئىشتىن چاتاق چىقسا، ئۇنىڭ ھۆددىسىدىن چىقىش ئاسان ئەمەس. شۇڭا، كەنت خىزمىتىدە ۋەزىيەتكە بېقىش بىلەن بىرگە، ئەمەلىي ئەھۋالغا قاراپ ئىش قىلماساق بولمايدۇ. دېھقانلار ئۈچۈن ناھايىتى ياخشى پۇرسەت كەلدى، كەنت كادىرلىرى بۇ پۇرسەتنى دېھقانلارغا ياخشى تەشۋىق قىلىپ، ياخشى قوبۇل قىلدۇرۇپ، باشلامچى بولۇپ يول كۆرسىتىپ بەرمىسەك، بىر مەزگىل ئۆتكەندىن كېيىن پۇشايمان قىلىدىغان ئىش كېلىپ چىقىدۇ. ئۇ چاغدا ئورنىغا كەلمەيدۇ، شۇڭا ئويلىنىپ «يەتتە ئۆلچەپ بىر كەس» دېگەندەك، ئالدىن پىلان تۈزۈپ ئىش قىلماساق ئىشتىن چاتاق چىقىدۇ. مېنىڭ ئويلايدىغىنىم، مۇشۇ پۇرسەتتە ئالدىدا مېڭىپ ئۈلگە تىكلەش. بۇنىڭ ئۈچۈن زادى قانداق قىلغىنىمىز تۈزۈك؟

— ماۋۇ ئادەمنى؟ بۇنىچۇلا ئويلاپ ئاغرىپ قالماڭ، باشقىلارمۇ ئويلىسۇن. ھە؟ تامىقىڭزنى يەپ، ئارامخۇدا

ئوخلاڭ، ئۆيدىمۇ كەنتنىڭ ئىشىنى ئويلەيمىسىڭىزمۇ بولار،
دېھقان خەقنىڭ بۇنداق ئويلەشىڭىز بىلەن نېمە كارى ؟
— بىزنى دېھقانلار ئۈچۈن ئويلايدۇ دەپ رەھبەر قىلىپ
سايلىدى، كۈن ئۆتكۈزسەك بولمايدۇ. ئەمەلىي ئىش قىلىپ،
پارتىيەنىڭ، دېھقانلارنىڭ ئۈمىدىنى ئاقلىمىساق بولمايدۇ.
خوتۇن، كەنتىمىز بەك نامرات، شارئىتىمىز بەك ناچار، يەردىن
باشقا پايدىلانغۇدەك ھېچ نەرسىمىز يوق. ئەمدىكى گەپ مۇشۇ
ھالەتنى قانداق قىلىپ ئۆزگەرتىش. مەن كەنتىمىزدە
بوياقچىلىقنى قايتا ئەسلىگە كەلتۈرۈپ، قوشۇچە كىرىم قىلىش
يولىنى ئاچساقمىكىن دەيمەن، بىراق بۇنىڭغا بىر قىسىم
كىشىلەر قوشۇلمايۋاتىدۇ. دېمىسىمۇ ئۇ ئىش ئۇزاقتىن بۇيان
تاشلىنىپ قالدى، بىراق ئۇنىڭغا ئاساسىمىز بار، چۈنكى ئۇ
بىزنىڭ يەرلىك ئەۋزەللىكىمىز. مەيلى نېمىلا دېمەيلى، ئەمدى
بىز نەپ بەرمەيدىغان ئىشلارنى قىلماسلىقىمىز كېرەك.
— مەيلى ئەمەس، نېمە قىلىشىڭىز قىلامىسىز؟ كىر-
قاتلىرىڭىزنى يۈيۈپ، ئاش - تامىقىڭىزنى ئېتىپ بەرسەم بولىدۇ
مەن!

مىجىت ئېلى تاماقنى يەپ بولۇپ ياتقان بولسىمۇ، چوڭقۇر
ئويلىنىپ تۈزۈكرەك ئوخلىالمىدى، ئۇ ئۇياقتىن بۇياققا
ئۆرۈلەتتى. ئۇ تاڭغا يېقىن ئۇخلاپ قالدى. خورازلار چىللاشقا،
ئېشەكلەر ھاڭراشقا، تورغايلار چۇچۇلاشقا باشلىدى. مىجىت
ئېلى شېرىن ئۇيقۇدا ئىدى. بىر چاغدا ئۇنىڭ قۇلىقىغا يەر
تېڭىدىن كەلگەن بىر ئاۋاز كىردى. ئاۋاز يەر تېڭىدىن ئەمەس،
ئۆزىنىڭ ئىشىك ئالدىدىن كېلىۋاتاتتى.

— ھەق، شەيدىئاللا نەخشىۋەن پىرىم، غېرىبىنىڭ
قەدىمى يەتتى، بالانىڭ قەدىمى يەتمىسۇن! ھەق!.....

مىجىت ئېلى كۆزىنى تەستە ئاچتى. تاڭ ئېتىپ، ئۆيىنىڭ تۈڭلۈكىدىن سەھەردىكى قۇياشنىڭ قىزغۇچ نۇرى چۈشۈپ تۇراتتى. ئۇ ئورنىدىن تۇرۇپ ھويلىغا چىقتى، ئايتىللاخان يوق ئىدى، ئۇ كات ئۈستىگە يۆگەپ قويۇلغان تەڭنىدىن بىر ناننى ئالدى - دە، ئىشىك ئالدىغا چىقتى.

ئىشىك ئالدىدا ياش جەھەتتە ئۆزى بىلەن تەڭ دېمەتلىك، بېشىغا كونىراپ كەتكەن سالۋاي تۇماق، ئۇچىسىغا نەچچە يېرىدىن يىرتىلىپ، مازلىرى كۆرۈنۈپ قالغان، ئەسلىي رەختىنىڭ قارا ياكى كۆك ئىكەنلىكىنى بىلگىلى بولمايدىغان، توڭرىدىن يەڭ - پەشلىرى ساتىراشنىڭ كاپلىغۇچىدەك بولۇپ كەتكەن ئۇزۇن چاپان كىيگەن، بېلىنى شوينا بىلەن باغلىۋالغان، چاچ - ساقاللىرى ئۆسۈپ چىگىشلىشىپ كەتكەن بىر دىۋانە يوغان خۇرجۇننى يۇدۇۋالغان پېتى سەدىقە تاما قىلىپ تۇراتتى. مىجىت ئېلى ئۇنى كۆرۈپلا تونۇۋالدى. ئۇ قوشنا كەنتتىكى مەخەت ئىسىملىك كىشى ئىدى.

مەخەت ئۇنى كۆرۈپلا ئىتتىك يەرگە قارىۋالدى. ئۇلار بۇنىڭدىن 30 يىل بۇرۇن يۇرت كاتتىسى قارىي داموللاھاجىنىڭ ئۆيىدە بىر يىلدىن كۆپرەك تۇرۇپ دىنىي ساۋاق ئالغان. مۇنداقچە قىلغاندا، ئۇلار ساۋاقداشلاردىن ئىدى. ئەينى چاغلاردا ئۇلار خېلى ياخشى ئوقۇغان، كېيىن ئۇلار قارىيخانلارنىڭ تاقىلىشى، يېڭى پەننىي مەكتەپلەرنىڭ ئېچىلىشى بىلەن ساۋاق ئېلىشتىن توختاپ قالغان. مىجىت ئېلى پەننىي مەكتەپتە ئوقۇدى، بىراق مەخەت ئوقۇماي دېھقان بولدى، «مەدەنىيەت زور ئىنقىلابى» مەزگىلىدىكى قىيىنچىلىق، ئېغىر ئەمگەك، ئاچارچىلىق مەخەتنى «ھەق شەيدىئاللا» يولىغا باشلاپ كىرگەن، شۇنىڭ بىلەن ئۇ «يۈزىنىڭ قېلىنلىقى» نى دەسمايە

قىلسلا بولىدىغان تىلەمچىلىكنى كەسىپ قىلىۋالغاندى.

— ۋاي، مەخەتمۇ سەن؟ ئۆيگە كىر؟
ياق بولىدى، مەن كېتەي، باشقا جايلارغا بارمەن تېخى! —
دېدى مەخەت ئارقىسىغا يېنىپ.

— ھەي، توختا، مەن ساڭا گەپ قىلىۋاتمەن.

— ھە- ھە!؟

— ھازىر ئەھۋالنىڭ قانداق؟ تېنىڭ سالامەتمۇ؟ — دېدى
مىجىت ئېلى ئۇنى توسۇپ توختىتىپ.

— يامان ئەمەس، كەنت باشلىقى بولدى دەپ ئاڭلىدىم،
ئەمىلىك ئۆسۈپتۇ. مەنمۇ ئوقۇغان بولسام، مۇشۇنداق جان
قىناپ يۈرمەس ئىدىم، ھېچبولمىسا، سېنىڭ سايەڭدە
كويچى-كاسسىرلىق بولسىمۇ قىلاتتىم، ئوقۇمىغاننىڭ دەردىنى
مەندەك تارتقان ئادەم دۇنيادا يوق، لېكىن ھازىر سېنىڭدىن
پاناھلىق تىلەشكە ئاساسىم يوق. مەنمۇ ئۆزۈمنىڭ ھۈنرىم
بىلەن ئۆتەي. تەلەي دېگەن شۇنداق نەرسە ئىكەن.

— ئۇنداق كۆڭلۈڭنى يېرىم قىلما، ئەمدى ياخشى كۈنلەر
كېلىۋاتىدۇ. سەنمۇ بىر چېنىڭنى دەپ تىلەپ يۈرمەيدىغان
بولسىن. سەنمۇ دۆت ئەمەس، ئەمدى ھەممىنى قويۇپ، يەر
تېرى.

— توۋا دېگىنە؟! مېنى يەنە شۇ دوزاخقا تاشلاي دەمسەن؟
باشقا گېپىڭ بولمىسا خوش.

— ھەي، توختا دەيمەن، ئەمدى ئىشلىگەننىڭ يۈزى
يورۇق بولىدىغان كۈنلەر كېلىۋاتىدۇ، ئەتە - ئۆگۈن يەر
دېھقانلارنىڭ قولغا ئۆتۈپ كېتىدۇ، ئۇ چاغدا يەر دېسەڭ،
خەق ساڭا يەر بەرمەيدۇ، يەنە تالادا قالسىن، بىر ئۆمۈر تىلەپ
يەپ ئۆتەمسەن؟ چېنىڭغا ۋاي ئەمەسمۇ؟

— ۋاي قويە، يەنىلا مۇشۇ كۈنۈم ياخشى، سەن بىلسەن، مەن تازا ئىشلىگەن، بەك ئىشلىگەن، كېچە - كۈندۈز ئىشلىگەن. ئىشنىڭ كۆپ، ئېغىرلىقىدىن ئېتىزدا يېتىپ - قوپۇپ ئىشلىگەن. لېكىن، قورسىقىم تويىمىغان، ئۇچام ئىسسىغۇدەك كىيىم ئۇچامغا چىقمىغان. ئەمدى ئىشلىسەم شۇنداق ئىشلەرمەن، ئېتىزدا ئىشلەپ كىم باي بوپتۇ. ئەمدى بولار. سەنمۇ ئىشلەپ بۇ ئېتىزنىڭ ئىشنى تۈگىتەلمەيسەن، دېھقان خەقنى باي قىلالمايسەن، تەلىيىڭ كەلسە بىر گەپ؟!

مەخەت تىلەمچى مەجىت ئېلىنىڭ قولىدىكى ناننى كاپ قىلىپ ئالدى - دە، خۇرچۇنغا سېلىپ، «خۇدا ئامان قىلسۇن» دەپلا كېتىپ قالدى. مەجىت ئېلى ئۇنىڭ ئارقىسىدىن ئۇزاققىچە قاراپ قالدى. ئۇنىڭ بەزى گەپلىرى مەجىت ئېلىنىڭ يۈرىكىنى ئېچىشتۇرۇۋەتتى.

مەجىت ئېلىنىڭ بەستىلىك بەدىنى مۇجۇلغاندەك بولدى. ئۇ يىراقلاپ كەتكەن مەخەتتىن كۆزىنى ئۇرۇپ، ئۆيىنىڭ ئالدىدىكى كەڭ كەتكەن تېرىلغۇ ئېتىزلىرىغا قارىدى. بىرسى ئېگىز، بىرسى پەس ئېتىزلار، قىر - قاتلىرىدا يوپۇرماقلىرى تۆكۈلۈپ كەتكەن جىغان، يۇلغۇن، خوخا، يانتاقلار جىلمىيىپ تۇراتتى. ئۇنىڭ خىيالىدا يەنە كەنتنىڭ ئاياغ تەرىپىدىكى نەچچە كۈندىن بۇيان چىققان بوران كۆمۈۋەتكەن كۈزگى بۇغداي مايىسلىرى، يول بويلىرى، ئېتىز ئوتتۇرىلىرىغا سېلىنغان، چوقچىيىپ تۇرغان خام خىشلىق ئۆيلەر، لايدا مۈنەك قىلىپ قوپۇرۇلغان قورۇ تاملار ئەكس ئەتتى، شۇنىڭ بىلەن بىر چاغدا ئاشۇ ئۆيلەردىكى يىل بويى جان بېقىش ھەلەكچىلىكىدە تىرىكشىپ يۈرگەن توپا چىراي دېھقانلار، ياۋاش - مۆمىنلەر كۆرۈندى.

مانا مۇشۇ يۇرتقا مېھرىبانلىق ئېلىنىش كىشىلىك قېنى تۆكۈلگەن، مۇشۇ تۇپراقتا يۈرىكى سوقۇشقا باشلىغان، ۋۇجۇدى كۈچ ۋە مادارغا تولغان، ئەمما ئۇنىڭ قەلبىدىكى ئارزۇ - ئىستەكلىرىنى يەنە مۇشۇ يۇرت كۆمۈپ قويغان. ئۇنىڭ شۇنچىلىك پەرۋاز قىلغۇسى، ئارزۇ - ئارمانلىرىنى ئىشقا ئاشۇرۇپ ھاياتنىڭ پەيزىنى سۈرگۈسى بار ئىدى. بىراق، ئۇنىڭدا ئارمانغا تۇشلۇق دەردىمەن يوق ئىدى. بۇ دەردىمەن ئۇنىڭ ئەتراپىدىكى شەرت - شارائىت، پۇرسەتنىڭ يار بەرمەسلىكى بىلەن كۆمۈلۈپ كەتكەچكە، ئۆزى ئويلىغان ئىشلار ئۈچۈن شۇڭغۇپ چىقالمىغانىدى. ئۇ بۈگۈن يۇرتنى قايتا كۆرۈۋاتقاندا بولدى: بىرىنچىدىن، سۈيى قىس، ئىككىنچىدىن، قۇم-بوران ئاپىتى ئېغىر بولىدىغان، ئۈچىنچىدىن، تۇپرىقى ئۈنۈمسىز، دېھقانلىرى ئىنتايىن كەمبەغەل بۇ يۇرتنى ئوڭلاش، گۈللەندۈرۈش ئۈنچىلىك ئاسان ئىش ئەمەس ئىدى. ئۇ بۇ نىشانغا يېتىش ئۈچۈن نۇرغۇن بەدەل تۆلىشى، ئەجىر قىلىشى، تەدبىر تۈزۈشى زۆرۈر ئىدى. ئۇ بۇنىڭ ئۈچۈن ئەڭ ئاۋۋال دېھقانلارنىڭ ئېھتىياجىنى قاندۇرۇشتا دېھقانلارنىڭ ئاساسلىق كەسپ ئىگىلىكى بولغان دېھقانچىلىقنى تەرەققىي قىلدۇرۇشى، كۆپ سانلىق كىشىلەرنىڭ ئىقتىدارىنى ئىشقا سالغىلى بولىدىغان تېرىقچىلىق بىلەن شۇغۇللىنىشى زۆرۈر ئىدى. بۇ ئىشتا ئۇ يەنە ئۆستەڭ چېپىپ سۇغىرىشنى راۋانلاشتۇرۇشى، سۇ مەنبەسىنى ئېچىشى، ئورمان ئەھيا قىلىپ، بوران بىلەن قۇمنى توسۇشى، زەيكەش چېپىپ شورنى تىزگىنلىشى، تېرىلغۇ ئېتىزلىرىنى ساللاشتۇرۇپ، ئۈنۈمسىز يەرلەرنى ياخشىلىشى كېرەك. بۇنىڭدىن باشقا، كەنت يوللىرىنى ياساپ، دېھقانلارنىڭ كىرىمىنى ئاشۇرىدىغان قوشۇمچە كەسپلەرنى،

يەنى باقمچىلىق، بورداقچىلىق قاتارلىقلارنى يولغا قويۇشى كېرەك. بۇ ئىشلارنى قىلىشقا ناھايىتى نۇرغۇن پۇل كېتەتتى. پۇل قەيەردە؟ كىم پۇل بېرىدۇ؟ كەنتنىڭ قاتمۇقات قەرزى تۇرسا.....

مىجىت ئېلى ئۇلۇغ - كىچىك تىنىپ قويدى.

— ھەي ئادەم، نېمىگە ھاڭۋېقىپ تۇرىسىز؟ قۇم باسقان ئېتىزدىكى قۇمنى ساناۋاتامسىز - يا؟ — دېدى مەھەللىنىڭ ئاياغ تەرىپىدىكى كۆلدىن سۇ ئېلىپ كەلگەن ئايالى، — ئۇخلىماي، ئېتىزلىقنى چۈشەپ ئويغىنىپ كېتىپسىز - دە؟. — ھە، بولە - بولە، گەپنى ئاز قىلىپ، چاي راسلىغىنا؟ كەنتكە بارمىسام بولمايدۇ.

مىجىت ئېلى ئايالىنىڭ مۇرىسىدىكى سۇ تولدۇرۇلغان قاپاقنى بېغىدىن تۇتۇپ ئالدى - دە، كۆتۈرگەنچە ئۆيىگە كىرىپ كەتتى.

سۇنىڭ بېشى لاي بولمىسۇن

مىجىت ئېلى ئۇدۇل كەنتكە باردى، ياچىيىكا سېكرېتارى مۇھەممەت مەمەتمۇ كېلىپ بولغانىدى. سالام - سەھەتتىن كېيىن، ئۇلار ئەسلىدىكى ئىش ئۈستىدە مۇزاكىرىلەشتى.

— بىر قىسىم مەھەللىلەرنىڭ ئاق يەرلىرى تېخىچە ئاغدۇرۇلماي تۇرىدۇ، بەزى مەھەللىلەر ئات - كالىلارنى ساپانغا قوشۇپ ئاغدۇرۇپ خېلى بىر قىسىم يەرلىرىنى ئاختاملاپ بوپتۇ. بەزىلەر تېخىچىلا يېزىدىن تىراكتور كەلسە، بىراقلا ئاغدۇرساق دەپ تەلەي سىناپ ئولتۇرۇپتۇ، — دېدى مىجىت ئېلى ئىچى تىت - تىت بولغاندەك، — بەزى ئەترەتلەرنىڭ ئەترەت

باشلىقلىرى قاملاشمىغىلى تۇردى، ھەيدەپ تۇرمىسا ئۇخلىۋالغان .
— ۋەزىيەت ياخشى، سىياسەت ئوبدان دەپ قاراپ
تۇرساق بولمايدۇ، قانداق بولۇشتىن قەتئىينەزەر، بىزنىڭ
ئىشىمىزنى بىركىم كېلىپ قىلىپ بەرمەيدۇ، يەنە ئۆزىمىزنىڭ
ئىشىنى ئۆزىمىز قىلىشىمىز كېرەك. ئوڭدا ياتقان بىلەن كانايىنى
ئىلغىغا ئېسىپ قويغىلى بولمايدۇ، يەنە قورساق ئاچىدۇ، —
دېدى مۇھەممەت مەمەت تەكىتلەپ، — كېلەر يىلى مول
ھوسۇل ئېلىش ئۈچۈن كۈزدە ئىشلىمىسەك بولمايدۇ، بەزى
يەرلەرگە قىغ، چىرىندى تۆكۈپ، توڭ ياتقۇزمىساق كېلەر يىلى
ھوسۇل بەرمەيدۇ. بەزى يەرلەرگە دۆڭ توپىسى تۆكۈپ، زەينى
قاچۇرۇپ، تۇپراقنىڭ ئۈنۈمدارلىقىنى ئاشۇرمىساق بولمايدۇ.

— مەنمۇ شۇ ئىشنى دېمەكچى، مېنىڭ بۇ جەھەتتە
تەكشۈرگىنىم بويىچە ئويلىغان بىرنەچچە پىلانم بار. سىز
قوشۇلمايسىز - يوق، ئاڭلاپ باقسىڭىز.

مىجىت ئېلى كۈز پەسلى ۋە قىش پەسلىدىكى
دېھقانچىلىق ئىشلەپچىقىرىشنى، بولۇپمۇ ئاق يەرلەرنى
ئاغدۇرۇش، توڭ ياتقۇزۇش ۋە قىغ، توپا تۆكۈش ھەققىدە
ئويلىغان ۋە پىلانلىغانلىرىنى بىر- بىرلەپ ئوتتۇرىغا قويدى.

— ئوبدان ئويلايسىز، شۇ بويىچە مەھەللىلەرگە
ئۇقتۇرۇپ، دېھقانلارنى قوزغاپ، كېلەر يىلى تېرىلىدىغان
يەرلەرنى ئومۇميۈزلۈك ئوغۇتلاش، ئاغدۇرۇش، توپا تۆكۈش
دولقۇنى قوزغايلى.

— مېنىڭ ئەنسىرەيدىغان ئىشىم سۇ مەسىلىسى، — دېدى
مىجىت ئېلى غەم ئارىلاش، — ھازىر قىشلىق سۇ تېخى كەلمىدى،
دەريادىكى سۇمۇ بەك ئاز ئىكەن، نورمىلىق سۇنمۇ بېرىش
ئىمكانىيىتى يوق ئىكەن.

— ئېتىزنىڭ بىز قىلالايدىغان ئىشلىرىنى قىلىپ تەييار قىلساق ،
قىشتا كەلمىسە ، ئەتىيازدا سۇ كېلىپ قالار ، سۇنى ساقلاپ تۇرساق
بولمايدۇ. سۇنىڭ كەينىگىمۇ كىرەيلى .

ئەتىسىدىن باشلاپ ھەرقايسى مەھەللىلەر ئەزالارنى يىغىپ ،
يەر ئاغدۇرۇش ، توپا تۈكۈش ، قىر - قات ئېتىش ، دۆش ئېلىش
دولقۇنىنى قوزغىۋەتتى .

مۇھەممەت مەمەت بىلەن مىجىت ئېلى مەھەللىمۇ مەھەللىلە بېرىپ ،
دېھقانلارنىڭ ئېتىز بېشىدىكى ئىشلىرىنى كۆردى ، تەكشۈردى ، قانداق
قىلىش توغرىسىدا پىكىر بەردى ۋە ئايرىم ئورۇنلاشتۇرۇشلارنى قىلدى .
مىجىت ئېلى ماسلىشىشقا ماھىر ئادەم ئىدى ، شۇڭا ئۇ
مۇھەممەت مەمەتنىڭ قوللىشىغا ئېرىشىپلا قالماستىن ، يەنە
تۆۋەندىكى كۆپ سانلىق مەھەللىلە كادىرلىرى ، دېھقانلارنىڭمۇ
قوللىشىغا سازاۋەر ئىدى . بۇ ئىككى ئادەمنىڭ پىكىرنىڭ بىر
يەردىن چىقىشى كەنتنىڭ ئىشلەپچىقىرىش ئەمگىكىنى بىردىنلا
جانلاندىرۇۋەتتى . كىشىلەر: « ئىككى رەھبەرنىڭ تىلى بىر
بولغاچقا ، سۇنىڭ بېشى لاي بولماي ، ئىش ئاقتى » دېيىشتى . بۇ
ھەقتە گەپ بولغاندا ، ئون يىل ئېلىپ بېرىلغان « مەدەنىيەت
زور ئىنقىلابى » نى تىلغا ئېلىشقا توغرا كېلەتتى ، شۇ يىللاردىكى
سولچىللىق سۇنىڭ بېشىنىمۇ ، ئايغىنىمۇ لاي قىلىپ قويدى .
بۇ لاي يەنە شۇ بىچارە دېھقانلارنى باسقىلىق . ئۇ خەلق
ئىگىلىكىنى چېكىندۈردى ۋە ئۇزاق ۋاقىت ۋەيران قىلدى . ھەر
يىلى كەنت توپىلىغان كۆلپىكتىپ جۇغلانما نامرات دېھقانلارنىڭ
تۇرمۇشىنى ئورۇنلاشتۇرۇشقا زادىلا يەتمىدى . پىلانلىق
ئىگىلىكنىڭ بېسىمى ئاستىدىكى تەكرار ۋە ئۈنۈمسىز
ئىشلەپچىقىرىش يەرنىمۇ ، ئادەملەرنىمۇ زېرىكتۈرۈۋەتتى . كۆپ
سانلىق ياشلار ئەمگەك قىلىش ئەمەس ، شوئار توۋلاش ،

ئۇنىڭ - بۇنىڭغا قارا چاپلاش، قالپاق كىيدۈرۈش بىلەن بولۇپ كەتتى. بۇ ئۇلارنىڭ جان بېقىش، تىرىكچىلىك قىلىش يولى بولۇپ قالدى..... ئايىغى ئۈزۈلمەيدىغان پىپەن قىلىش، كۈرەش قىلىش، ئەيىبلەش يىغىنلىرى ئىشلەپچىقىرىشنىڭ مۇھىم پۇرسەتلىرىنى كەتكۈزۈپ قوياتتى. ئۇ ئىگىلىكنىڭ تەرەققىي قىلىشىنى چەكلەپ، ئەسلىدىكى جۇغلانمىنى زور ھەجىمدە خورىتىۋەتتى. شۇنىڭ بىلەن كەنتنىڭ قەرزىمۇ يىلدىن - يىلغا ئاۋۇپ باردى.

— كەنت كوللېكتىپىنىڭ كىرىمىنى ئاشۇرۇش بەك زۆرۈردەك قىلىدۇ، — دېدى مۇھەممەت مەمەت ئېتىزدىن قايتىپ كېتىۋاتقاندا، — كەنتىمىزدە بىرەر تىراكتور بولسا، بىر نەچچە كۈندىلا ھەممە يەرلىرىمىزنى ئاغدۇرۇپ بولاتتۇق، تىراكتور پونكىتىدىكىلەرگىمۇ يالۋۇرۇپ يۈرمەيتتۇق. 30 — 40 مىڭ يۈەن پۇل بولسا، تىراكتور سېتىۋېلىشقا تىزىملىتىپ قويساق، ئۇزاققا قالماي تىراكتور كېلەتتى. تېرىش، ئۇرۇق سېلىش بىراقلا ئاسانلىشاتتى. تىراكتوردىن بىرسىلا بولسا، ھەممە ئات - ئۇلاغنى ساپانغا قوشۇپ يۈرمەيتتۇق.....

— ئۇمۇ بولۇپ قالار، مەركەزنىڭ نۆۋەتتىكى سىياسەتلىرى دېھقانلارغا بەك پايدىلىق بولۇۋاتىدۇ، — دېدى مىجىت ئېلى ئويلانغان ھالدا، — يول ماڭساق ئېچىلىدۇ. مېنىڭچە، ئەمدىكى گەپ بىزدە قالدى، بىزنىڭ تەدبىرىمىز ياخشى بولسا، نەتىجىمىز ياخشى بولىدۇ. ئۇ چاغدا پۇلمۇ، يولمۇ تېپىلىدۇ. سىز دېگەندەك، بىز كېلەر يىلى چوقۇم تىراكتوردىن بىرنى ئالمىساق بولمايدۇ، ئۇ بىزنىڭ تېرىقچىلىق ئىشلىرىمىزنى ئاسانلاشتۇرۇپلا قالماي، سالا ئېتىز بەرپا قىلىش، بىنەم يەر ئېچىپ تېرىلغۇ كۆلىمىنى كېڭەيتىش ئىشلىرىمىزدىمۇ ناھايىتى

مۇھىم رول ئوينايدۇ. قانداقلا بولسۇن، كەنتىمىزنى، دېھقانلارنى باي قىلىدىغان يولدا ماڭمىساق بولمايدۇ. — بۇ جەھەتتە مېنىڭچە سۇنىڭ بېشى لاي ئەمەس. كەنت ئىقتىسادىنى ياخشىلاشتا قانداق ئىشنى قىلىشىڭىز، بىرىنچى بولۇپ مەن سىزنى قوللايمەن، — دېدى مۇھەممەت مەمەت ئىلھاملىنىپ، — كەنتنىڭ مەمۇرىي ھوقۇقى سىزنىڭ قولىڭىزدا، دادىل ئىشلىشىڭىز بولىدۇ. — كۆڭلۈمدىكى گەپنى قىلىدىڭىز، سىزلا قوللاپ بەرسىڭىز، مەندە چاتاق يوق.

ئېتىز - قىرلاردىكى سۆھبەت

مىجىت ئېلى كەنت باشلىقى بولغاندىن كېيىن، كەنت كادىرلىرى ئارىسىدىمۇ، دېھقانلار ئارىسىدىمۇ يىغىن ئېچىپ باقمىدى. ئۇنىڭ ئويى - خىيالى يىغىن ئېچىپ نېمىلەرنى دېيىش ياكى باشقىلار قىلغاننى بۇزۇش ئۈستىدە ئەمەس، قانداق قىلغاندا كەنت خەلقى ئۈچۈن ياخشى، ئەھمىيەتلىك ئىش قىلىپ بېرىش ئۈستىدە بولدى. ئۇ ھەر كۈنى سەھەردىلا ئورنىدىن تۇرۇپ چېيىنى ئىچەتتى - دە، ئۆزى بېرىشنى پىلان قىلغان مەھەللىگە، ئېتىز بېشىغا باراتتى. ئۇ يەردىكى گەپ - سۆزنى تۈگىتىپ، ئېتىز - قىرلارنى بىرمۇبىر ئايلىناتتى. يانۋارنىڭ ئاچچىق سوغۇقى يېتىپ كەلگەندە، ئۇ ئۆيمۇئۆي كىرىپ دېھقانلارنىڭ قىشلىق تۇرمۇشىنى قانداق ئۆتكۈزۈۋاتقانلىقىنى كۆردى، تەكشۈردى. ئوتۇن - كۆمۈرى يوق ئائىلىلەرگە، ئاشلىقى يېتىشمەي، كۈندە بىر - ئىككى ۋاق تاماق يەپ كۈن كەچۈرۈۋاتقان ئائىلىلەرگە ھېسداشلىق قىلاتتى، قانداق قىلىش

ھەققىدە مەسلىھەت بېرەتتى ياكى دەمال ياردەم قىلىشنىڭ تەدبىرىنى قىلىپ بېرەتتى. بەزىدە ئۇنىڭ چوڭ - چوڭ كۆزلىرىدە ياش ئەگىپ قالاتتى.

كەنتنىڭ ئەڭ قىس نەرسىسى سۇ ئىدى. قىشتا دېھقانلار كۆل - كۆلچەكلەرگە قاچىلاپ قويۇلغان، تۇرۇپ قالغان سۇلارنى ئىستېمال قىلاتتى. بۇ يىلمۇ مەجىت ئېلى تەكشۈرۈش جەريانىدا بەزى مەھەللىلەردە دېھقانلارنىڭ ئىشتىن يانغاندىن كېيىن، كاكچۇل بېشىدا نۆۋەت ساقلاپ سۇ ئېلىۋاتقانلىقىنى، بەزى مەھەللىلەردە كۆللەردىكى سۇ تۈگەپ، مۇز چوقۇپ كېتىۋاتقانلىقىنى كۆردى، بۇ چاغدا ئۇنىڭ يۈرىكى ئېچىشىپ كەتتى. يېقىنقى بىر قانچە يىل جەريانىدا ئېرىق - ئۆستەڭلەر چىپىلغان بولسىمۇ، رېمونت قىلىش ئىزچىل ئېلىپ بېرىلمىغانلىقتىن، ئېتىز - ئېرىق ئەسلىھەلىرىمۇ لايىقەتلىك ئەمەس ئىدى. سىنىپى كۈرەشنى تۇتقا قىلىش تەكىتلىنىش داۋامىدا قۇم - بوراننىڭ زەربىسىگە ئۇچرىغان مۇداپىئە ئورمانلىرىمۇ پەرۋىشسىز قالدى، ئىشلەتكىلى بولغۇدەك ئورمانلار ئۇ ئىش، بۇ ئىش سەۋەبلىك كېسىلىپ ئازلاپ قالدى. باش تەرەپكە كەلگەن سۇ ئاياغ تەرەپكە بارمايلا ئۈزۈلۈپ قالاتتى. شۇڭا، زىرائەتكە سۇ تاپسا، باغ - ئورمانغا سۇ يوق بولاتتى.

مەجىت ئېلى مۇشۇ ئىشلارنى تەكرار ئويلىدى. نۇرغۇن ئىشلار ئۇنىڭ كۆڭلىنى يېرىم قىلدى. ئۇ بىر قېتىم ئۆي ئارىلاپ ھال - ئەھۋال سوراپ بارغاندا، بىر بوۋاي مۇنداق دېدى: «سۇ بولسا يەر كۆكۈرىدۇ، ئەمگەك قىلسا ئەل كۆكۈرىدۇ». ئەمگەكنى ئەزالار قىلىدۇ، بۇنىڭغا غەم قىلىش كەتمەيدۇ، بىراق سۇ مەسلىسىنى ھەل قىلىش ھەممىدىن مۇھىم. سۇنى ھەل قىلىپ كېتەلمىسەڭلار، بوياقچىغىل قۇت

ئاتىدۇ. مانا گەپ مۇشۇ يەردە.»

بىر موماي مۇنداق دېدى: «ئىككى يىلدىن بېرى بېغىمىزغا سۇ كىرمەي، ئالما، ئامۇت، ئورۇكلېرىمىز قۇرۇپ قالاي دېدى، بەزىلىرى قۇرۇپ قالدى، دادامدىن تەۋەررۇك قالغان بۇ باغ ۋاقتىسىز قۇرۇپ تۈگەيدىغان بولدى. قۇرۇمىغان بولسا، ھېچبولمىسا، غورا - غۇلۇسىدىن نېسىۋە تېگەتتى، مەھەللىدىكىلەر بازارغا بېرىپ مېۋە - چېۋە ئېلىپ يۈرمەيتتى. مۇشۇنداق بولۇۋەرسە بوياقچىغىلمۇ قۇرۇپ، بىز باشقا جايغا كۆچۈپ كېتىمىز تېخى!»

ھېلىقى بوۋاي يەنە مۇنداق دېدى: «ئول زاماندا ئاۋۇ تەرەپتىكى قۇملۇق ئەسلىدە «تەكتى ماكان» ئىكەن، بۇنىڭدىن نەچچە مىڭ يىل بۇرۇن قۇرغاقچىلىق، بوران ئاپىتى يۈز بېرىپ، ئۇ يەرگە بىنا بولغان نۇرغۇن شەھەر قۇم ئاستىدا قالغانىكەن. بىزنىڭ كەنتىمىزدە قۇرغاقچىلىق مۇشۇنداق بولۇۋەرسە، ئاخىر بۇ يەرمۇ «تەكتى ماكان» غا ئايلىنىپ كېتىشى مۇمكىن.»

بۇ گەپلەر مىجىت ئېلىنى قاتتىق بىئارام قىلدى. گەرچە بوۋاي بىلەن موماي كۆڭلى تۈزلۈك قىلىپ شۇنداق دەۋاتسىمۇ، ئۇلارنىڭ پىكىرىدىكى چوڭقۇر مەنتىقە ئۇنىڭغا ئاگاھلاندىرۇش، مەجبۇرىيەت بولۇپ ئېيتىلىۋاتاتتى. مىجىت ئېلى سۇ مەسىلىسىنى ھەل قىلىش ئۈستىدە توختىماي ئويلاندى: «ئادەم قاندىن ئايرىلسا ئۆلىدۇ، زىرائەت سۇدىن ئايرىلسا قۇرۇيدۇ. سۇ بولغاندىلا يەرگە زىرائەت تېرىغىلى، باغ - ئورمان بىنا قىلغىلى بولىدۇ. سۇ بولماي تۇرۇپ بوياقچىغىل ياخشى كۈنگە ئىگە بولالمايدۇ! شۇڭا، سۇ مەسىلىسىنى ھەل قىلىش ھەممىدىن موھىم!»

يانۋاردا قېلىن قار ياغدى. ئۇ سۇدىن، ئەتىيازلىق سۇدىن بېشارەت بەردى، فېۋرالنىڭ ئوتتۇرىلىرىغا بارغاندا قار ئېرىشكە باشلىدى. دېھقانلار يەرلەرنى كۆڭۈلدىكىدەك ئوغۇتلىدى، ئايرىم يەرلەرنى ھېسابقا ئالمىغاندا، ھەممىسىنى ئاغدۇرۇپ قويدى، قار سۈيى ئاز بولسىمۇ، ئاقتاما قىلىپ قويۇلغان يەرلەرگە نەم يەتكۈزدى. ئەتىياز جاھان ئىللىشقا باشلىدى. قايسى بىر ناخشىدا «تۆت زىيانداش يوقىلىپ، زەپمۇ چىرايلىق كەلدى باھار» دېيىلگىنىدەك، باھار ھىدى يىللاردىكىدىن بالدۇر يېيىلىشقا باشلىدى.....

مايا ئىشىنىڭلار

ئالدىنقى كۈنى ئېچىلغان كەنت كومىتېتىنىڭ يىغىنىدا مەجىت ئېلى ئوتتۇرىغا قويغان قىش پەسىللىك سۇ قۇرۇلۇشى ئېلىپ بېرىش توغرىسىدىكى خەۋەر ھەش-پەش دېگۈچە پۈتۈن كەنتكە پۈر كەتتى. شۇنىڭ بىلەن مەھەللە دوقمۇشلىرى، ئۆي-ئۆيلەردە غۇلغۇلا پەيدا بولدى. بەزىلەر كوپىراتسىيە بۇزۇلۇپ كېتىدىكەن، ھەممە ئادەم سەخسىيلىشىپ كېتىدىكەن، ئەتىيازلىققا شۇ ئىش بولسا، سۇ قۇرۇلۇشىنى شۇ چاغدا قىلىمىز دېسە، بەزىلەر ھۆكۈمەت يەنە ئۆتمۈشتىكى پومپىچىكلارنى پەيدا قىلمايدۇ، كوپىراتسىيە ھەرگىز چۇۋۇلمايدۇ، يەنىلا ھۆكۈمەتنىڭ دېگىنى دېگەن، كەنتتىكى كادىرلارنىڭ گېپى گەپ بولىدۇ، خام خىيال قىلساق بىكار، دېيىشتى. مەيلى قانداقلا بولسۇن، بوياقچىغىل سۇ قۇرۇلۇشى بىلەن شۇغۇللانمىسا بولمايتتى.

شۇ كۈنى سەھەردە كەنت رادىيو كانىيىدىن دەسلەپتە

«شەرق قىزاردى» ناخشىسى ئاڭلاندى، ئارقىدىنلا مىجىت ئېلىنىڭ بارلىق دېھقانلارنى يىغىنغا چاقىرغانلىق ئاۋازى ئاڭلاندى. دېھقانلار بىرەر سائەتكىمۇ يەتمىگەن ۋاقىت ئىچىدە يىغىلىپ بولدى. يىغىن باشلانغاندىن كېيىن، مۇھەممەت مەمەت نوۋەتتىكى ئىشلەپچىقىرىش ئەھۋالىنى، مەھەللىلەرنىڭ دەرىجىگە تىزىلىشىنى، ئارتۇقچىلىقلارنى، شۇنداقلا يېتەرسىزلىك دەپ قارىغان ئايرىم مەسىلىلەرنى ئوتتۇرىغا قويدى. مىجىت ئېلى ئالدىنقى كۈنى كەنت كومىتېتى مۇزاكىرە قىلىپ ئورۇنلاشتۇرغان ئەتىياز پەسىللىك سۇ قۇرۇلۇشى ئېلىپ بېرىش ھەققىدىكى ۋەزىپە - كۆرسەتكۈچلەرنى، ئەمگەك ۋاقتى ۋە تۈزۈملەرنى بىرمۇبىر ئۇقتۇردى. — مەن ئاڭلىغان خەۋەردە بەزىلەرنىڭ بۇ قېتىمقى ھاشارغا نارازىلىقى بار ئىكەن، — دېدى مىجىت ئېلى دېھقانلارغا قاراپ، — لېكىن بىز بۇ قېتىمقى ھاشار ئارقىلىق سۇ قىيىنچىلىقىنى مەلۇم دەرىجىدە ئازايتىمىساق بولمايدۇ، بىز ئەڭ تەشنا بولىدىغان نەرسىمۇ، بىزنى ئەڭ تەشنا قىلىدىغان نەرسىمۇ سۇ! سۇ بولمىسا تېرىقچىلىقنى نېمە بىلەن قىلىمىز، دېھقانچىلىقتىن قانداق مول ھوسۇل ئالىمىز؟ سۇنى يوق دېسەك، يەنە كېلىپ، سۇ كېلىدىغان ئېرىق - ئۆستەڭنى چاپمىساق، ئۇنىڭ بىلەن كارىمىز بولمىسا، سۇ نەدىن كېلىدۇ؟ كەلگەن سۇدىن ئۈنۈملۈك پايدىلىنىش ئىمكانىيىتىمىز بولمىسا، ئۇ چاغدا سۇ كەلسىمۇ ئۇنىڭدىن يېتەرلىك پايدىلىنالمايمىز. بەزىلەر يەرنى دېھقانلارغا بېرىۋېتىدىكەن، شۇڭا بەزى ئىشلارغا بەك ئۆزىمىزنى ئۇرۇپ كەتمەسەكمۇ بولىدۇ دەپ يۈرۈپتۇ. شۇنداق بولۇشى مۇمكىن، بىراق يەنىلا بىز باشقا يەرگە كەتمەيمىز، ئوخشاشلا ئىشلەيمىز، ئوخشاشلا سۇغا ئېھتىياجلىق بولىمىز، خۇسۇسىي ئاكتىپچانلىقىمىزنى ئاشۇرىدىغان بۇ سىياسەتنى يەنىلا بىز بىللە يۈرگۈزۈمىز. مەيلى قانداق قىلايلى، بىز

ئىشلىمىسەك بولمايدۇ، بىز ئېرىقنى ياخشى چاپساق، يەرلىرىمىزگە ياخشى ئىشلىسەك، ئۇ چاغدا كىمگە بولسۇن مەنپەئەتنى تېگىدۇ، بۇ يەردىكى مەنپەئەت ھەممىمىزگە ئورتاق مەنپەئەت. مەن شۇنداق دەيمەنكى، بىزنىڭ بايلىقىمىز يەنىلا يەر، يەر سۇغا، ئەمگەككە موھتاج. بىز ئەمگەك ئارقىلىق ئاشۇ بايلىقتىن بايلىق توپلايمىز، بايلىققا ئىگە بولىمىز، بۇ بايلىقنىڭ ۋاستىسى يەنىلا بىزگە قىممەتلىك بولۇۋاتقان سۇ. سۇنى ياخشى ھەل قىلىش ئۈچۈن، ئۇنى تېجەيدىغان شارائىت بولۇشى، ئۇنىڭدىن ئۈنۈملۈك پايدىلىنىدىغان ئىمكانىيەت بولۇشى كېرەك. ئېرىق - ئۆستەڭلىرىمىز راۋان، ياخشى بولسا، سۇدىن پايدىلىنىشىمىز ئۈنۈملۈك بولىدۇ، بىز ئاز سۇنىمۇ راۋان ئاقتۇرۇپ، كۆپ يەرنى سۇغىرىش ئىمكانىيىتىنى يارىتالايمىز. مانا مۇشۇ ۋەجدىن بىز بۈگۈنكى 15 كۈنلۈك ھاشارنى قوزغىدۇق. مۇشۇ جەرياندا بىرنەچچە يەرگە كىچىك ئېرىق - ئۆستەڭ ياسىلىدۇ، ئۆستەڭنىڭ باش تەرىپى راۋانلاشتۇرۇلىدۇ. ئەزالار جاپا تارتىسىلەر، لېكىن بۇنىڭ پايدىسىنى كۆپ تەرەپتىن كۆرىسىلەر. كەنت كومىتېتىغا ئىشىنىڭلار، ماڭا ھەم ئىشىنىڭلار. سىلەرنىڭ ئۈمىدىڭلار يەردە قالمايدۇ. مەن سىلەرنى ھەرگىز يامان يولغا باشلىمايمەن. سىلەرگە زىيان بولىدىغان ئىشنى ھەرگىز قىلمايمەن.....

مىجىت ئېلى كەنتىنىڭ سۇ قۇرۇلۇشى ئېلىپ بېرىش پىلانىنى يېزىلىق پارتكومغا دوكلات قىلغاندا يېزا رەھبەرلىرىنىڭ قوللىشىغا ئېرىشتى.

يېزىدىن مۇشۇنداق بىر باشلامچىنىڭ چىقىپ، كەنتنى گۈللەندۈرىمەن، خەلقنى باي قىلىمەن دېيىشى يېزا رەھبەرلىرى ئۈچۈن تولمۇ ئەھمىيەتلىك ئىدى. ئۇلارنىڭ كۈچى چەكسىز.

ياخشى ئۈلگە، ياخشى تىپ بولغاندىلا ئومۇمىي دائىرنى يېتەكلىگىلى بولىدۇ.

— پىلان بەك ياخشى تۈزۈلۈپتۇ، بىراق قىلىدىغان ئىش ئاز ئەمەسكەن، ئىشنى باشلىساڭلار قىلىپ كېتەلەرسىلەرمۇ؟

— يېزا قوللاپ بەرسە چاتاق چىقمايدۇ، — دېدى مىجىت ئېلى قەتئىي قىلىپ، — بۇ قۇرۇلۇش كەنتىمىزنىڭ مول ھوسۇل ئېلىشتىكى بىر يولى بولۇپ قالىدۇ دېسەممۇ ئارتۇق كەتمەيدۇ. بۇ قۇرۇلۇشنى قىلماي تۇرۇپ كەنتىمىز گۈللەندۈرگىلى، دېھقانلارنى باي قىلغىلى بولمايدۇ. بىز چوقۇم پىلان بويىچە ئىشنى تولۇق تۈگىتىپ، يېزىنىڭ باش ئاغرىقىنى تۈگىتىشكە تىرىشىمىز.

يېزا رەھبەرلىرى مىجىت ئېلىنىڭ قەتئىيلىكى ۋە ئىرادىسىدىن مەمنۇن بولدى ھەمدە يىغىن چاقىرىپ، مىجىت ئېلىنىڭ گەز دەرياسىدىن خانئېرىق بازىرىغا سۇ كېلىدىغان قىسمىنى چېپىش، چوڭ رېمونت قىلىش، ھاشار سېلىش پىلانىنى مۇزاكىرە قىلىپ، يېزا بويىچە ھاشار قوزغاپ، بوياقچىغىل كەنتىگە سۇ كېلىدىغان ئېرىق - ئۆستەڭنىڭ يۇقىرىقى قىسمىنى چېپىش، رېمونت قىلىش، قاش - تۇغانلارنى ياساشنى ئورۇنلاشتۇردى. ئەمەلىيەتتە بۇ ئۆستەڭدىن پايدىلىنىدىغانلار يالغۇز بوياقچىغىللا بولماستىن، ئۆستەڭ بويىدىكى بىر قىسىم كەنت، مەھەللىلەر مۇ ئۇنىڭدىن پايدىلىنىپ تېرىقچىلىق قىلاتتى. شۇنىڭ بىلەن خانئېرىق بازىرىدا يېڭى دەۋرنىڭ يېڭى ئۆستەڭنى بەرپا قىلىش قۇرۇلۇشى باشلىنىپ كەتتى.

قۇرۇلۇش جەريانىدا نۇرغۇن قىيىنچىلىق يۈز بەردى، بىراق مىجىت ئېلى دېھقانلار بىلەن بىللە بولۇپ، ئۇلارغا ھەر

تەرەپلىمە مەدەت بەردى، ئۆزىمۇ بىر كىشىلىك چام ئېلىپ،
ئۇلارغا ئوخشاش ئىشلىدى، بۇ ئىش باشقا دېھقانلارنى قاتتىق
تەسىرلەندۈردى. شۇنداق ئېيتىشقا بولىدىكى، كىمكى
ئەستايىدىل ئىشلىسە، شۇنىڭ قەدرى ئۈستۈن بولىدۇ.

كىمنىڭ يۇرت ئىشىقىدا كۆيسە يۈرىكى،
تاۋانسا ئەمگەكتە ئىككى بىلىكى،
بولسا ھەم بىر ياخشى ئارزۇ - تىلىكى،
بولدۇ شۇندىلا ئەلگە كېرىكى .



يول ئىزدەش ، پۇل ئىزدەش

بىزنىڭ ئىشچان قولىمىز بار

بوياقچىغىللىقلارنىڭ ئېرىق - ئۆستەڭ قۇرۇلۇشى پۈتۈن يېزىغا ، پۈتۈن ناھىيەگە تەسىر كۆرسەتتى ، ھەتتا ئۈلگە قىلىپ تىكلەنپ كۆپ قېتىم تەقدىرلەشكە ئېرىشتى . بوياقچىغىللىقلار بۇنىڭدىن ئىلگىرىمۇ كۆپ قېتىم مۇشۇنداق ھاشارغا بارغان . ئۇ چاغلاردا پۈتۈن يېزىنىڭ ياكى ناھىيەنىڭ ھاشىرىنى كۆلپىكتىپ چېپىش يولغا قويۇلغانلىقتىن ، ھەممە ئادەمدە بىر خىل باشقىلار ئۈچۈن ئىش قىلىپ بېرىش تۇيغۇسى مەۋجۇت ئىدى . بۇ قېتىم بوياقچىغىللىقلار يەنىلا بۇرۇنقىدەك تۇيغۇدا بولغان بولسىمۇ ، كېيىن بۇ ئىشنىڭ ئۆزىنىڭ ئىشى ، ئۆزىنىڭ مەنپەئىتى ئۈچۈن قىلىنىۋاتقان ئىش ئىكەنلىكىنى جەزملەشتۈرۈپ ، ناھايىتى كۈچىنىپ ئىشلىدى . يەنە كېلىپ نۇرغۇن ئادەم ئۇلار ئۈچۈن ئەمگەك قىلىپ بەردى . بۇنىڭ تەسىرى بەك ياخشى بولدى . 30 نەچچە كىلومېتىر يىراق جايدىن چېپىپ كېلىنگەن ئۆستەڭ بوياقچىغىلغا تۇتۇشىلا توختاپ قالمىدى ، مەھەللىدىكى ھەربىر كىچىك ئۆستەڭ ، ئېرىقلارغىچە چېپىلىپ ، رېمونت قىلىنىپ ، بوياقچىغىلنىڭ سۇغىرىش شارائىتىدا يېڭى بىر قىياپەت شەكىللەندى . بۇ ھەقىقەتەنمۇ چوڭ بىر تارىخىي بۇرۇلۇش مۇقەددىمىسى بولۇپ قالدى . داۋرىڭى چوڭ بولغان بۇ ئىشنىڭ

نەتىجىسىمۇ چوڭ بولدى، بۇ چوڭ نەتىجە يۇقىرىدىن تۆۋەنگىچە ھەممىنىڭ نەزىرىنى ئۆزىگە تارتتى. بىردىنلا مەجىت ئېلىنىڭ ناممۇ چىقىشقا باشلىدى. يېزا ئەتىيازلىق تېرىلغۇنىڭ سۈيىنى ئالدى بىلەن بوياقچىغىغا بەردى. ئىلگىرىكى يىللاردىكى يەرلەرنى ئوسا قىلىشتا بولسۇن، زىرائەتلەرنى سۇغىرىشتا بولسۇن، ھەممىنىڭ كەينىدە قالىدىغان، گاھى يىللاردا ئايرىم يەرلىرى سۇ يېتىشمەي ئاق قالىدىغان، ئاق قالغان يەرلەرنى خوخا، جىغان بېسىپ ئۈنۈمسىزلىشىپ كېتىدىغان ھالەت مانا ئەمدى ئۆزگىرىشكە باشلىدى.

بوياقچىغىغا سۇ بېرىلگەندە، مەجىت ئېلى باشتىن - ئاخىر سۇنىڭ كەينىدە يۈردى، يەنى دېگىنى بويىچە سۇ كادىرى بولدى. سۇ قايسى مەھەللىگە بارسا، ئۇ شۇ مەھەللىدىكى سۇ تۇتقۇچىلار بىلەن سۇ ياقىلىدى. بوياقچىغىنىڭ يەرلىرى بەكمۇ ئېگىز - پەس بولۇپ، سۇغىرىشتىكى قىيىنچىلىق ئېغىر ئىدى، ئۇنىڭ ئۈستىگە سۇنىڭ ئىسراپ بولۇشى بىرقەدەر كۆپ بولۇپ، چەكلىك سۇنى تېجەپ، كۆپ يەر سۇغىرىش تەلپىنى ئىشقا ئاشۇرۇشقا ئېغىر تەسىر يەتكۈزەتتى. بۇ جەھەتتىكى قىيىنچىلىقلار ئۇنى يەنە ئويلاندۇردى. بىراق، ئۇ بۇ ھالەتنى ئۆزگەرتىش ئۈچۈن يەنە نۇرغۇن ئىش قىلىش كېرەكلىكىنى ئويلاپ، دەماللىققا بۇ گەپنى ئاغزىدىن چىقارمىدى. يەرلەرنى ساللاشتۇرۇشنى يولغا قويسا بۇ ئىش تېزلا ھەل بولۇپ كېتەتتى، بىراق ئۇ بۇنى مۇمكىنچىلىك، كىشىلەرنىڭ رايى، شارائىت قاتارلىق ئامىللارغا باغلاپ، ھېسسىياتىنى، ئويلانغانلىرىنى سېلىشتۇرۇپ توختاپ قالدى.

ئاق يەرلەر كېچىكىپ بولسىمۇ ئوسا قىلىندى، بىر قىسىم

ناشلاندىق يەرلەرمۇ ئۆزلەشتۈرۈلۈپ، كېۋەز تېرىشقا نىشانلاپ سۇ قويۇلدى. نۆۋەتتە مەجىت ئېلى ئويلىغان، پىلان قىلغان يەنە بىر ئىش بار ئىدى، بۇنى قىلىش مەزگىلىمۇ تېزلا يېتىپ كەلدى. ئالدىراش يۈرگەن مەجىت ئېلى بۇ پۇرسەتنىمۇ كەتكۈزۈپ قويمىدى. يېڭىدىن چېپىلغان ئېرىق-ئۆستەڭ قىرلىرىنى تۈزلەش، ئىلگىرى ئېلىنغان يول بويلىرىدىكى ئورمان بەلباغلىرىنى ئەسلىگە كەلتۈرۈش، تۈزلەش، ئوغۇنلاشنى قانات يايدۇردى. ئۇ بۇ يەرلەرگە ئورمان ئەھيا قىلىپ، كۆكەرتىشنى ئىشقا ئاشۇرماقچى ئىدى. بىراق، كەنت مالىيەسىدە قەرز قالدۇقى كۆپ بولۇپ، كۆچەت سېتىۋېلىش مەبلەغىنى ھەل قىلىش ئايغا چىقماقتىن مۈشكۈل ئىش ئىدى. بويلاقچىغىل ئۈچۈن ئورمان بەرپا قىلىپ، بوراننىڭ، قۇمنىڭ ئالدىنى ئېلىش تەخىرىسىز مۇھىم ئىش ئىدى. قانداق قىلىش كېرەك؟ كېلەر يىلىغا كېچىكتۈرۈش كېرەكمۇ؟ مەجىت ئېلىنىڭ ئويىدا بۇنى كەينىگە سۈرۈش زىياننى ئاۋۇتۇش بىلەن ئوخشاش ئىش ھېسابلىناتتى. ئۇ شۇ چاغدا كەنت يولىنىڭ بويلىرى، ئېرىق-ئۆستەڭلەرنى ئاساس قىلىپ ئىقتىسادىي ئورمان بەرپا قىلىش؛ كەنتنىڭ ئايغ تەرىپىگە ماتېرىيال ئورمىنىنى ئاساس قىلىپ، قۇم - بوراننى توسىدىغان ئورمان ئەھيا قىلىشنى پىلانلىغانىدى. لېكىن، كۆچەتكە لازىملىق پۇل يوق ئىدى. ئۇ يەنە ناھىيەلىك ئورمانچىلىق ئىدارىسىغا بېرىپ، كۆچەتنى قەرز قىلىپ ئېلىش، كۈزدە قەرزنى قايتۇرۇشنى ئويلىدى.

بىر كۈنى سەھەردە مەجىت ئېلى مۇھەممەت مەمەتنىڭ كەنتكە كېلىشىنى ساقلاپ تۇرماي، ئۆيىگە باردى. ئۇلار ناشتا قىلغاچ پاراڭلاشتى. مۇھەممەت مەمەت:

— ئوبدان ئويلاپسىز، مەن قوشۇلمەن. سىز يېزىدىن بىر

پارچە تونۇشتۇرۇش ئېلىۋېلىپ، ناھىيەگە كىرىپ كۆچەت تېپىپ چىقىڭ، مەن دېھقانلارنى قوزغاپ، ئورمان سېلىش ئىشىغا تۇتۇش قىلاي، — دىدى.

— مۇبادا بۇ ئىشىمىز سۇغا چىلاشقۇدەك بولسا، كەنت، مەھەللە كادىرلىرى باشلامچى بولۇپ پۇلنىڭ يولىنى قىلىپ، ئامالنىڭ بارىچە بۇ يىل ئەتىيازدىكى كۆچەت سېلىش ۋاقتىنى قولىدىن بېرىپ قويمايلى.....

— بۇ پىلاننىڭ بولدىكەن، — دېدى مۇھەممەت مەمەت تەستىقلىغاندەك تەلەپپۇزدا، — ئەمدى قىلىمىز دېگەندىن كېيىن، مۇشۇنداق قىلساق، ياخشى قىلساق بولىدۇ. — شۇنداق، داھەيلىكلەرمۇ بىزگە ئوخشاش ئادەم، ئۇلارنىڭمۇ باشقا ئالاھىدە قورال - سايىمىنى يوق، بىر جۈپ قولى بار، بىزنىڭمۇ ئىشچان قولىمىز، ئۆتكۈر مېڭىمىز بار. قىلىمىز دېگەننى چوقۇم قىلالايمىز!

مىجىت ئېلى يېزا قىلىپ بەرگەن تونۇشتۇرۇشنى ئېلىپ ناھىيەلىك ئورمانچىلىق ئىدارىسىغا ماڭدى. بوياقچىغىلىدىكى كىشىلەر ئۇنىڭ چوقۇم بۇ ئىشىمۇ قۇرۇق قول قايتىپ كەلمەيدىغانلىقىنى، قانداقلا قىلىپ بولسۇن، نېسىگە كۆچەت ئېلىپ كېلىدىغانلىقىنى پەرەز قىلىشتى. مۇھەممەت مەمەت كەنت پارتىيە ياچېكا ئەزالىرى، مەھەللە باشلىقلىرىنى يىغىپ يىغىن چاقىرىپ، ئورمان سېلىش ئىشىنى ئورۇنلاشتۇردى، بۇ ئىش - مۇجىددىي ئېلىپ بېرىلدى. يېزىلىق پارتكوم، ھۆكۈمەتنىڭ رەھبەرلىرى يېزىلىق ئورمان پونكىتىنىڭ تېخنىك خادىملىرىنى بوياقچىغىغا تېخنىكا جەھەتتىن ياردەم بېرىشكە ئەۋەتتى.

كىشىلەر ئويلىغاندەك، مىجىت ئېلى ناھىيەلىك

ئورمانچىلىق ئىدارىسىنىڭ رەھبەرلىرىنى قايىل قىلىپ، 500 مىڭ تۈپتىن ئارتۇق مېۋىلىك، مېۋىسىز كۆچەتنى ھەل قىلدى. 3- ئاينىڭ باشلىرىدا توڭ ئېرىپ يەر تېشىلدى. ئۇلار پۇرسەتنى چىڭ تۇتۇپ، كەنت تەۋەسىدىكى تەييار بولغان بارلىق كۆچەت يەرلىرىگە كۆچەت قويۇشقا باشلىدى. بىرنەچچە كۈندىلا بوياقچىغىل كەنتىگە يەنە بىر يېڭى مەنزىرە يۈز ئاچتى، ئەتراپ ھەر خىل كۆچەتلەر بىلەن قاپلاندى. يېزا بۇ كەنتتە كۆچەت تىكشۈرۈپ، نەق مەيدان يىغىنى چاقىرىپ، كۆچەت تىكپ، ئورمان ئەھيا قىلىش دولقۇنىنى يېزا بويىچە كېڭەيتتى. ناھىيەنىڭ مۇشۇ تۈردىكى نەق مەيدان يىغىنىمۇ مۇشۇ يېزا، مۇشۇ كەنتتە ئېچىلدى، مىجىت ئېلىنىڭ تۆھپىسىگە يۇقىرى باھا بېرىلدى. بۇ ئىشلاردىن كىشىلەر مىجىت ئېلىنى قىلمەن دېگىنىنى قىلىدىغان ئادەم بۇ دەيدىغان بولدى.

يول راۋان، ئىش ئاسان

قاتىلاڭ، جىددىي بولىدىغان ئەتىيازدىكى تېرىقچىلىق يەنىلا يېزا چۈشۈرگەن پىلان بويىچە ئېلىپ بېرىلدى. ئارقىدىنلا پەرۋىش قىلىش ئىشلىرى باشلىنىپ كەتتى. بۇلتۇر كۈزدە سۇ يېتىشمەسلىكتىن تېرىلغان بۇغداي يېرى ئاز بولغاچقا، ئورمىمۇ بىرنەچچە كۈندە ئاخىرلاشتى. ئېڭىز ئورنىنىڭ ھەممىسىگە كەنجى قوناق بىلەن يېسىۋېلەك تېرىلدى. ئېتىز - ئېرىقنىڭ ئىشلىرى بىرسىنىڭ كەينىدىن بىرسى شۇنداق تېز كەلدىكى، ئەتىياز بىلەن ياز تېزلا ئۆتۈپ كەتكەندەك ئىدى. مىجىت ئېلىنىڭ بىر كۈنىمۇ بىكار ئۆتمىدى ياكى جىددىيچىلىكى پەسىيىپ قالمىدى. ئورمان ئاخىرلاشقاندىن

كېيىن ئازراق بوش ۋاقىت چىقتى، بۇ چاغدا مىجىت ئېلى يەنە بىر تەسەۋۋۇرنى ئوتتۇرىغا قويدى.

— كەنت يوللىرىنى بىر قېتىم تۈزەشتۈرىدىغان ۋاقىتمۇ كېلىپ قالغان، — دېدى مۇھەممەت مەمەت مىجىت ئېلىنىڭ كەنت يوللىرىنى ياساش، رېمونت قىلىش توغرىسىدىكى پىلانىنى ئاڭلىغاندىن كېيىن، — ياخشى ئويلايسىز. ھە دېگەندە بەزى يوللاردا ھارۋا ئەمەس، ئادەممۇ ماڭالمايدۇ. مۇشۇ پۇرسەتتە كەنت يوللىرىنى كېڭەيتەيلى، كۆچۈرمە - كۆۋرۈكلەرنى پۇختىلايلى.

كەنت يوللىرىنى ياساش توغرىسىدا كەنتتە يىغىن ئېچىلغاندا قارشى پىكىر چىقمىدى.

— يول قۇرۇلۇشى ئېلىپ بېرىش مۇھىم ئىش. كۆچەت سېلىش نەق مەيدان يىغىنى ئېچىلغاندا كەلگەن رەھبەرلەرنىڭ ماشىنىلىرى دېگەن يەرگە بارالمىدى. يولنىڭ توپا قۇرۇلۇشىنى ياز بىلەن كۈز ئارىلىقىدىكى ئارىسال ۋاقىتتا قىلىۋالساق، شېغىلنى قىشتا تۆكسەكمۇ بولىدۇ، — دېيىشتى كۆپچىلىك.

— مېنىڭچە، توپا قۇرۇلۇشىدىن كېيىنلا شېغىلمۇ ئەكېلىپ ئۇلاپلا قىلىۋېتەيلى.

— يول قۇرۇلۇشىنى قايسى خىل ئۇسۇلدا قىلساق بولار؟ كەنت بويىچە قىلساق بولارمۇ؟

— مېنىڭچە، مەھەللىلەرنىڭ ئەمگەك كۈچىگە قاراپ، ھەرقايسى مەھەللىلەر ئۆز تەۋەسىدىكى يولنى ئۆزلىرى ياسسۇن، بالدۇر قىلىپ بولسا ئارام ئالسۇن، قىلىپ بولالمىسا، قىلىپ بولغانغا قەدەر ئىشلىسۇن. بۇنداق قىلساق، ئۇلارنىڭ قىزغىنلىقىنى قوزغاپ، ئىشنى بالدۇر تۈگەتكىلى بولىدۇ، — دېدى مىجىت ئېلى چۈشەندۈرۈپ، — قىزىل بايراق مۇسابىقىسى

ئېلىپ بېرىپ، ئىلغارلارغا كۆچمە بايراق بېرىلىشى، يەنە بىر ئىش، ھەممە مەھەللىلەرگە بىردەك ئۆلچەم تۇرغۇزۇپ، شۇ ئۆلچەمنى ئاساس قىلىپ، تەكشۈرۈپ ئۆتكۈزۈۋالايلى. تەلەپكە يەتمەسە يۈز خاتىر قىلساق بولمايدۇ، ئۆزىمىز ماڭىدىغان يول بولغاندىن كېيىن، ياخشى، پۇختا قىلايلى.

شۇنداق قىلىپ بوياقچىغىل كەنتىدە كەنت يوللىرىنى ياساش ئەمگىكى باشلاندى. تومۇزنىڭ پىرىم ئىسسىقى، تەكلىماكاندىن ئۇرۇلۇۋاتقان ئوتتەك قىزىق شامال چىداملىق، بەردەم، قاتتىق قول دېھقانلارنى ھالسىرتالمىدى. مەجىت ئېلى بۇ ئەمگەك داۋامدا قايتا - قايتا پىلانلاش، ئۆلچەش، كۆرسىتىپ بېرىش، ئۈلگە تىكلەش بىلەن مەشغۇل بولدى. يېزىلىق يېزا ئىگىلىك ماشىنىلىرىنى باشقۇرۇش پونكىتىغا بېرىپ زەنجىرتاپان تىراكتوردىن بىرنى ئېلىپ بېرىپ، يېڭىدىن ياسىغان يوللارنىڭ يۈزىنى تەكشۈرۈپ، توپىسىنى چىڭدىدى. بەزى مەھەللىلەردىكى كىچىك يوللار ئەمەلدىن قالدۇرۇلۇپ، يېڭىدىن يول ئېلىندى، كۆۋرۈكلەر پۇختلاندى. بىر ئايدىن ئارتۇقراق ئەمگەك قىلىش ئارقىلىق بوياقچىغىل كەنتىنىڭ يول قىياپىتىدە زور ئۆزگىرىش بولدى. ئازادە يول، يول يانلىرىدىكى ئېرىق، ئېرىق بويلىرىدىكى يېڭىدىن سېلىنغان، ھەممىسى دېگۈدەك كۆكلىگەن ئورمانلار بوياقچىغىغا يېڭى تۈس بەردى. يېزا رەھبەرلىرى بولسۇن، ناھىيە رەھبەرلىرى بولسۇن، بۇ كەنتنىڭ ئىشلىگەن خىزمەتلىرىگە تولىمۇ رازىمەنلىكىنى بىلدۈردى. 3- ئومۇمىي يىغىندىن كېيىنكى يېزىلارنىڭ ئۆزگىرىشىنى كۆرگىلى، تەكشۈرۈپ تەتقىق قىلغىلى كەلگەنلەر ئالدى بىلەن بوياقچىغىغا بارىدىغان بولدى. ئۇلار مەجىت ئېلىدىن كەنتتىكى ئۆزگىرىشنىڭ سەۋەبىنى، نەتىجىسىنى، يەنە

قانداق پىلانلارنىڭ بارلىقىنى تەپسىلىي سورىشاتتى. شۇنداق چاغدا مىجىت ئېلى ئۆزىنىڭ ئويلىغانلىرىنى دادىل ئوتتۇرىغا قويدى. دادىسىدىن 9 يېشىدا، ئانىسىدىن 12 يېشىدا يېتىم قالغان، ئاكىسىنىڭ تەربىيەسىدە چوڭ بولغان، كەم سۆز، تارتىنچاق، ئويلىغانلىرىنى دەمال سىرتىغا چىقارمايدىغان مىجىت ئېلى مانا ئەمدى رەھبەرلەرنىڭ ئالدىدا خىزمىتىدىن ئەتراپلىق دوكلات قىلالايدىغان، تەلەپ- تەكلىپلىرىنى بېرەلەيدىغان ھالغا كەلدى. ئۇ بەزىدە ئۆزىنىڭ شۇنچىلىك قىزىپ سۆزلەپ كەتكىنىدىن ھەيرانمۇ قالاتتى. بىراق، قىلغان ئىشلىرىنىڭ نەتىجىسى، بوياقچىغىلىنىڭ مەنپەئىتىنى ئويلىغىنىدا يېنىكلەپ قالغاندەك ھېس قىلاتتى.

يول ئىزدەش

بوياقچىغىللىقلار «زەپمۇ چىرايلىق كەلدى باھار» ناخشىسىنى ئوقۇپ، خىسلەتلىك، مول نېمەتلىك ئالتۇن كۈزنى كۈتۈۋالدى. ئېتىزلاردىن يېڭى ناخشا ئاڭلىنىشقا باشلىدى:

بوياقچىغىل قىزىمەن،
ھارماي پاختا تېرىمەن.
ئاق ئالتۇندەك دېڭىزدا،
يەلكەن بولۇپ ئۆزىمەن.

ھەر غوزەكتىن ئالىمەن،
ئاپپاق مامۇق پاختىنى.
شاد ناخشامغا قاتىمەن،
كۈلگەن يېزىم بەختىنى.

كەلگەن يارىم تېرەيلى،
ئاق ئالتۇندەك پاختىنى.
كەڭ ئېتىزدا ياڭرىتىپ،
ئېيتايلى تەڭ ناخشىنى.....

بۇ يىل سۇ بىرقەدەر يېتەرلىك بولغانلىقتىن، بوياقچىغىلىنىڭ تېرىلغۇ ئېتىزلىرىدىن راستتىنلا مول ھوسۇل شادلىقنى كۆرگىلى بولاتتى. ئەتىيازدىن 9- ئايغىچە تۇجۇپىلەپ ئېلىپ بېرىلغان كېۋەز، قوناق، يېسىۋىلەك پەرۋىشى مول مېۋىدىن دېرەك بەردى. كېۋەزلەر بالدۇرلا ئېچىلدى، شۇنداقلا باھاسمۇ يىللاردىكىدىن يۇقىرى بولدى. كەنجى قوناقمۇ شۇنچىلىك ياخشى ئوخشاپ، باشلىرىنى كۆتۈرەلمەي قالدى. مەھەللە - مەھەللە قىلىنغان قوناق خامانلىرىدا قوناق سويۇش، ئېزىش ئىشلىرى جىددىي ئېلىپ بېرىلماقتا ئىدى. بىرقانچە كۈن قوزغالغان دولقۇن بىلەن بۇ ئىشلارمۇ تامام بولدى. بۇ يىل دېھقانلارنى ئەڭ ھەيران قالدۇرغان ئىش يېسىۋىلەكنىڭ بەكمۇ ئوخشىغانلىقى بولدى، ھەربىر دېھقانغا بىرنەچچە يۈز كىلوگرامدىن يېسىۋىلەك تەقسىم قىلىپ بېرىلدى، بۇنىڭ بىلەن دېھقانلارنىڭ قىشلىق كۆكتات مەسلىسى مەلۇم دەرىجىدە ھەل قىلىندى.

كەنتىنىڭ پاختا كىرىمىنىڭ بىر قىسمى ئەتىيازدا سېتىۋالغان كۆچەت قەرزىگە بېرىلدى، قالغان قىسمى بەلگىلىمە بويىچە ئەزالارنىڭ بىر يىلدىن بۇيان ئالغان ئىش نومۇرىغا ئاساسەن دارامەت قىلىپ تارقىتىلدى. ئالدىنقى يىلى كەنتىنىڭ كىشى بېشى كىرىمى 90 يۈەن ئەتراپىدا بولغانىدى، بۇ يىل

160 يۈەندىن ئاشتى. بوياقچىغىل كەنتى يېزا بويىچە ئىلغار كەنت، مەجىت ئېلى يېزا بويىچە ئىلغار كەنت باشلىقى بولۇپ تەقدىرلەندى.

مانا بۇلار بوياقچىغىلنىڭ يېقىنقى زامان تارىخىدا ئەزەلدىن كۆرۈلۈپ باقمىغان يېڭىلىق، ئۆزگىرىش، يۈكسىلىش بولۇپ، كىشىلەردە بىر خىل ئويغىنىش، ئىنتىلىش تۇيغۇسىنى شەكىللەندۈردى. بەزى كىشىلەر بۇ ئۆزگىرىشلەرنى ئۇزاقتىن بۇيان كۆرۈپ باقمىغاچقا، ئۇنىڭ ئۈستىگە بىر خىل بېكىنىمچىلىك، بۇرۇق تۇرمۇش، بېچارىلىك ئىچىدە تىرىكچىلىك قىلىشقا كۆنۈپ قالغاچقا، ئۇلار زامان مۇشۇ پېتى كېتىۋېرىدۇ، ئۆزگىرىمەن دېسە يول قويۇلمايدۇ، كىم باش كۆتۈرۈپ چىقىدىكەن، شۇنىڭ بېشىغا چوماق تېگىدۇ، ئۇ ئۆلۈشى ياكى ھەممە ھوقۇقىدىن ۋاز كېچىپ ساراڭ بولۇۋېلىشى كېرەك، بولمىسا ئۇنىڭ كۈنى پىپەن، كۈرەش بىلەن ئۆتىدۇ، شۇڭا زامانغا بېقىپ ياشاپ، خەق نېمە بولسا تەڭ كۆرۈش كېرەك، دەپ قارايتتى. نۇرغۇن كىشىلەر يېقىن كەلگۈسىدىكى تەرەققىيات ۋە باشقا ئۆزگىرىشلەر ھەققىدە ئويلىنىشقىمۇ، سۆز قىلىشقىمۇ جۈرئەت قىلالمايدىغان بولۇپ قالغانىدى. شۇنداق بولغاچقا، يەنە نۇرغۇن كىشىلەر بوياقچىغىلدىكى ئۆزگىرىشتىن گۇمانلىناتتى، مەجىت ئېلىنىڭمۇ ئۇزاققا بارماي تەنقىد بىلەن دۇمبالاشقا ئۇچرايدىغانلىقىنى پەرز قىلىشتاتتى. ئەمما، سىياسەتنىڭ چوڭقۇر مەنىسىگە يەتكەن مەجىت ئېلى ئۇنداق قارمايتتى. ئۇ ھازىر بولۇۋاتقان ئىشلارنىڭ تېخى يېتەرلىك بولمىغانلىقىنى ھېس قىلاتتى ۋە نە - نەلەردە سۆزلەپ يۈرەتتى. بەزىلەر ئۇنى ئاغزىدىن بالاغا قالىدۇ دېسە، بەزىلەر قىلغان ئىشلىرىغا پۇشايمان يەيدۇ، دەيتتى. مەجىت ئېلى بۇنداق

گەپلەرگە كۈلۈپ قويۇپ جاۋاب بېرەتتى. ئۇ، كەنتنىڭ بۇ يىلقى كىرىمى ئالدىنقى يىلدىكىدىن كۆپ بولسىمۇ، دېھقانلارنىڭ دارامىتى ئاز بولۇپ قالدى، بۇنى داۋاملىق كۆپەيتىش كېرەك دەپ قارايتتى. بۇنىڭدىن قىلچىلىك قانائەت ھېس قىلمايتتى. ئۇ بىر يىلدىن بۇيانقى ئەمەلىيەت بىلەن باشقا جايلاردىكى ئۆزگىرىشلەردىن ئۆز كەنتىدە دېھقانچىلىق قۇرۇلمىسىنى ياخشىلاش لازىملىقىنى تونۇپ يەتتى.

زادى قانداق قىلىش كېرەك؟ مىجىت ئېلى بىرنەچچە قېتىم ناھىيە، ۋىلايەتكە بېرىپ تونۇش ئىزدەپ، ئۆزىنىڭ كەنتىدە نېمە ئىش قىلسا ئۈنۈمى ئەڭ ياخشى بولىدىغانلىقى ئۈستىدە مەسلىھەت سورىدى. بىراق، كىشىلەرنىڭ ئىدىيەسى ئۇزاق يىللىق پىلانلىق ئىگىلىك قارشى بىلەن باغلىنىپ كەتكەچكە يېتەرلىك جاۋاب تاپالمىدى. ئۇلار: «سىزگە نېمە ئاۋارىچىلىك، مەيلى نېمە تېرىش، بەربىر سىزگە ياكى دېھقانلىرىڭىزغا تەقسىم قىلىپ بېرىلمەيدۇ، بىر- نەرسە چىقىمسا، قايسى دېھقان ئاچ قالىدۇ؟ ھۆكۈمەت بار، ئۇلارنى باقىدۇ، يېزىلىق ھۆكۈمەت قىل دېگەن ئىشنى قىلىشىڭىزلا بولىدۇغۇ؟» دېيىشتى. بۇ ئىنتايىن مەسئۇلىيەتسىز، بىمەنە جاۋاب ئىدى. بىراق، ئۇلارنى تىللىغىلى، مەلۇم ئىشنى قىلىپ بەر دەپ قىستىغىلى بولمايتتى. ئۇنىڭ كۆڭلىگە يارىشا پاختىچىلىقنى چىڭ تۇتۇش تەكلىپى بەرگەنلەرمۇ بولدى. مىجىت ئېلى «ھەممە ئىش ئۆزىمىزگە باغلىق ئىكەن، ئىشنى ئالدى بىلەن ئۆزىمىز قىلىشىمىز، باشقىلارغا يۆلىنىۋالماستىقىمىز، ئۆز كۈچىمىزگە تايىنىپ ئىش قىلىپ، ياخشى مەقسەتلىرىمىزنى ئىشقا ئاشۇرۇشىمىز زۆرۈر ئىكەن» دېگەن قاراشقا كەلدى. ئۇ كېۋەز تېرىش كۆلىمىنى كېڭەيتىش، ئاشلىق تېرىلغۇ كۆلىمىنى مۇۋاپىق

ئازايتىش، كۆكتات، قوغۇن - تاۋۇز كۆلىمى بەرپا قىلىش كېرەك دېگەن ئويغا كەلدى.

مىجىت ئېلى قەشقەر شەھىرىگە كىرىپ، مەلۇم ئىدارىنىڭ ئائىلىلىكلەر قورۇسىدا ئىشچى - خىزمەتچىلەرنىڭ ماشىنىغا بېسىلغان يېسىسۋېلەكنى تالىشىپ ئۆيلىرىگە ئېلىپ كېتىۋاتقانلىقىنى، بۇنى ئىدارە بىر تۇتاش ئېلىپ ئۇلارغا تارقىتىپ بېرىۋاتقانلىقىنى بىلىپ تۇرۇپلا قالدى. ئۇ شۇ چاغدا بۇ يىل ئۆز كەنتىدە تاسادىپىيلا ئوخشاپ كەتكەن يېسىسۋېلەكلەرنى كۆز ئالدىغا كەلتۈردى. ئۇ سۈرۈشتە قىلىپ، قەشقەر شەھەرلىك كۆكتات شىركىتىنىڭ ھەر يىلى كۈزدە ماشىنا ئەترىتى تەشكىللەپ، 500 نەچچە كىلومېتىر يىراقلىقتىكى ئاقسۇ ۋىلايىتى قاتارلىق جايلارغا بېرىپ يېسىسۋېلەك يۆتكەپ كېلىپ ئىشچى - خىزمەتچىلەرنى تەمىنلەيدىغانلىقىنى ئېنىقلىدى - دە، دىلى بىردىنلا يورۇپ كەتتى.

بىر قىسىم يەرگە يېسىسۋېلەك تېرىساق پايدىسى كۆپ بولماسمۇ؟ قەشقەر شەھىرى بىلەن يېڭىشەھەر ناھىيەسىنىڭ ئارىلىقى ئاران 7-8 كىلومېتىر. بىز يېسىسۋېلەك تېرىساق، قەشقەر شەھىرىگە يۆتكەپ كىرىش ئاسان، كۆكتات شىركىتىمۇ نۇرغۇن جەھەتتىكى قۇلايلىقى دەپ يېسىسۋېلەكنى چوقۇم بىزدىن ئالىدۇ.

مىجىت ئېلىنىڭ ئىچىگە بىر خىل خۇشلۇق كىرىۋالدى. ئۇ راستتىنلا گۆھەر تېپىۋالغاندەك ھاياجانلاندى. ئۇ سېكرېتار مۇھەممەت مەمەتكە ئۆزىنىڭ كېلەر يىلى بىر قىسىم يەرنى ئاجرىتىپ يېسىسۋېلەك تېرىش ئويىنىڭ بارلىقىنى دېگەندە، سېكرېتار قۇلىقىغا ئىشەنمىگەندەكلا ئىككىلىنىپ قالدى ۋە:

— يېزا ئاشلىق، پاختا مەھسۇلاتىنىڭ كەملەپ

كېتىشىدىن ئەنسىرەپ تېرىغىلى قويماسمىكىن، ئۇنىڭ ئۈستىگە يەر، ئەمگەك كۈچى بولسىمۇ، تېخنىك يوق، ھەي، بۇ قىلىپ باقمىغان ئىش، بولدى قىلىگە، ئۆزىمىزنىڭ قىلمۇتقان ئىشىنى قىلايلى، بېشىمىزغا سىكە قۇيماي. يېسىۋېلەكنى ئازراق تېرىپ ئۆزىمىزنىڭ ئېھتىياجىنى قاندۇرساق بولار، كۆپ تېرىپ ساتالمىساق، بېسىپ قويساق بۇزۇلىدۇ، ئۇنى ئاش - تاماق ئورنىدا يېگىلى تېخى بولمايدۇ. بەكرەك ئويلىنىپ بېقىڭ!

مىجىت ئېلىنىڭ كۆڭلى بەكمۇ يېرىم بولدى. ئۇنىڭچە بولغاندا، بۇ ئىشتا زور پايدا يوشۇرۇنۇپ ياتاتتى. نۇرغۇن جايلاردا نۆۋەتتە تېرىقچىلىق بىردىنلا قويۇۋېتىلىپ، تېرىش ئەركىنلىكىگە يول قويۇلۇۋاتاتتى، يېزا ئادەتتە كەنتنىڭ قارارىنى ئالدىراپ بۇزمايتتى. قانداق قىلىش كېرەك؟ ئۇ يەنىلا مۇھەممەت مەمەتنىڭ ئىدىيەسىنى ھەل قىلىش زۆرۈر دەپ قاراپ، ئۇنىڭغا تەكرار چۈشەنچە بەردى.

— مەيلى بولمىسا، مەنمۇ باشقىلارنىڭ پىكرىنى ئېلىپ باقاي، سىزمۇ يەنىلا ئەتراپلىق ئويلىنىپ بېقىڭ. قارىغاندا، بۇ يىل قىش بىلەن ئەتىياز ئارىلىقىدا يەرلەرنى شەخسىيلەرگە بۆلۈپ بەرگۈدەكمىز، ئۇ چاغدا بۇ پىلاننىمىز ئىشقا ئاشماي قالمۇ. قانداق؟ دېھقانلارمۇ بۇ ئىشنى دەمال قارشى ئالمايدۇ، ئويلىنىپ بىر قارارغا كېلەرسىز؟ — دېدى مۇھەممەت مەمەت ئاخىر ماقۇل كېلىپ.

— سىياسەتنىڭ يۆنىلىشى ئېنىق. ئۇ بولسىمۇ، نامراتلىقنى تۈگىتىپ، كەڭ ئاۋامنى باي قىلىش، تەرەققىي قىلىش، — دېدى مىجىت ئېلى تەكىتلەپ، — ئەمەلىي ئەھۋالىمىزدىن قارىغاندا، ئاشلىق ئىشلەپچىقىرىش، كېۋەز تېرىش بىلەن كەنتىمىزنى، دېھقانلارنى باي قىلىپ كەتكىلى

بولمايدۇ، شۇڭا بىز مەبلەغ ئاز كېتىدىغان، تېز ئۈنۈم بېرىدىغان قوشۇمچە كەسىپتىن بىرنەچچىنى يولغا قويۇمىساق بولمايدۇ.....

بىرقانچە كۈندىن كېيىنكى بىر كۈنى سەھەردە مىجىت ئېلى نار تۆگىسىنى مىنىپ، يېڭىلى نان، ئىچكىلى سۇ ئېلىپ يېزا ئىگىلىك 3- دېۋىزىيەسى 41- تۈەن دېھقانچىلىق مەيدانىغا قاراپ يولغا چىقتى. شۇ چاغدا غەرب ئاسمىندا چاقناپ تۇرغان چولپان يۇلتۇز ئۇنىڭغا ئاسايىشلىق تىلەۋاتقاندەك شۇ قەدەر نۇرلىنىپ كەتكەندى.

41- تۈەن دېھقانچىلىق مەيدانىغا بارغاندا

ئۇنىڭدا قىزغىنلىق بىلەن ئەندىشە، ئىشەنچ بىلەن گۇمان تەڭ مەۋجۇت ئىدى. ئۇ سەككىز سائەت ئىچىدە توختىماي 50 كىلومېتىردەك يول مېڭىپ، كەچ پېشىن بىلەن 41- تۈەن دېھقانچىلىق مەيدانىغا يېتىپ باردى.

بۇ يەردىكى سالالاشتۇرۇلغان تۈپتۈز ئېتىزلار، سۇ سىڭمەسلەشۈرۈلگەن ئېرىق - ئۆستەڭلەر، تۈپتۈز يوللار، رەت - رەت ئورمانلار، يىغىپ ئېتىزغىلا بېسىپ قويۇلغان يېسىۋېلەك، تۇرۇپ، چامغۇر، ئەڭ ئاخىرقى غوزىلىرى ئېچىلغان كېۋەزلەر، رەتلىك سېلىنغان ئۆيلەر مىجىت ئېلىنى باشقىچىلا روھلاندۇرۇۋەتتى.

ئۇنىڭ ئۇزاق يول بېسىپ كۆكتات تېرىش تېخنىكىسىنى ئۆگىتىپ قويىدىغان ئادەم تەكلىپ قىلىپ كەلگەنلىكىنى بىلگەن خەنزۇ يولداشلار ئۇنى قىزغىن قارشى ئالدى ھەمدە ئۇنى يېقىندىن قوللايدىغانلىقىنى بىلدۈردى. مىجىت ئېلى

دېھقانچىلىق مەيدانى رەھبەرلىرىنىڭ قولىنى چىڭ سىقىپ تۇرۇپ رەھمەت ئېيتتى. ئەتىسى دېھقانچىلىق مەيدانى رەھبەرلىرى 11- لىيەندىكى ئۇيغۇر تىلىنى بىلىدىغان جاڭ شۆ شياڭنى مەجىت ئېلىغا تونۇشتۇرۇپ قويدى.

جاڭ شۆشياڭ ئوتتۇرا بوي، قارامتۇل كەلگەن كىشى بولۇپ، 41- تۈەن دېھقانچىلىق مەيدانىدا خېلى نامى بار كۆكتات تېرىش ماھىرى ئىدى. جاڭ شۆشياڭ مەجىت ئېلىدىن كەنتنىڭ بۇرۇنقى ۋە ھازىرقى ئەھۋالىنى تەپسىلىي سورىدى. — سىزنىڭ يۇرتىڭىزغا، قېرىنداشلىرىڭىزغا كۆيۈمىڭىز باركەن، — دېدى جاڭ شۆشياڭ مەجىت ئېلى بىلەن كېتىۋېتىپ، — مەن سىزنىڭ تىرىشچانلىقىڭىزغا قايىل. سىزگە قولۇمدىن كېلىشىچە ياردەم قىلىمەن.

— رەھمەت!.....

مەجىت ئېلىنىڭ جاڭ شۆشياڭنى تەكلىپ قىلىپ كەلگەنلىك خەۋىرى كەنتكە پۇر كەتتى: — مەجىت ئېلى ئالدىراپ قايتۇ، بۇ يەردە سەي تېرىسا ئوخشىمايدۇ.

— سەي يېمەيمۇ كۈن ئۆتكۈزگەن بىز. ئەمدى بىزگە ھاشار ئۈچۈن ئىش تېپىلىپتۇ.

— «ئۈنچە - مارجان تاش ئىكەن، ئارپا - تېرىق ئاش ئىكەن» دېگەن قوشاقنى ئاتا - بوۋىلىرىمىز بۇرۇنلا ئوقۇغان. بۇغداي بىلەن قوناقتىن باشقىسى بىكار!

— ئۇنداقمۇ دەپ كەتمەيلى. مەجىت ئېلى بوش ئادەم ئەمەس، ئۇ بىزگە زىيان كەلتۈرىدىغان ئىشنى قىلمايدۇ.....

كىشىلەرنىڭ غۇلغۇلىسى مانا مۇشۇنداق ھەر خىل ئىدى. سېكرېتار مۇھەممەت مەمەت جاڭ شۆشياڭنى ئىشخانىغا

باشلىدى. شۇ چاغدا كەنت ھويلىسىدا ئۈچ ئېغىز ئۆي بار بولۇپ، بىرسى ئامبار، بىرسى مالىيە ئىشخانىسى، بىرسى كونا شىرە بىلەن ئالتە ئۇزۇن ئورۇندۇق قويۇلغان كەنت مەمۇرىيىتى ئىشخانىسى ئىدى. جاڭ شۆشياڭ نامراتلىق مانا مەن دەپ كۆرۈنۈپ تۇرغان ئىشخانىغا قاراپ، ئۆزىنىڭ دېھقانچىلىق مەيدانى بىلەن سېلىشتۇرغاندا ئاسمان - زېمىن پەرق بارلىقىنى ھېس قىلدى.

مىجىت ئېلى كەنت كادىرلىرىنى جاڭ شۆشياڭغا تونۇشتۇردى. جاڭ شۆشياڭ ھەربىر ئادەم بىلەن «ياخشىمۇ سىز» دەپ قىزغىن كۆرۈشتى.

تونۇشتۇرۇش ئاخىرلاشقاندىن كېيىن، مىجىت ئېلى 41- تۈەن دېھقانچىلىق مەيدانىدا كۆرگەن يېڭىلىقلارنى سۆزلەپ بەردى:

— مېنىڭ يەنە بىر قېتىم كۆرۈم ئېچىلدى، — دېدى مىجىت ئېلى كۆپچىلىككە ئىلھام بېرىپ، — ئۇ يەرگە سېلىشتۇرغاندا بىزنىڭ قىلىدىغان ئىشىمىز تېخى كۆپكەن. شۇڭا، بىز ئىشلىمىسەك، يۇرتنى گۈللەندۈرمىسەك، دېھقانلارنى بېيىتمىساق بولمايدۇ. ئۇنداق بولسا قانداق قىلىپ باي بولىمىز؟ دېھقانلارنى قايسى يولغا باشلاپ باي قىلىمىز؟ بۇ ھەقتە ھەربىر كىشى، ھەربىر كادىر ئويلىنىمىسا بولمايدۇ، — ئىشخانىنى جىمجىتلىق باستى. مىجىت ئېلى سۆزىنىڭ ئاخىرىنى داۋاملاشتۇردى، — مەن بۇ جەھەتتە كۆپ ئويلىنىدىم. مەن بۇ يول كۆپ خىل ئىگىلىك بىلەن شۇغۇللىنىشتا ئىكەن دەپ قارايمەن. كۆكتاتچىلىق بىلەن شۇغۇللىنىش بىز قىلماقچى بولغان كۆپ خىل ئىگىلىكنىڭ بىرسى. شۇ تاپتا كۆكتات تېرىش ئىشى ھېچكىمنىڭ ئىدىيەسىدىن ئۆتمەيۋاتىدۇ. سىلەرمۇ

بىلىسلەر، بىزدە «سۇغا كىرمەي تۇرۇپ ئۇنىڭ چوڭقۇرلۇقىنى بىلگىلى بولمايدۇ» دەيدىغان گەپ بار. سىلەر خاتىرجەم بولۇڭلار، كۆكتات تېرىشنى سىناق تەرىقىسىدە مېنىڭ ئىككى مۇقەددىمىسىم بولسۇن، كۆكتات تېرىش مۇۋەپپەقىيەتلىك بولسا ئاندىن كېڭەيتىمىز. بۇ گەپ ئىشخانىدىكى كەيپىياتنى سەل كۆتۈردى. جاڭ شۇشياڭنىڭ ئۈمىد ۋە ئىشەنچ چاقناپ تۇرغان كۆزلىرىدە مەخسەت ئېلىنىڭ سەمىمىيىتىگە جاۋاب قايتۇرۇش قىزغىنلىقى يېلىنچىدى. مەخسەت ئېلى جاڭ شۇشياڭنى ئۆيىگە ئېلىپ كەتتى.

سناق

بوياقچىغىللىقلار قىش كىرىشىنىڭ ئالدىدا بىر بۆلەك يەرلەرنى تەكشۈرۈپ سالاھىيەتلىك قىلىش، ئاندىن مەھەللىۋى ئوغۇت توپلىدى. قىشنىڭ سوغۇقىدا قىشلىق ئىشلەپچىقىرىش مۇۋاپىق پىلانغا ئېلىپ بېرىلدى. باھار كېلىپ ئەتىيازلىق تېرىلغۇ باشلىنىشىنىڭ ئالدىدا دېھقانلار يەنە بىر قېتىم ئون نەچچە كۈن جاپالىق ئىشلەپ، ئالدىنقى يىلى سالاھىيەتلىك يەرلەرنىڭ چالا ئەمگىكىنى قىلدى. ئېرىق-ئۆستەڭ بويلىرىدىكى تۆتمەي قالغان كۆچەتلەرنى تولۇقلىدى. يېڭى ئالغان ئېرىق-ئۆستەڭ بويلىرىغا كۆچەت تىكتى. سالاھىيەتلىك يەرلەرگە قىر سوقتى، ئېرىق ئالدى.

مەخسەت ئېلى جاڭ شۇشياڭنى ئۆيىگە ئېلىپ بارغاندىن كېيىن، بىر ئېغىز ئۆيىنى ئاجرىتىپ ئۇنىڭغا سەرھەمجانلاشتۇرۇپ بەردى، ئاش- تامىقىنى ئايالى ئېتىپ بەردى، ئۇنىڭغا ئۆز

ئۇرۇق - تۇغقانلىرىدىن چارە كۆيۈندى. بۇنداق كۆيۈنۈش جاڭ شۆشياڭنىڭ دىلىنى سۆيۈندۈردى. شۇنداق قىلىپ ئۇلار بىر ئائىلە كىشىلىرىدەك بولۇپ كەتتى. مەجىت ئېلى ئۇنىڭغا ئۆزىنىڭ ئىككى مۇقەددۇرۇق يېرىنى كۆرسىتىپ قويۇش بىلەن بىر چاغدا، جاڭ شۆشياڭنىڭ كۆرسەتمىسى بويىچە يەرنى ئوغۇتلاش، ئوسا قىلىش، ئاغدۇرۇش، تۈزلەش ئىشلىرىنى قىلىپ بەردى. يەرنىڭ تېمپېراتۇرىسى ئۆرلەپ، ئۇرۇق سېلىش پەيتى كەلگەندە، جاڭ شۆشياڭ ئۇ يەرگە يازلىق يېسىمىلەر تېرىدى. يەرگە ئۇرۇق سالدىغان كۈنى ھەرقايسى مەھەللىلەردىن بىر قىسىم دېھقانلار كېلىپ تېرىش سىنىقىنى كۆردى. مەجىت ئېلى بولسا يېڭىچە ئۇسۇلدا يېسىمىلەر تېرىشنىڭ ھەربىر ئىش ھالقىسىدىن خاتىرە يېزىپ ماڭدى.

دەل - دەرەخلەر يوپۇرماق چىقىرىپ، ھەممە ياقنى يېشىللىق قاپلىغان كۈنلەردە مەجىت ئېلىنىڭ ئىككى مۇ يېرىدىكى يېسىمىلەر كۆمۈ ئۈنۈپ چىقىپ يوپۇرماق ئايرىدى. مەجىت ئېلى ھەر كۈنى سەھەردە جاڭ شۆشياڭ بىلەن بىللە ئېتىزغا باراتتى، يېسىمىلەرنىڭ ئۆسۈش ئەھۋالىنى تەكشۈرەتتى، ھەربىر مايسىغا قاراپ خۇش بولاتتى، بىراق بۇ خۇشاللىق ئۇزاققا بارمىدى.

بوياقچىلىقنىڭ ھاۋاسى قۇرغاق ئىسسىق ئىدى. يازنىڭ باشلىنىشىغا ئەگىشىپ تۆت قۇلاق بولغان يېسىمىلەر مايسىلىرى سارغىيىشقا باشلىدى. جاڭ شۆشياڭ يېسىمىلەرگە كە دورا چېچىپ پەرۋىش قىلىپ، كېسەللىكنىڭ ئالدىنى ئېلىش - يوقىتىشقا جىددىي تۇتۇش قىلدى. كۈتمىگەندە بىر كۈنى كېچىدە چىققان قاتتىق بوران قۇملارنى ئۇچۇرۇپ كېلىپ يېسىمىلەرگە مايسىلىرىنى كۆمۈپ، ئادەمنىڭ ئىچى سىيرىلغۇدەك

دەرىجىدە مایىسلارنى نابۇت قىلىۋەتتى. بۇ قېتىملىق بوران نەچچە يۈز مو يەردىكى كېۋەز مایىسلىرىنىمۇ ئېغىر دەرىجىدە ۋەيران قىلىۋەتكەندى.

بوران ئاپتىدىن كېيىن چاڭ شۆشياڭ :

— قارىغاندا بوياقچىغىلنىڭ يەرلىرى كۈزلۈك يېسىۋېلەك، قوغۇن - تاۋۇز تېرىشقا تازا ماس كەلگۈدەك. 6، -7 - ئايدا قوغۇن - تاۋۇز، 8 - ئايدا كۈزلۈك يېسىۋېلەك تېرىپ سىناپ باقايلى، — دېدى.

مىڭ تەستە ئۆستۈرگەن ئىككى مو يەردىكى يېسىۋېلەك بوراننىڭ زەربىسى بىلەن قۇرۇپ كەتتى، چاڭ شۆشياڭنىڭ 4-5 ئايلىق ئەجرى بىكار كەتكەندى. ئۇنىڭ ئىچى ئېچىشىپ كەتتى. ئۇ بۇنداق بولارنى ئويلىمىغانىدى. مەجىت ئېلى ئۇنىڭ ئىچ ئاغرىقىنى بوشتىش ئۈچۈن، بىر كۈنى ئۇنى كەنتنىڭ ئاياغ تەرىپىدىكى تەكلىماكان قۇملۇقىنىڭ كەنتكە تۇتاشقان بۆلىكىنى كۆرسىتىشكە باشلاپ باردى. كۆز يەتكۈسىز ئېگىز-پەس قۇم بارخانلىرىنى كۆرگەن چاڭ شۆشياڭ ھەممىنى چۈشەنگەندەك بولدى، ئۇنىڭغا بۇ قۇملۇق بوياقچىغىلنى يۇتۇۋېتىمەن دەپ ئاغزىنى ئېچىپ تۇرغان ئەجدىھادەك تۇيۇلۇپ كەتتى.

— بۇ يەردە ئازراقمۇ يېپىنچا ئۆسۈملۈك يوق. بوران چىقىسلا قۇمنى ئۇچۇرۇپ كەنتىمىزگە، ئاران - ئاران ئۆستۈرگەن زىرائەتلەرگە زىيان سالىدۇ. بىز بوراننى تىزگىنلىيەلمىدۇق. بوران تىزگىنسىز قالغاچقا، قۇمنى ئۇچۇرۇپ تۇپراقلىرىمىزنى كۆمۈپ تاشلاۋاتىدۇ. بۇنىڭ ئالدىنى ئېلىشتا، بىرسى دېھقانچىلىق زىرائەتلىرىنى تۇجۇپىلەپ تېرىش، تېرىشتا قۇم، بوران، قۇرغاقچىلىققا چىداملىق زىرائەتلەرنى تېرىش،

مەسلەن كېۋەزگە ئوخشاش. يەنە بىرسى، كەنتىمىزدە مۇشۇ خىل تەبىئىي ئاپەتلەرگە بەرداشلىق بېرەلەيدىغان ھەر خىل زىرائەت، كۆكتات تۈرلىرىنى يېتىشتۈرۈش، سىناق قىلىپ ئومۇملاشتۇرۇش. ئۈچىنچى بىرسى، مۇداپىئە ئورمىنى بەرپا قىلىپ، قۇم، بوراننىڭ زىيانلىرىنى ئازايتىش، توسۇش كېرەك. — مانا بۇ تامامەن توغرا. ھازىر بىزنىڭ تۈەندە قۇملۇق چىلىنى دەيدىغان بىر خىل مېۋىلىك چىلان سىناق قىلىپ ئۆستۈرۈلۈۋاتىدۇ. ئۇنى بۇ يەردە سىناپ باقايلى، كېلەر يىلى ئەتىيازدا مەن سىزگە يېرىم مو يەرگە يەتكۈدەك كۆچەت بېرەي. شۇنى سېلىپ بېقىڭ. كېيىن قەلەمچە قىلىپ كېڭەيتىشىڭىز بولىدۇ. قەلەمچە كۆچەتلەر چوڭ بولغاندا مۇشۇ قۇملۇقنىڭ ئەتراپىدىكى تېرىلغۇ ئېتىزلىرىنى بويلاپ سالىشىڭىز، ھەم بوران تىزگىنلىنىدۇ، ھەم مەلۇم نىسبەتتە ئىقتىسادىي قىممەت يارىتالايسىز، — دېدى جاڭ شۆشياڭ مەسلەھەت تەرىقىسىدە.

— بۇ ئوبدان گەپ بولدى، — دېدى مىجىت ئېلى ھاياجانلىنىپ، — قاراڭ ئاۋۋ جىگدە كۆچەتلىرىنى، بىز ئۇنى بۆلتۈر سالغاندۇق. تۇپراق زەي، سۇ كەمچىل بولغاچقا، بۇ كۆچەتلەرنىڭ كۆپ قىسمى قۇرۇپ چاۋار. چاتقال بولۇپ كەتتى. شۇنداق بولسىمۇ، جىگدە ھەر قانداق يەردە كۆكلەيدۇ، تۇتۇپلا قالسا، تۇپراقنىڭ ئۈنۈمدارلىقىنى ئاشۇرۇپ، نەملىكىنى ساقلاپ، بىرقانچە يىلدىلا يەرنىڭ سۈپىتىنى زور دەرىجىدە ياخشىلايدۇ. مۇشۇ ئارتۇقچىلىقىنى نەزەردە تۇتۇپ، جىگدە كۆچىتىگە تېرەك كۆچىتىنى ئارىلاشتۇرۇپ سالغان. جىگدىدە مال-چارۋا بېقىشقا، تېرەكنى ياغاچ ماتېرىيالى قىلىشقا بولىدۇ، شۇنداقلا بوران، قۇمنى توسۇشقىمۇ ئەسقاتىدۇ. شۇڭا، يەنىلا

بۇ پىلانىمىزدىن يانمايمىز ، ئەگەر سىز دېگەندەك ، قۇملۇق چىلىنىنىڭ كارامىتى بولسا ، ئۇنىمۇ قوللىنىپ باقساق بولىدۇ .
 — قۇملۇق چىلىنىنىڭ قۇرغاقچىلىققا بەرداشلىق بېرىش ئىقتىدارى يۇقىرى ، ئۇنىڭ ئۈستىگە مېۋىسىنى سېتىپ پۇل قىلغىلى بولىدۇ ، — دېدى جاڭ شۆشياڭ .
 ياندۇرقى يىلى مىجىت ئېلى جاڭ شۆشياڭنىڭ تەكلىپى بىلەن قۇملۇق چىلىنىدىن ئازراق ئېلىپ كېلىپ سىناق تەرىقىسىدە تىكتى . ئۇ چىلانلار راستتىنلا بۇ يەرنىڭ شارائىتىغا ماسلىشىپ قالدۇمۇ - قانداق ، ئوبدانلا ئاينىشقا باشلىدى .

تۇنجى ھوسۇل

يازلىق يېسىۋېلەك بوران ئاپىتىدە نابۇت بولغاندىن كېيىن ، ئىككى مويە چوڭقۇر ئاغدۇرۇلۇپ ئاقتام قىلىندى . بۇ چاغدا كىشىلەر ئارىسىدا مۇنداق غۇلغۇلا پەيدا بولدى :

— يېسىۋېلەك بىزنىڭ بۇ يەرگە ماس كەلمەيدۇ . مىجىت ئېلىنىڭ ئىككى مويە بىزنىڭ ئۆمرى بىكار كەتتى . ھەي ئىست ، ھېلىقى تېخنىكىنى يېمەي يېگۈزۈپ باققىنچۇ ؟ ئۇمۇ تايىنلىق بىر نېمىكەن

— شۇنى دېمەمسىلە ، ئايتىللا ئاچامغا ئىچىم ئاغرىپ قالدى ، كېچىنى كېچە ، سوغۇقنى سوغۇق دېمەي ، ئاش - تامىقىمنى ئېتىپ ، كىر - قاتلىرىنى يۇيۇپ ھالىدىن خەۋەر ئالغىنىنى بىلىپ تۇرۇپ ئۇلارغا زىيان سالدى

— ئۇ سىلىق گەپ قىلىپ جان باقىدىغان ئالدامچىكەن ، ئۇنىڭ كاززاپلىقىنى بىر دېمەڭلا

— راست ، كاززاپ بولمىسا ئۇلارنى ئالدىمايتتى ، بۇغداي

ياكى قوناق تېرىغان بولسا، 9-10 تاغار بۇغداي - قوناق ئالدىغان يەرنىڭ ئۆمرىنى بىكار ئۆتكۈرۈۋەتمەيتتى، قاراپ تۇرۇپ قارا باستۇردى - دە؟ ئىست.....

— ئەمدى مەجىت ئېلىنى قارا باستۇردىما، ئەتە - ئۆگۈن بىز دېھقانلارنىمۇ قارا باستۇردۇ، ھېچ بىكارغا ئىش قىلىدىغاندەك كۆرۈنمەيدۇ ئۇ، چوڭراق ئىشتىن بىرنى تېپىپ بىزنى زىيانغا ئۇچرىتىدۇ تېخى!؟

— ئۇ ئىشنىمۇ تېپىپ بوپتۇمىش. كېلەر يىلى چىلان سالىدىغان ئوخشايىمىز، بۇ پىلاننى ئاشۇ تېخنىك تاپقانمىش.....

— ھە مانا؟ ئىش ئوخشاپتۇ، بۇ يەردە قاچانمۇ چىلان ئۆستۈرگەن؟ ساتالمىغان چىلان كۆچەتلىرىنى بىزگە سېتىپ پۇل تاپاي دەپتىمۇ؟ ھەي، بىر نېنىمىز ئىككى بولماي ئۆتۈپ كېتىدىكەنمىز - دە!!

كىشىلەرنىڭ بولمىغۇر گەپلىرىگە مەجىت ئېلى ۋاقتىدا چۈشەنچە بەردى ۋە رەددىيە بەردى.

مەجىت ئېلى جاڭ شۆشياڭنىڭ تەلىپىگە ئاساسەن يەرنى راسلاپ بەردى، ئىككى نەپەر ياش دېھقاننى يېسىۋېلەك تېرىشقا ياردەملەشتۈرۈپ، يېسىۋېلەك تېرىش تېخنىكىسىنى ئۆگىنىشكە بۇيرۇدى. 8 - ئاي كىرىشى بىلەن جاڭ شۆشياڭ كۈزلۈك يېسىۋېلەكنى دەل ۋاقتىدا تېرىدى، ئۇنىڭ كۈزلۈك يېسىۋېلەكتىن مول ھوسۇل ئېلىشقا ئىشەنچى كۈچلۈك ئىدى. تۇپراقنىڭ تېمپېراتۇرىسى يۇقىرى بولغاچقا، يېسىۋېلەك ئۇرۇقى بىرنەچچە كۈندىلا ئۈنۈپ چىقتى. يېسىۋېلەك مايسىلىرىنىڭ ئۈنۈش ھالىتىدىن تېرىش تېخنىكىسىنىڭ ياخشى بولغانلىقىنى كۆرۈۋالغىلى بولاتتى. جاڭ شۆشياڭ ئىككى ياشنى ئەگەشتۈرۈپ

يېسىۋېلەك مايسىلىرىنى بىرمۇبىر پەرۋىش قىلىشقا باشلىدى. مايسىلار ئىككى قۇلاق بولغاندا تاقلىنىدى، مايسا قالدۇرۇلدى، تۈۋىنى يۇمشىتىش، ئوتلىرىنى ئوتاش، دورا چېچىش، سۇغىرىش ئىشلىرىنى شۇنچىلىك تەرتىپلىك، ئىنچىكە ئېلىپ باردى. مايسىلار كۆڭۈلدىكىدەك ياخشى ئۆسۈشكە باشلىدى. يېسىۋېلەك مايسىلىرى چوڭ بولۇپ 6-7 قۇلاق بولغاندا، خىمىيەۋى ئوغۇت بىلەن چارۋا مالنىڭ قىغى بىرلەشتۈرۈلۈپ ئوغۇتلاندى. يېسىۋېلەك مايسىلىرى ئۆسۈپ يۈگىلىش مەزگىلىگە كىرگەندە، بوياقچىغىللىقلار ئۆزلىرى ئويلاپمۇ باقمىغان، شۇقەدەر ئوخشىغان يېسىۋېلەكلەرنى كۆرۈپ ھەيران قالدى.

— راست يامان خەنزۇكەن بۇ؟

— «قۇشناچىمنىڭ ئېشىنى ئوخشاتقان موللىكامنىڭ ئوتتېشى» دېگەن گەپ بار، بۇ خەنزۇنىڭ ئېشىنى ئوخشاتقىنىمۇ باشقا بىرسى ئەمەس، مىجىت ئېلىنىڭ ئۆزى دەڭلا؟

— ئوغۇ شۇ؟ سۇ دېسە سۇ، ئوغۇت دېسە ئوغۇت، ئىشلەيدىغان ئادەم دېسە بىكارلىق ئادەم بېرىۋاتسا نېمە ئوخشىمايدۇ!

ئادەم دېگەن شۇ. بىر ئىش ئەپلەشمىسە غاجاش، ئەپلەشسە كۆرەلمەسلىك ھەر جايدا بار. كۈز كەلدى. يېسىۋېلەكلەر شۇنچىلىك ئوخشىدىكى، ئېتىز بېشىدا ئولتۇرۇپ يېگۈسى كەلگۈدەك، كەتمەن سېلىپ قومۇرماي، شۇ پېتى ساقلاپ ھۇزۇرلانغۇدەك دەرىجىدە بولۇق، ئاپپاق، شۇ قەدەر بويلۇق ئوخشىدى. جاڭ شۆشياڭ بىلەن ئىككى ياشنىڭ كۆزلىرىدە شادلىق جىلۋىلەندى. ئۇلاردىنمۇ بەك زوقلانغىنى يەنىلا مىجىت ئېلى بولدى. يېسىۋېلەك 10 - ئاينىڭ ئاخىرلىرىدا

يىغۇۋېلىندى، بىر ئېتىزدىكى يېسىۋېلەك ئازكەم بىر ئېتىزغا تىزىلىپ، تۈۋى كۆمۈلدى. مىجىت ئېلى دەسلەپ بۇنى مەھەللە - مەھەللىگە تارقىتىپ بېرىشنى پىلان قىلدى، كېيىن بۇ نىيىتىدىن ياندى. ئۇ يېسىۋېلەكنى سېتىپ پۇل قىلىش قارارىغا كەلدى. شۇنىڭ بىلەن ئۇ قەشقەر شەھەرلىك كۆكتات شىركىتىگە بېرىپ ئەھۋالنى ئوتتۇرىغا قويدى. كۆكتات شىركىتىدىن چىققان خادىملار يېسىۋېلەكنى بىرىنچى دەرىجىلىك مەھسۇلات دەپ باھالىدى ۋە ئىككى مو يەردىكى يېسىۋېلەكنى 2400 يۈەنگە سېتىۋالدى ھەمدە كېلەر يىلى قانچىلىك تېرىسا، ھەممىسىنى سېتىۋالالىدىغانلىقىنى بىلدۈردى.

يېسىۋېلەكنى ئاپتوموبىلغا بېسىپ بەرگىلى كەلگەن دېھقانلار مىجىت ئېلىنىڭ قولىدىكى بىر تۇتام پۇلنى كۆرۈپ كۆزلىرىگە بىر ئىشەندى، بىر ئىشەنمىدى. چۈنكى، بىر مو يەردىن 1200 يۈەن كىرىم قىلىش شۇ يىللاردا كارامەت ئىش ھېسابلىناتتى. بۇ يەردىكى دېھقانلار شۇ كەمگىچە تەشۋىقاتتىن بۇنداق ئىشنى ئاڭلىغان بولسىمۇ، ئۆز كۆزى بىلەن كۆرمىگەندى. شۇ كۈنلەردە مىجىت ئېلىنىڭ ئىككى مو يەردىن نۇرغۇن پۇل تاپقانلىقى ھەققىدىكى بۇ ئىش ئاجايىپ مۆجىزە سۈپىتىدە كىشىلەر ئارىسىدا ھېكايە قىلىنىشقا باشلىدى.....

يول ئېچىلدى

مىجىت ئېلىنىڭ يېرىدە سىناق قىلىش ئارقىلىق بوياقچىغىل كەنتىنىڭ يەرلىرىنىڭ كۈزلۈك يېسىۋېلەك تېرىشقا ماس كېلىدىغانلىقى مۇئەييەنلەشتۈرۈلدى. «شامال چىقىمسا دەرەخ لىڭشىمايدۇ» دېگەندەك، مىش -

مىش گەپ ئاخىر رېئاللىققا ئايلاندى. شۇ يىلى يەرلەرنى ئائىلىلەرگە تەقسىملەپ بېرىش، مەھسۇلاتنى ئائىلىلەرگە ھۆددىگە بېرىش مەسئۇلىيەت تۈزۈمى سىياسىتى يولغا قويۇلۇشقا باشلىدى. بۇ خېلى ئۇزاقتىن بۇيان كىشىلەر ئارىسىدا بولۇپ كېلىۋاتقان غۇلغۇلا بولسىمۇ، لېكىن بوياقچىغىل دېھقانلىرى ئۈچۈن ناھايىتى مۇھىم ئىش بولۇپ تۇيۇلدى. بۇنىڭغا ئىككى ئىش سەۋەب بولغانىدى. بىرىسى، بۇ كەنتتىكى دېھقانلار يوپۇرغا ناھىيەسىنىڭ سىيەك يېزىسىدا بۇ خىل تۈزۈم يولغا قويۇلغانلىقىنى، ئۇنىڭ ناھايىتى ياخشى ئۈنۈم بەرگەنلىكىنى بىلگەنىدى. ئۇلار بىردەك بۇنداق قىلىش بەك ياخشى ئىكەن، ھەممە ئادەم ئۆزى ئىشلەيدىكەن، مەھەللە باشلىقى، كەنت كادىرلىرى كەينىمىزگە كىرىۋېلىپ ئىشقا ھەيدەپ خاپا قىلمايدىكەن، خالىغاندا ئىشلەپ، خالىغاندا ئارام ئالدىكەنمىز، بازارغا بارامدۇق، مازارغىمۇ، تويغا بارامدۇق، مەشرەپكىمۇ ئۆزىمىزنىڭ ئىشى ئىكەن، بۇ ئاجايىپ ئەركىنلىك ئىكەن، قورساققا ئاش - تاماق، يانچۇققا پۇل لازىم بولسا ئىشلەيدىكەنمىز، دېگەن قاراشقا مايىل بولۇپ قالغانىدى. ئىككىنچى بىرىسى، يېقىندىن بۇيانقى كەنتتىكى ئۆزگىرىش ۋە يۇقىرى ئەمگەك كەيپىياتى بولۇپ، باي بولۇشقا تىرىشىش ئىلگىرىكىدەك كاپىتالىزم يولغا ماڭغانلىق بولماستىن، پارتىيە، ھۆكۈمەتنىڭ قوللىشىغا ئېرىشىۋاتقانلىقى بولۇپ، تەرەققىي قىلىش ئۇلارنىڭ قەلبىدە بىر خىل ئويغىنىشنى ھاسىل قىلغانىدى.

خانئېرىق بازىرىدىكى بىرنەچچە كەنت - مەھەللىدە يەرلەرنى ئائىلىلەرگە ھۆددىگە بېرىش مەسئۇلىيەت تۈزۈمى راستتىنلا يولغا قويۇلدى، «داش قازان» بىراقلا چېقىپ

تاشلاندى. بوياقچىغىل كەنتى تەشەببۇسكارلىق بىلەن بۇ ئىشنىڭ ئالدىدا ماڭدى. يىللاردىن بۇيان تولا تەكتەلەنگەن، ئەمما ئەمەلگە ئاشماي كەلگەن «ئىشلىگەن چىشلەيدۇ» دېگەن ھەقىقەت يۈز ئاچتى. «باي بولۇش يوللۇق» ناخشىسى ھەممە يەردە ياڭراشقا باشلىدى. لېكىن، باشقۇرۇش، نازارەت قىلىش، ھەيدەكچىلىك قىلىش، تەشكىللەش، ھاشار، يىغىن - سورۇن تەرتىپلىرىدە ئانچە چوڭ سەكرەپ كېتىش بولماستىن، ئىشلەپچىقىرىش تۈزۈلمىسى، قۇرۇلمىسىدا راستتىنلا ئاسمان - زېمىن سەكرەش، ئۆزگىرىش بولدى. دېھقانلارنىڭ ئۆزىگە تەقسىم بولغان يېرىگە ئىشلەپ پۇل تېپىشىغا يول قويۇلۇش بىلەن بىرگە، خالىغانچە تېرىپ زىيان تارتىۋېلىشىغا چەك قويۇش تەڭ يۈرگۈزۈلدى. شۇڭا، كەنت كومىتېتى كىمىنىڭ نېمە تېرىشىنى، قانچىلىق ھوسۇلنى ئۆزى ئېلىپ، قانچىلىكىنى كەنتكە تاپشۇرۇشىنى مۇزاكىرە قىلىش ئارقىلىق بېكىتىپ بەردى. دېمىسىمۇ، بەزىلەر ئىشچان، پاراسەتلىك بولۇپ، ئۆزىنىڭ ئىشىنى ئۆزى قىلىپ كېتەلەيتتى ھەم مول ھوسۇل ئالالايتتى، لېكىن بەزىلەر ئۇنىڭ ئەكسىچە ئىشلىگەنگە لايىق نەپ ئالالمايدۇ. شۇڭا، ئۇلارنى يېتەكلەش، تەشكىللەش ناھايىتى زۆرۈر خىزمەت ئىدى. كەنت كومىتېتى يەرلەر تەقسىم قىلىپ بېرىلگەندىن كېيىنكى يېڭى ئۆزگىرىشكە قارىتا سەزگۈر بولدى. دېھقانلارنىڭ ھەم راينى چىقىش قىلىش، ھەم مۇناسىپ بولمىغان تەلپىگە قارىتا سىياسەت بويىچە چەك قويۇش ئۇسۇلىنى قوللىنىپ، يەرلەرنى بىر ياپسا تېرىش، بىر تۇتاش بولۇشنى تەشەببۇس قىلدى. شۇڭا، يەنىلا كۆپ قىسىم يەرلەرنى كېۋەز ۋە ئاشلىق تېرىشقا ئاجرىتىپ، بىرلىك مەھسۇلاتنى ئاشۇرۇش ئارقىلىق ئوزۇقلۇق ئاشلىقنى ھەل

قىلىش، پاختا ۋە باشقا ئىقتىسادىي زىرائەتلەرنى كېڭەيتىش ئارقىلىق كىرىمنى كۆپەيتىشنى ئوتتۇرىغا قويدى.

مىجىت ئېلى يېسىۋېلەك تېرىشتىكى تەجرىبىسىگە ئاساسەن، بىر قىسىم دېھقانلارنىڭ يەرلىرىنى يېسىۋېلەك تېرىشقا ئاجرىتىشنى ئوتتۇرىغا قويدى. بوياقچىغىللىقلاردىن ھەسەنجان، ئوسمان، ئەلى ئوبۇل، ئۆمەر جان قاتارلىق ئون نەچچە ئائىلە بۇنىڭغا قىزغىن ئاۋاز قوشتى. ئۇلار ياندۇرۇقى يىلى كۈزلۈك يېسىۋېلەك تېرىش تەييارلىقىنى قىلدى، چۈنكى ئۇلارغا بالدۇر پىشار تاڭشەن كۈزگى بۇغدايلىقىدىن 30 مو تەگكەن بولۇپ، ئورمىدىن كېيىنلا يېسىۋېلەك تېرىسا تازا ماس كېلەتتى. ئۇلارنىڭ ئىچىدە يەتتە نامرات ئائىلە بار بولۇپ، ھەممىسىنىڭ قەلبىدە ئاز-تولا نەق پۇل تېپىپ، كۈنۈمنى ياخشىلىۋالسام دەيدىغان ئويى بار ئىدى. ئۇلار شۇنداق قىلدى ۋە يېسىۋېلەكلىرى ناھايىتى ئوخشاپ، مول ھوسۇل ئالدى. مىجىت ئېلى قەشقەر شەھەرلىك كۆكتات شىركىتىنىڭ خادىملىرىنى باشلاپ بېرىپ، ئۇلارنىڭ يېسىۋېلەكلىرىنى سېتىپ پۇل قىلىپ بەردى. ئۇلارنىڭ قولى پۇل كۆردى، ھەتتا ئاسانلا پۇللۇق بولۇپ قالغاندەك ھېس قىلدى.

يەنە بىر يىلىغا كەلگەندە كەنتتە يېسىۋېلەك تېرىقچىلىقى بىلەن شۇغۇللانغان ئائىلە 60 كە، تېرىغان يېسىۋېلەك بىراقلا 120 موغا يەتتى. مىجىت ئېلىنىڭ ئورۇنلاشتۇرۇشى بىلەن تېخنىكا يېتەكچىلىكىنى جاڭ شۆشياڭ بىلەن ھېلىقى ئىككى ياش ئۈستىگە ئالدى. يىل ئاخىرىدا ھەر مو يەرنىڭ يېسىۋېلىكىدىن قىلغان كىرىم 1000 يۈەندىن ئاشتى. كەنت كومىتېتى يېسىۋېلەك ئىشلەپچىقىرىشنىڭ ئىستىقبالىنى تولۇق مۇئەييەنلەشتۈردى. كېيىنكى يىلى كەنت

بويچە يېسىسۇپلەك تېرىغان ئائىلە 180 گە، تېرىلغان يېسىسۇپلەك 250 موغا يەتتى. مىجىت ئېلى ئۆزىنىڭ بىر مو يېرىدە مەخسۇس يېسىسۇپلەك ئۇرۇقى يېتىشتۈردى.

مىجىت ئېلى بۇ ئىشتىن باشقا، يەنە بىرقانچە قوشۇمچە كەسىپنى تەرەققىي قىلدۇرۇشنى ئويلىدى. بۇنىڭ ئىچىدىكى بىرسى، ئۆز كەنتىگە باب كېلىدىغان پىلە قۇرتى بېقىپ، پىلە غوزىسى ئىشلەپچىقىرىش بولدى. ئۇ قەشقەر ۋىلايەتلىك پىلە - ئۈجمىچىلىك مەركىزىگە بېرىپ، بۇ ئورۇننىڭ مۇدىرى خاڭ رېشى بىلەن تونۇشتى ھەمدە ئۇنىڭ بىلەن ئۆز كەنتىدە 30 مو يەردە ئۈجمىلىك بەرپا قىلىپ، پىلىچىلىك بىلەن شۇغۇللىنىشنى مەسلىھەتلەشتى. بۇ تۈرمۇ ئۈنۈملۈك يولغا قويۇلدى.

مىجىت ئېلى جاڭ شۆشياڭنى ئۆز ئۆيىدە تۆت يىل تۇتۇپ قالدى. چۈنكى، ئۇ چاغلاردا يەرلىك بىلەن بىڭتۇەننىڭ ھەمكارلىقى كۈچلۈك بولۇپ، بىڭتۇەن يەرلىكنىڭ ئىشلىرىغا يېقىندىن ياردەملىشەتتى، ئادەم ئەۋەتىپ ياردەم بېرىش ئۇلارنىڭ بىر تۈرلۈك مۇھىم خىزمىتى ئىدى. جاڭ شۆشياڭمۇ دەل مۇشۇ سىياسەتنىڭ تۈرتكىسى بىلەن ئىشلەپ، بېرىلىپ تەتقىق قىلىپ، بوياقچىغىلدا شۇ يەرگە خاس كۆكتات تېرىش تېخنىكىسىنى ئومۇملاشتۇرۇشقا ئاساس سالغانىدى. شۇڭا، بوياقچىغىلدا بىر بۆلەك دېھقانلار يېسىسۇپلەك تېرىش بىلەن شۇغۇللىنىۋاتقاندا، مىجىت ئېلى جاڭ شۆشياڭدىن «ھۈنەر» ئۆگىنىشنى تاشلاپ قويمىدى. ئۇ ئۆزىگە تەۋە يەرلەرگە شوخلا، مۇچ، پىدىگەنلەرنى تېرىشنى سىناق قىلدى. ھەش - پەش دېگۈچە بۇ ئىشمۇ كەڭ قوللاشقا ئېرىشىپ، دېھقانلار ئارىسىدا شوخلا، مۇچ، پىدىگەن تېرىش قىزغىنلىقى قوزغالدى. شۇنداق قىلىپ، بوياقچىغىلدا كۆكتاتچىلىق كەسىپى تېز تەرەققىي

قىلدى. ھەر مو كۆكتات يېرىنىڭ يىللىق كىرىمى 3000 يۈەندىن 5000 يۈەنگىچە بولدى، بۇ بوياقچىغىلىنىڭ تۈۋرۈك كەسپى بولۇپ قالدى.

جاڭ شۆشياڭ كېتىدىغان چاغدا مىجىت ئېلىنىڭ كۆزى قىيامى قالدى. كەنت نامىدىن ئۇنىڭغا يۇقىرى باھا بەردى، ئالاھىدە داستىخان سېلىپ ئۇزاتتى ھەمدە چوڭ لەۋھە تەييارلاپ، ئىككى ئادەمنى باشلاپ ساۋخۇغا بېرىپ، تۈەن رەھبەرلىرىگە تەقدىم قىلىپ، جاڭ شۆشياڭغا ۋە تۈەنگە بولغان رەھىمىتىنى ئىزھار قىلدى. جاڭ شۆشياڭ مۇنداق دېدى: «مەن بوياقچىغىلىغا ئازغىنە ھارارەت بەرگەن بولساممۇ، ئۇلار ماڭا نۇرغۇن نەرسىلەرنى ئۆگەتتى. مەن بۇ يەردە ھەقىقىي تېخنىك بولالدىم. چوڭ ئىشلار كىچىك ئىشلاردىن، كىچىك سىناقىلاردىن بارلىققا كېلىپ، بوياقچىغىللىقلارنىڭ بېيىش يولى ئېچىلدى. ئۇلار ھاياجانلاندى، پەخىرلىك تۇيغۇلارغا تولدى.»



يىراققا نەزەر

88 ئائىلىمۇ بىزنىڭ باغنىڭ مېۋىسى

كۈنلەر ئايلارنى قوغلاپ، ئايلار يىللارنى قوغلاپ ئۆتۈۋەردى، ھەش - پەش دېگۈچە 1984 - يىلىمۇ كېلىپ قالدى. يىللارنىڭ بۇنداق يورغىسى بوياقچىغىغا يېڭىلىقلارنى ئېلىپ كەلدى. بۇ يېڭىلىقلار ئىچىدە ئەڭ گەۋدىلىك، كۆزگە كۆرۈنەرلىك بولغىنى كەنتنىڭ يېزا ۋە ناھىيە بويىچە ئىلغار، قىزىل بايراقدار كەنت بولغانلىقى، باي بولۇش ئۈلگىسى دېگەن نامغا ئېرىشىپ مۇكاپاتلانغىنى، كۆپ قېتىم تەجرىبىسىنىڭ تونۇشتۇرۇلغىنى بولدى. لېكىن، بەش بارماق تەڭ بولمىغاندەك، دېھقانلارنىڭ باي بولۇشى تەكشى ئەمەس ئىدى. پەقەت بۇ كەنتنىڭ بېيىش ئۈلگىسى بولۇپ تىكلنىشى ئۇنىڭ كۆپ سانلىق دېھقانلىرىنىڭ ئەينى يىللاردىكىدىن ھاللانغانلىقى، قولى پۇل كۆرگەنلىكى، خامنى ئاشلىققا تولۇپ، ئوزۇق - تۈلۈكى ئۇ يىلدىن بۇ يىلغا ئۈزۈلۈپ قالماي يەتكەنلىكىدە ئىدى. بۇ ھالغا يەتكەنلەرنىڭ ھەممىسى ئىلگىرىدىن تىرىشچان، جانلىق، ئېپى بار، ئىش - ئەمگەكتە پىشقان كىشىلەر بولۇپ، ئۇلار ئۆزىنىڭ تىرىشچانلىقى، كەنت، مەھەللىنىڭ كۆرسەتمىسىگە يېقىندىن ماسلىشىشچانلىقى بىلەن يېڭىچە ئىشلەپچىقىرىش، يېڭىچە تۇرمۇش قاينىمىدا ئۈزۈپ

چىققانلار ئىدى. يەنە بىر قىسىملاردا كۆپ تەرەپلىمە سۆرەلمىلىك مەۋجۇت بولۇپ، ئۇلار ئاساسلىقى ھۇرۇنلۇق بىلەن قاششاقلىق پاتىقى ئاستىدا، ئۆزىنىڭ مەۋجۇتلۇقى ئۈچۈنلا بەدەل تۆلەپ، قىممەتلىك ھاياتلىق قىزغىنلىقىنى كۆمۈۋەتكەنلەر ئىدى. يەنە بەزىلىرىنىڭ ھەقىقەتەن سالامەتلىكى ياخشى ئەمەس، ئەمگەك ئىقتىدارى تۆۋەن، تېنى ئاجىز، مېيىپ، يۆلەكچىسى يوق «بەشتە كاپالەتلەندۈرۈلدىغان» بىچارىلەر ئىدى. ئۇلارنىڭ سانى بەك كۆپ بولمىسىمۇ، كەنتكە كۆرسىتىدىغان تەسىرىنى تۆۋەن چاغلىغىلى بولمايتتى. مەجىت ئېلى ئۇلار ئۈچۈن شۇنچىلىك جان كۆيدۈرۈپ، باش قاتۇرۇپ، ئامالنىڭ بارىچە ئۇلارنىڭ تۇرمۇشىنى ياخشىلاش، ھاللاندىرۇشنىڭ غېمىنى قىلاتتى.

مەجىت ئېلى 1985 - يىلىنىڭ بېشىغا كەلگەندە كەنتتە يەنە 88 ئائىلىنىڭ كىرىمىنىڭ ئاران 200 يۈەن ئەتراپىدا ئىكەنلىكىنى ئېنىقلاپ چىقتى. ئالدىنقى يىلى كۈزدىكى ھوسۇل ۋە كىرىمگە قاراپ نامرات ئائىلىلەر تۈگەپ قالار دەپ ئويلىغان مەجىت ئېلى قىش بىلەن ئەتىياز ئارىلىقىدىكى سېرىقتال مەزگىلدە يەنە 88 ئائىلىنىڭ ئەھۋالىنىڭ ياخشى ئەمەسلىكىنى، ئۇلارنىڭ تېخىچە نامرات سەۋىيەدە ئىكەنلىكىنى تەكشۈرۈپ چىقتى ھەمدە ئۇلارنىڭ دەرىجىسىنى بېكىتتى. شۇنىڭدىن كېيىن بۇ ئادەملەرنىڭ نامراتلىقى مەجىت ئېلىنىڭ ئولتۇرسا - قوپسا خىيالىدىن كەتمەيدىغان ئىشقا ئايلاندى. ئۇ مۇنداق ئويلىدى: «مەن بىلەن كەنتلا نامدا بار، ئەمەلدە يوق باي ئاتىلىپ قالسا بولمايدۇ، 88 نامرات ئائىلىسى بار كەنتنى نامراتلىقتىن قۇتۇلغان باي كەنت دېگىلىمۇ بولمايدۇ، ئۇلارمۇ بىزنىڭ باغنىڭ مېۋىسى، ئۇنى قانداق پىشۇرۇپ تەييار قىلىش

يەنىلا ئۆزىمىزنىڭ ئىلكىدىكى ئىش. نىيەتلا قىلساق، ئۇلارمۇ نامراتلىقتىن قۇتۇلىدۇ، جۈرئەتلا قىلساق، ئۇلارنى شېرىن تەمگە، ياخشى نامغا ئىگە قىلالايمىز!.....»

مىجىت ئېلى كەنت پارتىيە ياچېيكىسىنىڭ سېكرېتارى مۇھەممەت مەمەت بىلەن سۆزلەشكەندىن كېيىن، پارتىيە ئەزالىرى يىغىنى ئېچىپ، نامرات ئائىلىلەرنى قانداق قىلىپ نامراتلىقتىن قۇتقۇزۇش مەسلىسىنى مۇزاكىرە قىلدى. ئۇ مۇزاكىرە داۋامىدا مۇنداق دېدى:

— بىر قىسىم ئائىلىلەرنىڭ نامراتلىقى ئەمگەك كۈچىنىڭ ئازلىقى، پاراسىتىنىڭ يوقلۇقىدىن ئەمەس، ئۇلارنىڭ يېتەكلەشكە موھتاجلىقىدىن بولغان دەپ قارايمەن. بەزىلەرنىڭ ھەقىقەتەن ئاساسى ئاجىز، مەيلى قانداق بولسۇن، ئۇلارغا بىز باش بولمىساق بولمايدۇ. مېڭىشقا يول تاپالمىسا، ماڭالمىسا، يول تېپىپ بېرىش، قوپالمىسا يۆلەپ قويۇرۇپ قويۇش، تۇرمۇش قامداش ئىمكانىيىتى بولمىسا، ياردەم قىلىپ تۇرمۇشىنى تۇرمۇش قىلىپ قويۇش بىزنىڭ باش تارتىپ بولمايدىغان مەجبۇرىيىتىمىز. شۇڭا، بىز بۇ جەھەتتە كىمىندۇر ياقىتۇرۇپ، كىمىندۇر يەكلىسەك بولمايدۇ، بىز كەنتنىڭ رەھبەرلىرى، سەركىلىرى. شۇڭا، بىزگە ھەممە ئادەم تەڭ، باراۋەر كۆرۈنۈشى، ھەممە ئادەم ئۆزىمىزنىڭ پەي- قانىتىمىز بولۇپ تۇيۇلۇشى كېرەك. بىر ئادەمگە نىسبەتەن بايلىق كۆپ بولسا ئارتۇقلۇق قىلمايدۇ، ئاز بولسا كەملىك قىلپمۇ كەتمەيدۇ. بىر ئادەمنىڭ يەيدىغىنى چاغلىق، بىر ئادەم زۆرۈرىيىتى كەلسە بىر نانغا توپىدۇ. بۇ يەردىكى مۇھىم مەسىلە ئاشۇ بىر ناننى قانداق قىلىپ باشقىلار بىلەن تەڭ يەپ، باشقىلار بىلەن تەڭ ھۆزۈرلىنىپ، كىشىلىك ھاياتتىن ئورتاق

بەھرىمەن بولۇشنى بىلىشتە. «تەڭ يېگەن تەنگە سىڭەر» دەيدىغان گەپ بار. بۈگۈنكى كۈندە ھەممىمىز خۇسۇسىيلىشىپ كەتسەكمۇ، كىشىلىك مۇناسىۋەتتە يەنىلا ئەدەپ، ھايا بىلەن ياشاش، ساخاۋەت قىلىش، كۆيۈنۈش، مېھىر - مۇھەببەتتىن ئورتاق بەھرىمەن بولۇش تۇيغۇسىدا ياشىمىساق، ھايات مەنىلىك بولمايدۇ. بىزنىڭ مەجبۇرىيىتىمىز نۇقتىسىدىن ئالغاندا، بىز كەنت كادىرلىرىنىڭ ھەربىر ئادەمنىڭ تۇرمۇشىنى ئورۇنلاشتۇرۇش، قىيىنچىلىقنى ھەل قىلىش، ياردەم بېرىش ۋە يۆلەش، يېتەكلەش، باي قىلىش مەسئۇلىيىتىمىز بار. بۇ بىزنىڭ ئەڭ ئەقەللىي مەجبۇرىيىتىمىز. بەزى نامراتلارنىڭ ئەمگەك دېسە بېشى ئاغرىيدۇ، كەتمەن چاپسا قولى ئاغرىيدۇ، يەڭ، ئېلىك دېسە ھەممىنىڭ ئالدىدا شۇ بار، ئالتە پاتمان ئالسام دەيدۇ. بىراق، ئىشلەڭ دېسە ھالى شۇ، گېپى سېسىق. لېكىن، ئۇلارنى تاشلىۋەتسەك، يامان كۆرسەك بولمايدۇ. ئۇلارنىڭ خۇيىنى، ئۇنداق ياكى مۇنداق قىلىقنى دەپ نېرى تۇر دېسەك بولمايدۇ. بىز ئۇلارنى يامان كۆرسەك، ياتلىساق، ئۇلارنىڭ سەلبىي تەرىپى، سەلبىي نەتىجىسى بىزنىڭ نۇرغۇن ئىشىمىزنى يوققا چىقىرىدۇ. شۇڭا، بىز ئۇلارنىمۇ تەڭ قەدەمدە مېڭىشقا يېتەكلىمىسەك بولمايدۇ. مېنىڭچە، كەنتتىكى 17 نەپەر كادىر، پارتىيە ئەزاسى بىردىن نامرات ئائىلىنى ھۆددە ئېلىپ، باي بولۇشقا يېتەكلىسەكمىكىن دەيمەن، مانا مەن ئۆزۈم ئالتە نامرات ئائىلىنى نامراتلىقتىن قۇتقۇزىمەن، باشقىلارمۇ غەيرەتكە كېلىپ، بىرنەچچىدىن ئائىلىنى ھۆددە ئېلىپ يېتەكلىسە تېخىمۇ ياخشى بولغان بولاتتى. لېكىن، بىردىن ئائىلىنى يۆلەش ھەر بىرىمىزگە بۇ يىل مەجبۇرىي بولسا، بۇ سىناق مۇۋەپپەقىيەتلىك بولۇپ قالسا، ھەممىمىزنىڭ تەلىيى!

مجىت ئېلىنىڭ پىكرى يېڭىچە ئىدى، شۇڭا يىغىنغا قاتناشقانلار بىرقىسىملا بولۇپ قالدى. بۇ ھەيران قالغۇدەك ئىش بولمىسۇمۇ، ئولتۇرغانلارنى ئىچكىرىلەپ ئويلاشقا مەجبۇر قىلىدىغان ئىش ئىدى. چۈنكى، نامرات ئائىلىلەرنى ھۆددىگە ئېلىپ نامراتلىقتىن قۇتقۇزۇش بىرەر يەردە يولغا قويۇلۇپ باقمىغان ئىش بولغاچقا، ئۇلار دەمال بىرنەرسە دېيەلمەي تۇرۇپ قېلىشتى. مجىت ئېلى يەنە تەكىتلەپ مۇنداق دېدى:

— بۇ ئەنسىرەيدىغان ئىش ئەمەس، زىممىزدىكى يۈك بىرقەدەر ئېغىرلايدۇ شۇ، بىراق ئۇنىڭمۇ كارايىتى چاغلىق. ئەڭ مۇھىمى، بىز پارتىيەنىڭ ئاساسىي قاتلام كادىرلىرى، بىزنىڭ ھەربىر ئىشىمىز، ھەربىر سۆزىمىز پارتىيەنىڭ ئىرادىسىگە ۋەكىللىك قىلىدۇ. خەلق ئاممىسى بىزنىڭ سۆزىمىز، بىزنىڭ ئىشىمىزغا قاراپ پارتىيەگە باھا بېرىدۇ. پارتىيە مەركىزىي كومىتېتى يېزا، يېزا ئىگىلىكى ۋە دېھقانلار مەسلىسىدە ھەر يىلى دېگۈدەك يېڭى سىياسەتلەرنى بەلگىلەپ، يېزا ئىسلاھاتىنى قەدەم-قەدەم چوڭقۇرلاشتۇرۇپ، يېزىلارنى پىلانلىق ئىگىلىكتىن بازار ئىگىلىكىگە يۈزلەندۈرۈۋاتىدۇ. مۇشۇنداق شارائىتتا كەنتتە نامرات ئائىلىلەرنى ياخشى يېتەكلەپ، ئۇلارنىڭمۇ باي بولغانلار بىلەن تەڭ قەدەمدە مېڭىشىنى ئىشقا ئاشۇرمىساق بولمايدۇ. بىز نامرات دەۋاتقان ئائىلىلەرنىڭ بەزىلىرىدە ھەقىقەتەن تىرىشچانلىق بولمىسۇمۇ، يېتەكلىسەك كۈچى بار، دىتى بار، ئاسانلا نەتىجە قازىنالايمىز. بازار ئىگىلىكى شارائىتىدا ئۇنداقلارنى ياخشى يېتەكلەپ، ئۇلارنىڭ يەرلىرىنى ياخشى پىلانلاپ، ئاشلىق تېرىشنى ئاساس قىلغان ھالدا ئىقتىسادىي زىرائەتلەرنى تېرىشقا يېتەكلىسەك چوقۇم ئۈنۈمى زور بولىدۇ. بىز ھازىر كۆكتاتچىلىق بىلەن

شۇغۇللىنىۋاتىمىز. پايدىسىمۇ ياخشى بولۇۋاتىدۇ. يەرلەر بۆلۈپ بېرىلگەندىن كېيىن، بەزىلەرنىڭ ئىدىيەسىدە نىشان تۇراقلىق بولدى، شۇڭا بىز ھەم تەڭشەپ ئىش قىلساق، ھەم مەجبۇرلاش ئارقىلىق يېتەكلەش تەدبىرىنى قوللانسا، ئۇ چاغدا كىرىمنى ئاشۇرۇشنىڭ يېڭى يولىنى ئاچالايمىز. بۇ يەردە مەن ھەممە كىشىنى قوشۇمچە كەسىپ ئىگىلىكى بىلەن شۇغۇللىنىپ كۆكتاتچىلىق قىلسۇن دېمەيمەن، قىلساق يەنە نۇرغۇن ياخشى تۈرلەر بارغۇ؟ بەزى تېرىلغۇ يەرلەردە بىر تۇتاش تېرىشنى يولغا قويماق، يەنىلا كوپىراتسىيە مەزگىلىدىكىدەك ياخشى ھوسۇل ئېلىش پۇرسىتىمۇ تۇغۇلىدۇ؟ مېنىڭ ئويلىغانلىرىم شۇنچىلىك، قالغانى كۆپچىلىك بىرنەرسە دېسە؟.....

— مېنىڭ ئېلىنىڭ گېپىنىڭ ئاساسى بار، ئەمدىكى مەسىلە شۇنداق قىلالامدۇق - يوق؟ گەپ مۇشۇ يەردە.

— قىلىمىزلا دېسەك قىلغىلى بولىدۇ، دۇنيادا قىلغىلى بولمايدىغان ھېچ ئىش يوق. ئەمما، بۇ نامراتلارنىڭ تولىسى بايا دېگەندەك سۆزلەمە خەق! بەرسەڭ يەيمەن، ئۇرساڭ ئۆلمەن دەيدۇ.....

— مېنىڭچىمۇ ئۇلارنى ھۆددە ئېلىپ يۆلەيلى. مۇشۇ بىرنەچچە يىلدىن بۇيان قىلىمىزلا دېگەن ئىشنى قىلدۇق. گەپ بىزنىڭ ئىرادىمىزنىڭ بوش - چىڭلىقىدا. قىلىمىز دەپ بەلنى باغلىساڭلا بىر گەپ بولىدۇ. بۇ ئىشىمىز تېخى ياخشى نەتىجىسى بىلەن ھەممە يەرگە تاراپ كېتەمدۇ تېخى.....

مىجىت ئېلىنىڭ سۆزلىرى مانا مۇشۇنداق مۇلاھىزە قوزغىدى. ئاخىرىدا پارتىيە ئەزالىرى نامرات ئائىلىلەرنى ھۆددىگە ئېلىپ قۇتقۇزىدىغان بولۇپ قارارلاشتۇرۇلدى.

كېيىن بۇ ئىش توغرىسىدا كەنت بويىچە ئومۇمىي ئەزالار يىغىنى ئېچىلىپ ، كەنتتىكى پارتىيە ئەزالىرى بىلەن نامرات ئائىلىلەر ئوتتۇرىسىدا توختام شەكىللەندۈرۈلدى .
مىجىت ئېلىمۇ ئۆزى ھۆددىگە ئالغان ئالتە ئائىلە بىلەن توختامغا قول قويدى .

كۆپ سانلىق كەنت ئاھالىسى بۇ ئىشتىن راستتىنلا ھەيران قالدى . بەزىلەر نامرات ئائىلىلەرنىڭ «پىتىلىنىپ» كېتىشىدىن كۆزى قىزىرىپ ، بەكلا قورسىقى ئاغرىدى . يەنە بەزىلەر پارتىيە ئەزالىرىنىڭ كۆكرەك كېرىپ ئوتتۇرىغا چىقىپ نامرات ئائىلىلەرنى قۇتقۇزۇشقا بەل باغلىغانلىقىدىن سۆيۈندى .
نامرات ئائىلە ئەزالىرىنىڭ كۆزىگە ئىسسىق ياش كەلدى . ئۇلارنىڭ كۈلىدىغان كۈنلىرىمۇ كېلىدىغان بولدى . ئۇلار راستتىنلا سۆيۈندى ، ئۇلارنىڭ قەلبىدە بىردىنلا يەنە بىر قۇياش پارلىدى ، يەنە بىر قىزغىنلىق ۋە ئاسايىش ئۆزىنىڭ رۇخسارىنى كۆرسەتتى . ئۇلارنىڭ قەلبىگە ئورناپ كەتكەن كەمسىتىلىش ، دىلىنى غۇۋالاشتۇرغان بىچارىلىك دەمال يوقالدى ، يۇيۇلدى . ئۇلار ئۆزلىرىنى بىردىنلا يېنىكلەپ قالغاندەك ھېس قىلدى . ئەمدىكى گەپ ئۇلارنىڭ ئۆزىدە ، ھۆددە ئالغانلارنىڭ ئىلتىپاتى ۋە شىجائەت بىرلەشكەن پاراستىدە قالغانىدى .

شۇ ئىشتىمۇ يەنە مىجىت ئېلى باش بولۇپ ماڭدى . ئۇ ئۆز يېنىدىن 16 مىڭ يۈەن سەرپ قىلىپ ، ئالتە نامرات ئائىلىگە بىرلا ۋاقىتتا 10دىن توخۇ ، بەش تۇياقتىن قوي ، بىردىن ئىنەك ئېلىپ بەردى . بۇ ئىشنىڭ بۇ يەردە ئۈنۈمى ھەقىقەتەن ياخشى بولاتتى ، دېھقان بىكار قالمايتتى ، بۇ يەردىكى ئاشۇ نامراتلارنىڭ قولغا چىققۇدەك ، تىلغا ئالغۇدەك نەرسىسى بولمىغاچقا ھۇرۇنلىشىپ كەتكەن ، قىلىدىغان ئىشى

بولمىغانلىقتىن بىكار تەلەپ بولۇپ قالغان ياكى يامان ئىشلار بىلەن شۇغۇللىنىپ، ناچار قىلمىشلارغا ئادەتلىنىپ قالغان. مانا ئەمدى ئۇلار كۈندۈزى ئېتىزدا ئىشلىسە، كەچتە، چۈشتە ئۇلاغ-ئۈلمەك باقسا، نۇرغۇن ئىشلىرى يۈرۈشۈپ كېتىدۇ ھەمدە ئۆزۈمنىڭ دەپ قىلىدۇ، ئۆزۈمگە دەپ ئىشلەيدۇ، ئۆزۈمنىڭ بولىدۇ دەپ تىرىشىدۇ. بۇنداق باقمىچىلىق نامرات ئائىلىلەرنىڭ راستىنلا ئەرمەك كەسپى بولۇپ قالىدۇ. ئۇلار مەجىت ئېلىنىڭ ئۆيلىغىنىدەك ئىش قىلدى. ئۇلارنىڭ توخۇلىرى تۇخۇملىدى، ئۇنى يېدى، ئېلىتىپ، ھەتتاكى خام پېتى ئىچىشتى، بەزىلەر ئۇنداقمۇ قىلماي، ئاز بولسىمۇ پۇل قىلاي دەپ بازارغا ئاپىرىپ ساتتى، چۈچە چىقارتىپ چوڭ قىلدى، چۈچە ساتتى، توخۇ قىلىپ ئاۋۋىتى، قوي - كالىلىرىدىن قىغ چۈشۈردى، يەنە تېخى قويلارنى قوزىلىتىپ ئاۋۋىتى. قوزا - موزايلىرىنى چوڭ قىلدى، بوردىدى، ساتتى. ئىشقىلىپ بۇنداق تەكرارلىنىش داۋامدا ھېلىقى نامراتلارنىڭ كۆپىنچىسى قايتىدىن ئويغاندى، قايتىدىن جانلاندى، بەزىلەر باي بولۇشقا قاراپ ماڭدى.

مەجىت ئېلى ئەتىيازلىق تېرىقچىلىق پەيتىدىمۇ قاراپ تۇرمىدى. بۇ چاغدا ئۇ يەنە بىر قىسىم نامراتلارغا خىمىيەۋى ئوغۇت ئېلىپ بەردى. ئۆزىنىڭ تىراكتورى بىلەن ئۇلارنىڭ يەرلىرىنى ھەيدەپ، بۇغداي - قونىقىنى تېرىپ، ئورۇپ بەردى. شۇنداق قىلىپ ئەجىر يەردە قالمىدى، جاپانىڭ تېگى راھەت دېگەندەك، مەجىت ئېلىنىڭ بىر يىل جاپالىق ئىشلىگەن خىزمەتلىرى نەتىجە بىلەن كۈلۈپ باقتى، ئالتە نامرات ئائىلە 1985 - يىلىنىڭ ئاخىرىدا نامراتلىق ھالىتىنى تۈپتىن ئۆزگەرتىپ، نامراتلىق قالىقىنى چۆرۈپ تاشلىدى.

بۇ ئىش ئاخبارات ۋاسىتىلىرى ئارقىلىق تەشۋىق قىلىندى.

ئەمەلىيەتتەمۇ بۇ شۇ چاغدىكى ناھايىتى ياخشى، تىپىك خەۋەر ئىدى، شۇڭا ئۇ پۈتۈن يېزىنى، ناھىيەنى، ۋىلايەتنى، ھەتتا ئاپتونوم رايوننى زىلزىلىگە سېلىۋەتتى. مىجىت ئېلى راستتىنلا كارامەت، مۆجىزىلىك ئىش قىلدى، ئاساسىي قاتلام كومپارتىيە ئەزالىرى ئۈچۈن ئالاھىدە ياخشى ئۈلگە تىكلەپ بەردى. مىجىت ئېلى بۇ ياخشى ئىشى بىلەن شۇ يىلى يېزا، ناھىيە، ۋىلايەت بويىچە مۇنەۋۋەر كومپارتىيە ئەزاسى دېگەن شەرەپلىك نامغا ئېرىشتى.

مىجىت ئېلىنىڭ تەشەببۇسى بىلەن 1985 - يىلىدىن 1988 - يىلىغىچە كەنتتىكى نامرات ئائىلىلەر پارتىيە ئەزالىرىنىڭ ھۆددىگە ئېلىپ ياردەم بېرىشى ئارقىسىدا نامراتلىق ئۆتكىلىگە ھۇجۇم قىلىپ ياخشى ئۇتۇقلارنى قازاندى. 88 ئائىلە نامراتلىقتىن قۇتۇلدى. بوياقچىغىل كەنتىدە پارتىيە ئەزالىرى نامراتلارنى ھۆددىگە ئېلىپ نامراتلىقتىن قۇتقۇزۇش ئېلىپ بېرىلغان بەش يىل ئىچىدە مىجىت ئېلى ئۆزى 30 ئائىلىنى نامراتلىقتىن قۇتقۇزدى، بۇ جەھەتتە ئۇ بىر پارتىيە ئەزاسىنىڭ ياخشى ئوبرازىنى يارىتىپ بەردى. بوياقچىغىل كەنتى شۇ يىلى قەشقەر ۋىلايىتى بويىچە تۇنجى قېتىم نامرات ئائىلە يوق كەنتكە ئايلاندى.

ھايۋان بالىسى ئاغزى - بۇرۇنۇڭنى ياغ ئېتىدۇ

مىجىت ئېلىنىڭ قارىشىچە، بوياقچىغىل كەنتى نوقۇل ھالدا ئاشلىق ئىشلەپچىقىرىشىغا تايىنىۋالسا بولمايتتى. سىياسەت بېرىۋاتقان قۇلايلىقتىن پايدىلىنىپ، بەزى بېقىندىچىلىقتىن خالىي ئىشلەپچىقىرىش، تۇرمۇش مۇھىتى يارىتىشمۇ زۆرۈر ئىدى.

دېھقانلارنىڭ ئومۇمىي ھالىتىدىن ئاشلىق ئىشلەپچىقىرىشىنى ئاساس قىلمىسىمۇ بولمايتتى. قورساق غېمىنى قىلىش يەنىلا بىرىنچى دەرىجىلىك ۋەزىپە ئىدى، ئۇنىڭ ئۈستىگە ئاشلىق تېرىش دېھقانلار ئۈچۈن ئانا مىراس ئەنئەنىۋى كەسىپ ئىدى. ھازىر يەنىلا يەرگە تايانماي بولمايتتى. يەر دېھقان ئۈچۈن ئالتۇن قوزۇق، دېھقان كۈچىنى ئايىمىسلا، يەر دېھقاننى يەرگە قاراتمايدۇ. يەر ئارقىلىق ئاشلىق جەھەتتىكى تويۇنۇشنى ئىشقا ئاشۇرالىسا، ئاساس پۇختا بولاتتى. مۇشۇ پۇختا ئاساسنى ياراتقاندىلا، ئاندىن بارا-بارا باشقا ئىگىلىك بىلەن شۇغۇللىنىپ، جانلىق بولغان تەرەققىيات يولىنى تېپىپ چىقىپ، تېخىمۇ كۆپ بايلىق توپلىغىلى بولاتتى. مانا بۇلار مىجىت ئېلىنىڭ پەرەزلىرى، ئويلىغانلىرى ئىدى.

بوياقچىغىلىنى كۆكتاتچىلىق كەنتىگە ئايلاندۇرۇش ئۈچۈنمۇ خېلى ۋاقىت كېتىدۇ، ئۇنى بارا - بارا ئومۇملاشتۇرۇش كېرەك. چۈنكى، بۇ تۈردە بۇ كەنت خېلى تەجرىبە توپلىدى، ئۇتۇق قازاندى، نۇرغۇن دېھقانلار بۇ كەسىپنى قوبۇل قىلدى. مەيلى قانداقلا بولسۇن، بۇلارنىڭ ھەممىسىگە كېتىدىغىنى يەنىلا ئوغۇت. ئوغۇت ياخشى، يېتەرلىك بولسا، ئاشلىقمۇ، كۆكتاتمۇ ئوخشايدۇ. بۇنىڭ ئۈچۈن ھەم بايلىق يارىتىپ بېرىدىغان، ھەم ئوغۇت مەنبەسىنى ئېچىپ بېرىدىغان باقمىچىلىق كەسىپى بولۇشى كېرەك. مىجىت ئېلىنىڭ ئۆزى ھۆددىگە ئالغان ئالتە نامرات ئائىلىگە توخۇ، قوي، كالا ئېلىپ بېرىشمۇ كەنتنىڭ بورداقچىلىق بىلەن شۇغۇللىنىش نىشانىنى سىناق قىلىپ بېقىش ئىدى. نەتىجىدە بورداقچىلىق ياخشى ئۈنۈم بەردى. مىجىت ئېلىنىڭ يېتەكلىشى بىلەن ئالتە ئائىلە مىجىت ئېلى ئېلىپ بەرگەن قوي-كالىلارنى بورداق سېتىش بىلەن شۇغۇللاندى. دېھقانلارنىڭ ئۆيلىرىدىكى

ساتسا ھېچقانچە پۇلغا يارمايدىغان شاخ، سامان، غازاڭلار، قوناق، كېپەكلەر كالا - قويلارنىڭ يېمى قىلىنىپ، ئۆز قىممىتىدىن نەچچە ھەسسە قىممەت ياراتتى.

بوياقچىغىل خەلقى بورداقچىلىقنىڭ نامراتلىقتىن قۇتۇلۇش - نىڭ، باي بولۇشنىڭ بىر يولى ئىكەنلىكىنى تونۇدى، ئۇلار بورداقچىلىق بىلەن شۇغۇللىنىپ، چارۋىلارنىڭ قىغ - ماياق - لىرىدىن ئوبدانلا پايدىلىنىپ، زىرائەت، كۆكتاتلىرىنى ناھا - يىتى ياخشى ئوخشاتتى، ھەممىسى دېگۈدەك مول ھوسۇل ئېلىش ئارقىلىق قوش پايدا ئالدى. شۇنىڭ بىلەن بوياقچىغىلدا بورداق - چىلىق يىلدىن - يىلغا كېڭەيدى، بۇ كەسىپ بىلەن شۇغۇللى - نىدىغان كەسىپى ئائىلىلەر ئۆز لۈكىدىن بارلىققا كەلدى. ئىككى يىلغا بارمايلا كەنتتە باقمىچىلىق بىلەن شۇغۇللىنىدىغان ئائىلە 100 گە يەتتى. 60 ئائىلە بورداقچىلىق قىلىدىغان بولدى. يەنە بىر قىسىم ئائىلىلەر مەخسۇس كۆكتات مائىسزىلىقى بەرپا قىلىش بىلەن بىرگە، ئۆلچەملىك قىلىپ باقمىچىلىق، بورداقچىلىق قوتانلىرىنى، يەم - خەشەك ئورلىرىنى ياسىدى. 90 - يىللارغا كەلگەندە بوياقچىغىل كەنتىدە بورداقچىلىقتىن كەلگەن ئوتتۇ - رىچە كىرىم 300 يۈەندىن ئېشىپ، باقمىچىلىق، بورداقچىلىق كىرىمى كۆپەيتىشنىڭ يەنە بىر مۇھىم يولى بولۇپ قالدى. بوياقچىغىلنىڭ «كۆكتاتچىلىق كەنتى» دېگەن نامغا «بورداق - چىلىق كەنتى» دېگەن ناممۇ قوشۇلدى. بوياقچىغىل كەنتىنىڭ كۆكتات تېرىپ باي بولغانلىق تەجرىبىسىنى ئۆگىنىشكە كېلىدىغانلارنىڭ ئايىغى ئۈزۈلمەيدىغان بولدى.

ئاشۇ يىللاردا «ھېچ نەرسىسىنى ئەلدىن ئايىمايدىغان» مىجەت ئېلى ئىنتايىن ئالدىراش بولۇپ كەتتى. ئۇ ھېلى ئاشلىق تېرىش كۆلىمىنى مۇقىملاشتۇرۇش، كۆكتاتقا يەر

ئاجرىتىش ئۈچۈن ئېتىزغا چاپسا، ھېلى قوي-كالا بوردىلىۋاتقان قوتانلارغا چاپاتتى. ھېلى بوياقچىغىغا كەلگەن رەھبەرلەرنىڭ يېنىغا چاپسا، ھېلى تەجرىبە ئۆگەنگىلى كەلگەنلەرنىڭ ئالدىدا ھازىر بولاتتى. ئۇ ناھىيەلىك پارتكوم، خەلق ھۆكۈمىتى، يېزىلىق پارتكوم، خەلق ھۆكۈمىتىنىڭ رەھبەرلىكىدە ئۆزىنىڭ قۇربىنىڭ يېتىشىچە ئىشلەپ كەنتىنى مۇشۇنچىلىك ھالەتكە كەلتۈرگىنىنى، بۇنىڭدا بارلىق كەنت كادىرلىرى، كەنت ئاممىسىنىڭ تۆھپىسىنىڭ زورلىقىنى، ئۆزلىرى قىلغان بۇ ئىشلارنىڭ پارتىيە - ھۆكۈمەتنىڭ كۈتكىنىدىن تېخى يىراق ئىكەنلىكىنى چوڭقۇر ھېس قىلاتتى.

ئادەتتە كەم سۆز، كۆپ ئويلايدىغان، ئاز سۆزلەيدىغان مەجىت ئېلى يىغىنلاردا سۆزلەش، پىلانلارنى ئوتتۇرىغا قويۇش، تەجرىبە تونۇشتۇرۇش، كەنتكە زىيارەتكە كەلگەنلەرگە ئەھۋال چۈشەندۈرۈش جەريانىدا بىر ناتىققا ئايلاندى.

مەجىت ئېلى يەر ئاز، ئادەم كۆپ بوياقچىغىل كەنتىدە بورداقچىلىقنى تەرەققىي قىلدۇرۇش دېھقانلارنى باي قىلىشتىكى توغرا يول دەپ قارىغاچقا، باشتىن - ئاخىر بۇ ئىشنى ئۆزى بىر قوللۇق تۇتتى. چارۋىلارنىڭ سورتىنى ياخشىلاشقا ئەھمىيەت بېرىشنى قىلچە بوشاشتۇرمىدى.

بىرنەچچە يىل تىرىشچانلىق كۆرسىتىش ئارقىلىق، بوياقچىغىدا باقمىچىلىق بىلەن شۇغۇللىنىدىغان نۇقتىلىق ئائىلە ئەسلىدىكى 100 دىن كۆپىيىپ 180 گە يەتتى.

مەجىت ئېلى باقمىچىلىقنىڭ ئىستىقبالىنى كۆرۈپ يەتكەندىن كېيىن، 2003-يىلى قەشقەر نەندە سۈتچىلىك شىركىتى بىلەن كېڭىشىپ، 3 مىليون يۈەن مەبلەغ سېلىنغان كەنت ئىگىدارچىلىقىدىكى 2000 كىۋادرات مېتىرلىق

چارۋىچىلىق، باقمىچىلىق بازىسىنى قۇرۇپ چىقىپ، ئەلا نەسىللىك كالىلارنى كىرگۈزۈپ، ئىلمىي ئۇسۇلدا بېقىپ، كەنت ئائىلىلىرىگە ئۈلگە تىكلەپ بەردى. بۇنىڭ بىلەن كەنتتە چارۋىچىلىق بىلەن بېيىش قىزغىنلىقى كۆتۈرۈلدى. قەشقەر نەندە سۈتچىلىك شىركىتى بىلەن كالا سۈتى سېتىۋېلىش - سېتىپ بېرىش كېلىشىمى ئىمزالىنىپ، كەنت ۋە كەنت ئائىلىلىرىنىڭ كالا سۈتى سېتىش يوللىرى راۋانلاشتۇرۇلدى.

يېڭى باش قېتىمچىلىق

بوياقچىغىلىنىڭ يول، ئېرىق - ئۆستەڭلىرى ھەققىدە يۇقىرىدا سۆزلەپ ئۆتكەندۇق. مانا ئەمدى شۇ يوللاردىكى تېرەكلەر سايە تاشلىدى. بوياقچىغىلدا سەي - كۆكتات تېرىش ئاساسەن ئومۇملاشتى. بورداقچىلىق بىلەن شۇغۇللىنىش قىزغىنلىقى كۆتۈرۈلدى. بىراق، بۇنىڭغا قاراپ تۇرۇشقا بولمايتتى. باشقا يېزا - كەنتلەرمۇ بوياقچىغىللىقلار ماڭغان يولدا مېڭىۋاتاتتى، كىرىم جەھەتتە بوياقچىغىللىقلارغا يېتىشىۋالايلا دەپ قالغانىدى. ھەممە تەرەپتە باي بولۇش يوللۇق، نامرات ئۆتۈش نومۇس شوئارنىڭ ياڭرىشى تۈرتكىسىدە، مەيلى دېھقانلارنىڭ بولسۇن، مەيلى كادىر، ئىشچى - خىزمەتچىلەرنىڭ بولسۇن، كىشى بېشى كىرىمى يىلدىن - يىلغا كۆپىيىۋاتاتتى.

مانا مۇشۇنداق پەيتتە مېڭىت ئېلى رېئاللىققا يۈزلىنىشى، يېڭىلىق يارىتىشى، باشقىلارنىڭ ئالدىدا مېڭىشى كېرەك ئىدى. بۇ ئۇنىڭ توختاۋسىز ئۆركەشلەپ تۇرىدىغان ئوي - پىكىرنىڭ بىر قىسمى ئىدى. ئۇ بوياقچىغىلىنىڭ داۋاملىق باشلامچى دېگەن

نامنى ساقلىشى كېرەك ئىدى، شۇڭا ئۇ باشقىلارنىڭ ئالدىدا مېڭىش ئۈچۈن يېڭى يول تېپىشى، ئۈلگە تىكلەش، ئىگىلىكنى كۆلەملەشتۈرۈشى، بازارلاشتۇرۇشى كېرەك ئىدى.

بوياقچىغىلدەك يەر ئاز كەنتتە ھە دېگەندە مەھسۇلات مىقتارىنى ئاشۇرۇش ئېغىزدا ئاسان بولغان بىلەن، ئەمەلىيەتتە ئىشقا ئاشۇرماق ئىنتايىن قىيىن ئىدى. مۇشۇ بىرقانچە يىلدا كەنتنىڭ كىرىمى خېلى كۆپەيدى، كەنتنىڭ توقامدا بىر قەرزى تۈگىدى. شۇنىڭ بىلەن ئاز - تولا كوللېكتىپ جۇغلانمىسىمۇ بار بولدى. بىراق، جۇغلانما يېتەرلىك ئەمەس ئىدى، بۇنچىلىك جۇغلانما مەجىت ئېلى قانداقلا ئىش قىلسۇن، ئىقتىسادىي جەھەتتىكى قىيىنچىلىققا دال بولالمايتتى. مەجىت ئېلى ئاخىر ئۆزى ۋە باشقىلار دۇچ كېلىۋاتقان قىيىنچىلىقنىڭ مەنبەسىنى تاپتى. ئۇ نوقۇل نامراتلىق بولۇپلا قالماستىن، دېھقانلارنىڭ بىلىمسىزلىكى، يېزا پەن - تېخنىكىسىنى بىلىدىغان خادىملارنىڭ كەملىكى ئىدى. ئىلىم - پەنگە، ئىلمىي ئۇسۇلدا تېرىقچىلىق قىلىشقا تايانمىغاندا، شۇ چاغدا يولغا قويۇلۇۋاتقان كىرىشتۈرۈپ تېرىش، تېرىلغۇ يەرلەرنى ئورمانغا قايتۇرۇش، سۇلياۋ يوپۇق يېپىپ تېرىقچىلىق قىلىش قاتارلىق يېڭىچە تېرىقچىلىق ئۇسۇلىنى دېھقانلار ئارىسىدا ئومۇملاشتۇرغىلى بولمايتتى. بۇ ئىش ئومۇملاشمىسا بوياقچىغىلنىڭ تەرەققىياتى بىر ئىزدا توختاپ قېلىشتىن خالىي بولالمايتتى. «پەن - تېخنىكا بىرىنچى ئىشلەپچىقىرىش كۈچى»، «تەرەققىيات چىڭ قانۇندە» دېگەن ئىدىيەنىڭ تۈرتكىسىدە، مەجىت ئېلى پەن - تېخنىكىغا تايىنىپ يۇرتنى گۈللەندۈرۈش، پەن - تېخنىكىنى ئومۇملاشتۇرۇشنى كىرىمى ئاشۇرۇشنىڭ مۇھىم يولى قىلىش قارارىغا كەلدى.

ئۇ قانداق قىلىش ئۈستىدە كۆپ قېتىم ئويلىنىدى. بۇ چاغدا ئۇنىڭ بېشىنىڭ ئىچىمۇ، تېشىمۇ قاتتى. قاتقاندىمۇ شۇنچىلىك چىڭ قاتتى، چۈنكى، شۇ يىللاردا ئىشلەپچىقىرىشنى پەن - تېخنىكا ئارقىلىق تەرەققىي قىلدۇرۇش، زامانىۋى پەن - تېخنىكا ئارقىلىق دۆلەتنى قۇدرەت تاپقۇزۇش باھار شامىلى ھەممىلا يەرنى قاپلىغانىدى، مەجىت ئېلى بۇنداق ئىشقا كەلگەندە ناھايىتى سەزگۈر بولۇپ، تىڭتىڭلاپ ئۇچۇر ئېلىشقا تولمۇ ماھىر ئىدى. ئۇ بۇنىڭدىن ئىشنىڭ ئەمدى بىلىم بىلەن، پەن - تېخنىكا بىلەن يۈرۈشىدىغانلىقىنى، نۇرغۇن ئىشلارنىڭ ئىلمىيلىشىپ بارىدىغانلىقىنى ھېس قىلىپ بولغانىدى. شۇڭا ئۇ دەرھال قەشقەر يېزا ئىگىلىك تېخنىكومى بىلەن ئالاقىلىشىپ، ئۇ يەردە بىرنەچچە دېھقان ياشنى ياخشى ئوقۇتۇش قارارىغا كەلدى. بۇ قارار كەنتنىڭ قوللىشى بىلەن تېزلا يولغا قويۇلدى. كەنت مالىيەدىن 4000 يۈەندىن ئۇدا ئۈچ يىل پۇل ئاجرىتىپ، ھەر يىلى تۆت نەپەر ياشنى يېزا پەن - تېخنىكىسى بويىچە تەربىيەلىدى، شۇنداقلا نوۋەتتىكى تەرەققىيات ئېھتىياجىنى كۆزدە تۇتۇپ، يېزا ئىگىلىك مەكتىپىگە ئوقۇشقا ئەۋەتىلگەن ياشلارنىڭ ئوقۇش پۈتكۈزۈپ كېلىشىگە قاراپ تۇرماي، باشقا جايدىن 12 نەپەر تېخنىك خادىم تەكلىپ قىلىپ، بوياقچىغىلدا يېڭىچە دېھقانچىلىق تېخنىكىسىنى كېڭەيتىش، پەن - تېخنىكاغا تايىنىپ بېيىش تۈرنى يولغا قويدى. تېخنىك خادىملارنىڭ تاماق، ياتىقنى ئۆز ئۆيىگە ئورۇنلاشتۇردى. ئۇ يەنە بىر تەرەپتىن كەنتتە ئېلېكترلەشكەن ئوقۇتۇش ئۆيى قۇردى ۋە دېھقانلارنى تۈرلۈك يېزا ئىگىلىك پەن - تېخنىكا بىلىملىرى بىلەن تەربىيەلەشنى يولغا قويدى.

دادىل سىناق

1974 - ۋە 1975 - يىللىرى يېڭىشەھەر ناھىيەلىك ئۇرۇقچىلىق شىركىتى «تاڭشەن - 680»، «تاڭشەن - 980» بۇغداي سورتىنى ۋە «ئارمىيە - 1»، زەھەرسىز كېۋەز «ۋۇدۇمىيەن» قاتارلىق كېۋەز سورتلىرىنى ئومۇملاشتۇرۇشنى تەشەببۇس قىلغانىدى. بۇ سورتلار بوياقچىغىغا تازا ماس كېلەتتى، بىراق ئۇنى شۇنداقلا كۆچۈرۈپ ئاپىرىپ قويۇشقا مىجىت ئېلى قاتتىق ئوچ ئىدى، شۇڭا ئۇ شۇ دەۋرگە نىسبەتەن ياخشى سورت ھېسابلىنىدىغان بۇغداي ئۇرۇقلىرىنىمۇ بوياقچىغىل كەنتىدە سىناق تەرىقىسىدە تېرىشنى تەشەببۇس قىلدى ھەمدە ئۇرۇق يېتىشتۈرۈش ئىشىغا ئاكتىپ ماسلاشتى.

مىجىت ئېلى ناھىيەلىك ئۇرۇقچىلىق شىركىتىدىكى تېخنىك سۇلتان مامۇت بىلەن خېلى بۇرۇنلا تونۇش ئىدى. ئۇ بوياقچىغىدا بۇغداي، كېۋەزنىڭ ئەلا، يېڭى سورتلىرىنى يېتىشتۈرۈشنىڭ سىنىقىنى بىلىپ بېقىش قارارىغا كەلدى ھەمدە سۇلتان مامۇتنى ئىزدەپ بېرىپ، بۇ ھەقتە چوڭقۇر، ئەتراپلىق پىكىرلەشتى. مىجىت ئېلى بۇ ئىشقا بەكلا قىزىقتى. چۈنكى، بۇ يەردە ئۇرۇقلۇق يېتىشتۈرۈش مۇۋەپپەقىيەتلىك بولۇپ قالسا، دېھقانلار ئۇرۇقنى ئاشلىق، چىگىتكە قارىغاندا نەچچە ھەسسە قىممەت ساتالايتتى، ئۇنىڭ ئۈستىگە ئۇ تولىمۇ پىششىق ھەم تەييار سودا بولۇپ، دېھقانلارنىڭ كىرىمىنى مۇقىم ئاشۇرۇشتىكى يەنە بىر مەنبە ئىدى.

سۇلتان مامۇتنىڭمۇ بوياقچىغىل كەنتىگە چوڭقۇر مۇھەببىتى بولغاچقا، مىجىت ئېلىغا بەزى ياخشى تەكلىپلەرنى

بېرىپ تۇراتتى. بۇغداي-قوناقلارنىڭ يېڭى سورتلىرى، يېڭىچە ئىشلەپچىقىرىش ئەھۋالىنى تونۇشۇراتتى.

پىلانلىق ئىگىلىك تەدرىجىي بازار ئىگىلىكىگە يۈزلەندى، «ئىقتىسادىي قۇرۇلۇشنى مەركەز قىلىش» ئوتتۇرىغا قويۇلدى. بۇنىڭدا كوللېكتىپنىڭمۇ، شەخسلەرنىڭمۇ تەڭ بېيىشى، ئورتاق گۈللىنىشى، كۆپ خىل ئىگىلىك باشقۇرۇش مېخانىزمىنى شەكىللەندۈرۈش تەكىتلەندى. بۇ جەھەتتە يېزىلارغا قارىتىلغان سىياسەت تېخىمۇ كەڭ بولدى. توغرا يول بىلەن باي بولسلا، پۇل تاپسلا، يېشىل چىراغ يېقىلىدىغان بولدى.

1983-يىلى شىنجاڭ ئۇيغۇر ئاپتونوم رايونى پاختىچىلىقنى ئاساس قىلغان يېزا ئىگىلىكى ۋە دېھقانلار تۇرمۇشىنى ياخشىلاش ئىستراتېگىيەسىنى يولغا قويدى. شىخەنزىدە سۇلياۋ يوپۇق يېپىپ كېۋەز تېرىش تېخنىكىسى سىناق قىلىندى ھەمدە ئاپتونوم رايون بويىچە نەق مەيدان يىغىنى چاقىرىلىپ، سۇلياۋ يوپۇق يېپىپ كېۋەز تېرىشنىڭ ئەمەلىيىتى كۆرسىتىلدى ۋە ئۆگىتىلدى. سۇلياۋ يوپۇق يېپىپ كېۋەز تېرىشنىڭ مو بېشى بىرلىك مەھسۇلاتنى ئاشۇرۇشتىكى ئالاھىدىلىكى ھەر تەرەپلىمە چۈشەندۈرۈلدى ھەمدە كەڭ كۆلەمدە تەشۋىق قىلىنىپ، دېھقانلارنىڭ بۇ تۈرنى يولغا قويۇشى تەكىتلەندى.

يىغىنغا سۇلتان مامۇت بارغانىدى. ئۇ قايتىپ كېلىپ ئەھۋالنى دوكلات قىلدى. ناھىيە رەھبەرلىرى سۇلياۋ يوپۇق يېپىپ كېۋەز تېرىش ئىشىغا ئالاھىدە كۆڭۈل بۆلدى ھەمدە بارىن يېزىسىنىڭ 15، 16، 18-كەنتلىرىدە سىناق قىلىپ تېرىشنى ئورۇنلاشتۇردى. بىراق، بۇ يەردىكى دېھقانلار سۇلياۋ يوپۇق يېپىپ كېۋەز تېرىشقا زادىلا قوشۇلمىدى. بۇ يېڭى تۈر كىشىلەرنى كۈچلۈك گۇمانغا سالغان بولۇپ، سۇلتان مامۇت

دېھقانلارغا چۈشەندۈرۈپ، شىركەت نامىدىن تىلخەت بېرىپ، سۇلياۋ يوپۇق يېپىپ تېرىغان ھەر مو كېۋەزنىڭ بىرلىك مەھسۇلاتىنى ئالدىنقى يىلدىكىدىن بىر ھەسسە ئاشۇرۇپ بېرىدىغانلىقىنى ئوتتۇرىغا قويدى. بىراق، دېھقانلار بۇ يېڭى شەيئىنى قوبۇل قىلمىدى.

شۇ چاغلاردا مىجىت ئېلى ئەنە شۇنداق بىر يېڭىلىقنىڭ ئۆز كەنتىدە پەيدا بولۇشىنى تۆت كۆزى بىلەن كۈتۈۋاتاتتى. ئۇ بارىن يېزىسىدىكى ئىشلارنى ئاڭلىغاندىن كېيىن، كاللىسىدىن بىر خىيال كەچتى - دە، بېشى تازا قاتقان سۇلتان مامۇتنى ئىزدەپ باردى.

— تازىمۇ بەلەن ئىش بولدى دەڭا؟! — دېدى سۇلتان مامۇت تولىمۇ سۆيۈنۈپ، — مېنىڭ تەشۋالىقىمنى پەقەت سىزلا قاندۇرالايسىز. جاھاندا ئادەمنى مۇشۇنداق چۈشىنىدىغان، ئاق - قارىنى مۇشۇنداق پەرق ئېتىدىغان سىزدەك ئادەملەر كۆپ بولسا ئىدى، بۇ دۇنيادا قىيىن ئىش قالماس ئىدى!.....

سۇلتان مامۇت ناھىيە رەھبەرلىرىنىڭ قوشۇلۇشى بىلەن سۇلياۋ يوپۇق يېپىپ كېۋەز تېرىش سىنىقىنى بويلاپچىغا يۆتكىدى. بۇ دەل مىجىت ئېلىنىڭ «ئىلمىي ئۇسۇلدا تېرىقچىلىق قىلىش»، «پەن - تېخنىكاغا تايىنىپ بېيىش» يوللىرى ئۈستىدە ئىزدىنىۋاتقان پەيتلىرى بولغاچقا، سۇلياۋ يوپۇق يېپىپ كېۋەز تېرىشنى زور كۈچ بىلەن قوللىدى.

بىراق، مىجىت ئېلىنىڭ بۇ ئىشى كەنتتىكى كۆپ سانلىق كىشىلەرنىڭ ئوچۇق - ئاشكارا قارشى تۇرۇشىغا ئۇچرىدى. بەزىلەر:

— مىجىت قارى يەنە بىر قېتىم ئۆزىنى كۆرسەتمەكچى.

كېۋەز تېرىپ، ئۈستىگە سۇلياۋ يېپىپ قويدىغان ئىش نەدە بار؟ ئۇرۇق قانداقمۇ ئۇنىدۇ، سۇلياۋ ئاستىدا سېسىپ قالمادۇ؟— دەپ تۇرۇۋالدى. يەنە بەزىلەر :

— بۇ مەجىت قارى چىلاپ تاپقان ئىش. بۇ ئىشنى بىزگە زورلىماي، پايدىسى بولسا ئۆزى تېرىسۇن؟— دېدى .

بۇنداق سۆزلەرنى ئاڭلاپ مەجىت ئېلىنىڭ ئىچى ئاچچىققا تولدى. شۇنداقتىمۇ ئۇ ئۆزىنى بېسىۋالدى. ئۇ پەن-تېخنىكىغا، قەدىناس دوستى سۇلتان مامۇتقا ئىشەندى. ئۇ كەنتتىكى ھەرقانداق گەپ - سۆزگە پەرۋا قىلماي، مو بېشى مەھسۇلاتى بۇلتۇرقىدىن تۆۋەنلەپ كەتسە، تۆۋەنلەپ كەتكەن قىسمىنى ئۇرۇقچىلىق شىركىتى تۆلەپ بېرىش شەرتى بىلەن 300 مو يەرگە سۇلياۋ يوپۇق يېپىپ كېۋەز تېرىدى. كېۋەزنىڭ تېرىلىشىدىن كۆزدە مەھسۇلاتى يىغىۋېلىنغۇچە بولغان يەتتە ئاي ئىچىدە سۇلتان مامۇت باشلىق سەككىز نەپەر تېخنىك مەجىت ئېلىنىڭ ئۆيىدە يېتىپ - قوپتى. مەجىت ئېلى كەنتكە ۋە شەخسىلەرگە بىر پۇڭ چىقىم كەلتۈرمىدى.

ھازىر يېڭىشەھەر ناھىيەلىك ئۇرۇقچىلىق شىركىتىنىڭ دېرىكتورلۇق ۋەزىپىسىنى ئۆتەۋاتقان سۇلتان مامۇت ئەينى چاغدىكى ئىشلارنى ئەسلەپ مۇنداق دەيدۇ:

«سۇلياۋ يوپۇق يېپىپ كېۋەز تېرىش يېڭى شەيئى ئىدى. راستىنى دېسەك، شۇ چاغدا بىزنىڭ نۇرغۇن رەھبەرلىرىمىزمۇ گۇمان قىلغان، بۇنداق ئەھۋالدا دېھقانلاردىن رەنجىشنىڭ ئورنى يوق ئىدى. بۇندىن بۇرۇن قىلىپ باقمىغان ئىشنى قىلىش دېھقانغا تېخىمۇ تەس ئىدى. شۇڭا، مەجىت ئېلى شۇ چاغدا تارتىمىغان چاپلارنى تارتقان، ئاڭلىمىغان تىل-ئاھانەتلەرنى ئاڭلىغان، لېكىن ئۇ قەتئىي چىڭ تۇرۇپ،

باشقىلارنىڭ نېمە دېيىشىگە پەرۋا قىلماي، كەنتتە شۇ يىلى كېۋەز تېرىلماقچى بولغان 300 مو يەرنىڭ ھەممىسىگە سۇلياۋ يوپۇق يېپىپ كېۋەز تېرىغان. كېۋەزنىڭ پەرۋىش ئىشلىرىدىمۇ ئېتىزىمۇ ئېتىز چىپىپ يۈرۈپ، دېھقانلارنى تېخنىكا تەلىپى بويىچە ئىشلەشكە ھەيدەكچىلىك قىلغان. كېۋەز مايسىلىرى ئۈنۈپ، چوڭ بولۇپ چېچەكلەپ غوزا تۇتقاندېلا، ئاندىن دېھقانلارنىڭ چىرايىغا كۈلكە يۈگۈرگەن.

كۈز كەلدى. سۇلياۋ يوپۇق يېپىپ تېرىلغان كېۋەزنىڭ ئاخىرقى پاختىلىرىمۇ تېرىۋېلىندى. بوياقچىغىل كەنتىدە ئالدىنقى يىلى تېرىلغان كېۋەزنىڭ مو بېشى بىرلىك مەھسۇلاتى 70 كىلوگرام ئەتراپىدا بولغانىدى. سۇلياۋ يوپۇق يېپىپ تېرىلغان كېۋەزنىڭ بولسا ئەسلىدىكى ئويلىغاندىنمۇ ياخشى بولۇپ، مو بېشى بىرلىك مەھسۇلاتى 105 كىلوگرامدىن 120 كىلوگرامغىچە بولدى. بۇنى كۆرگەن دېھقانلار مىجىت ئېلىنىڭ ئالدىدا خىجىل بولۇشتى. بىزمۇ سىناق ئەھۋالىنىڭ ياخشى بولغانلىقىدىن بىر پارچە دوكلات تەييارلاپ ناھىيە رەھبەرلىرىگە بەرمەكچى بولدۇق. بىز قايتىپ كېتىشكە ھازىرلانغاندا دېھقانلار مىجىت ئېلىنىڭ ئۆيىگە يىغىلدى. ئىشك ئالدىدا نۇرغۇن ئادەمنىڭ پارىڭى ئاڭلاندى. ياردەمچى تېخنىك ئىشك ئالدىغا چىقىپ يېنىپ كىردى. ئۇ :

— ئىشك ئالدىدا تۇرغان ئادەملەر كەنت باشلىقى بىلەن، سۇلتان مامۇت بىلەن كۆرۈشىمىز دەيدۇ، — دېدى. مىجىت ئېلى بىلەن دەرھال ئىشك ئالدىغا چىقتۇق. مىجىت ئېلى يۇرتداشلارنى ئۆيىگە تەكلىپ قىلدى، بىراق ئۇلار كىرگىلى ئۈنمىدى.

— بىز ئەتىيازدا سۇلياۋ يوپۇق يېپىپ كېۋەز تېرىشقا ئۇنىماي كەنت باشلىقىنى خاپا قىلدۇق، تېخنىكلارنىمۇ رەنجىتتۇق. كېۋەز راسا ئوخشاپ، بۇلتۇرقىدىن 50—60 كىلوگرامدىن كېۋەز ئارتۇق چىقتى. كېۋەزنىڭ پايدىسىنى كۆرۈپ يۈزىمىز قىزاردى. تېخنىك خادىملارنى كېتىدىكەن دەپ ئاڭلاپ، كەنت باشلىقىدىن، تېخنىكلاردىن كەچۈرۈم سورىغىلى كەلدۇق. بىزنى كەچۈرسەڭلار، — دېدى. مېجىت ئېلى مۇنداق دېدى :

— ئاۋارە بولۇپسىلەر يۇرتداشلار، سىلەر ئەينى چاغدا سۇلياۋ يوپۇق يېپىپ كېۋەز تېرىشنىڭ نېمىلىكىنى بىلمەيتتىڭلار، ئەنسىرىشىڭلار توغرا ئىدى. شۇنى ئېسىڭلاردا تۇتۇڭلاركى، پارتىيە، ھۆكۈمەت ياخشى بولمىغان ئىشنى ياخشى دەپ تەشۋىق قىلمايدۇ، بۇنداق قىلىشى بىزگە پايدا يەتكۈزۈش ئۈچۈن. سەزگۈر بولمىساڭلار زاماننىڭ ئارقىسىدا قالسىلەر. مانا ئەمدى باشقىلار كۆزىنى ئېچىپ، سۇلياۋ يوپۇق يېپىپ كېۋەز تېرىپ، باي بولۇش يولىغا مېڭىپ بولغۇچە بىز باي بولۇپ بولىمىز. ھەرقانداق ئىشتا ئالدىدا ماڭغاننىڭ پايدىسى كۆپ. سىلەر كۆرمىگۈچە ئىشەنمەيسىلەر، ھۆكۈمەت باشقا جايدا سىناق قىلىپ پايدىسى باركەن دەپ قارىسا ئاندىن كېڭەيتىدۇ، ھەرگىز قارىسىغا ئىش قىلمايدۇ. بىزنىڭ بۇ يەردە بۇ ئۇسۇلنى سىناق قىلدۇق، ماس كەلدى، مانا بۇ ھەممىدىن ئەۋزەل. ئەينى چاغدا سىلەرنى مەجبۇرلىشىم، بېسىم ئىشلىتىشىم خاتا بولسىمۇ، پەن - تېخنىكىنىڭ قۇدرىتىنى بىلگەچكە، مەن سىلەردىن تەشەببۇسكار بولدۇم. بېسىم ئىشلەتتىم. سىلەرمۇ كېۋەزنىڭ پەرۋىش مەزگىلىدە تېخنىك خادىملارنىڭ كۆرسەتمىسى بويىچە ياخشى ئىشلەپ بەردىڭلار. كەچۈرۈم

سوراشنىڭ ھاجىتى يوق، پەقەت قايىل بولساق، رازى بولساقلا بولدى!

ئۇنىڭ سۆزىدىن دېھقانلار ناھايىتى خۇش بولدى ۋە:
— بۇنىڭدىن كېيىن سىز نېمىنى تېرىشنى، قانداق تېرىشنى بۇيرۇسىڭىز، بىز شۇنى قىلىمىز، — دېيىشتى، ئاندىن ئۇلار بىزنىڭمۇ خاپا بولماسلىقىمىزنى ئۆتۈندى.

مىجىت ئېلى يېڭىلىققا ئىنتىلىدىغان، ئىلىم-پەنگە ھۆرمەت قىلىدىغان، دېھقانلارغا نەپ يېتىدىغان ئىش بولسا ئۆزىنىڭ قانچىلىك زىيان تارتىپ كېتىشىدىن قەتئىينەزەر شۇ ئىشنى قوللايدىغان، شۇ ئىشنىڭ تېخنىكىلىق قائىدىلىرىنى ئۆگىنىۋېلىشقا ئالدىرايدىغان كىشى ئىدى. ئۇ ھەر قېتىملىق دېھقانچىلىق سىناقلىرىنى ئاكتىپلىق بىلەن تەلەپ قىلاتتى، شۇنداقلا پۈتكۈل ئىشلەپچىقىرىش، سىناش جەريانىدا بارلىق قۇلايلىقلارنى تۇغدۇرۇپ بەرگەچكە، بىزمۇ سىناقنى شۇ يەردە قىلساق دەپ تەلەپ قىلاتتۇق. »

ئۇرۇقچىلىق شىركىتى كېيىنكى بىرقانچە يىلدا بوياقچىغىل كەنتى بىلەن ھەمكارلىشىپ، «چىلىڭسەن»، «ۋۇدۇڭمىيەن» قاتارلىق بۇغداي، كېۋەز سورتلىرىنىمۇ بوياقچىغىل كەنتىدە سىناق قىلدى. تېخنىكىلارنىڭ تاماق، ياتاقلىرى يەنىلا مىجىت ئېلىنىڭ ئۆيىدە بولدى. بۇ يەردە يېتىشتۈرۈلگەن ئۇرۇقلار يېڭىشەھەر ناھىيەسىدە ئومۇملاشتۇرۇلۇشقا باشلىدى، كېيىنچە يوپۇرغا، پەيزاۋات، يېڭىسار قاتارلىق ناھىيەلەرگىمۇ كېڭەيتىلدى. كەنت ۋە شىركەت يىلىغا 500 مىڭ يۈەن ئەتراپىدا ئۇرۇقلۇق سېتىپ پايدا ياراتتى. يۇقىرىقىدەك نەتىجىلىرى بىلەن مىجىت ئېلى 1990 - يىلى ئاپتونوم رايون بويىچە ئەمگەك نەمۇنىچىسى، 1992 - يىلى ئاپتونوم رايون

بويىچە پەن-تېخنىكىنى ئومۇملاشتۇرۇشتىكى ئىلغار شەخس بولۇپ تەقدىرلەندى. 1993-يىلى ئۇ يەنە يېڭىشەھەر ناھىيەسىدىكى كەڭ پارتىيە ئەزالىرى ۋە خەلق ئاممىسىنىڭ بىردەك كۆرسىتىشى بىلەن يېڭىشەھەر ناھىيەلىك 12-نۆۋەتلىك خەلق ۋەكىللىرى قۇرۇلتىيى ۋە ئاپتونوم رايونلۇق 8-نۆۋەتلىك خەلق ۋەكىللىرى قۇرۇلتىيىنىڭ ۋەكىلى بولۇپ سايلاندى.

يېڭىلانغان كەنت قورۇسى

1994- يىل 2- ئايدا بوياقچىغىلنىڭ كەنت پارتىيە تەشكىلى قۇرۇلمىسىدا يەنە بىر قېتىم ئۆزگىرىش بولدى. كەنت پارتىيە ياچېيكىسىنىڭ سېكرېتارى مۇھەممەت مەمەت سالامەتلىكى ياخشى بولماسلىق، ياشىنىپ قالغانلىق سەۋەبى بىلەن دەم ئېلىشقا چىقتى، ئورنىغا مەجىت ئېلى ياچېيكا سېكرېتارى، ئابلىز قۇربان كەنت باشلىقى بولدى. بۇنىڭ بىلەن مەجىت ئېلىنىڭ زىمىمىسىدىكى يۈك تېخىمۇ ئېغىرلاشتى. ئۇ بۇنى ئېغىرلىق ھېس قىلمايتتى، ئۇنىڭغا شۇنداق ئىشلەش ئادەت بولۇپ قالغىلى خېلى ئۇزاق بولغان، ئەينى چاغدىمۇ ئۇ كەنتنىڭ پۈتۈن ئىشىنى زىمىمىسىگە ئېلىپ ئىشلەپ، ھەر تەرەپلىمە پىشقان، مۇھەممەت مەمەت ئۇنىڭغا ھەممە شارائىت، پۇرسەتلەرنى يارىتىپ بېرىپ، ئۇنىڭ ئاشۇنداق پىشىپ يېتىلىشىنى كاپالەتكە ئىگە قىلغانىدى. شۇڭا، ئۇنىڭغا ھېچ ئىش ئېغىر تۇيۇلمىدى. ئۇ يەنىلا ئىشلەشنىڭ، كەنتنىڭ ئىشلىرىنى يۈرۈشتۈرۈشنىڭ غېمىدە چېپىپ يۈردى. ئۈرۈمچىگە بېرىپ 8- نۆۋەتلىك خەلق ۋەكىللىرى

قۇرۇلتىيىنىڭ يىغىنىغا قاتنىشىپ، پارتىيەنىڭ يېزىلارغا قاراتقان فاڭجېن - سىياسەتلىرىنى ئۆز قۇلقى بىلەن ئاڭلىغان مەجىت ئېلىنىڭ تەپەككۇرىدا يەنە يېڭىچە بىر ئۆزگىرىش بولدى. ئۈرۈمچىدىكى تەرەققىيات ۋە ئۆزگىرىشلەرنى كۆرگەن مەجىت ئېلىنىڭ كۆز ئالدىدا كونىراپ قىڭسىيىپ قالغان، توپا ئۆرلەپ تۇرىدىغان كەنت ئىشخانلىرى نامايان بولدى. ئۇنىڭ قۇرۇلۇش قىياپىتىنى ئۆزگەرتەي بولمايتتى، بوياقچىغىلىنىڭ يانچۇقىدا ئاز- تولا پۇل بار، ئەمما ئىشخانلار ئەسكى چاپان كىيىۋالغان ئادەمدەك سالپىيىپ تۇرسا بولمايتتى. شۇ يىلى كەنتنىڭ كىشى بېشى كىرىمى 1042 يۈەنگە يەتتى، كەنتنىڭ جۇغلانمىسى 1 مىليون 500 مىڭ يۈەندىن ئاشقاندى.

كەنت كومىتېتى ۋە ئاھالىلەر كومىتېتىنىڭ ئىشخانا ئۆيلىرى 20- ئەسىرنىڭ 60- يىللىرىدا خام خىش بىلەنلا سېلىنغان بولۇپ، ئاران ئۈچ ئېغىزلا ئىدى، ئۇنىڭ ئۈستىگە بەك كونىراپ كەتكەنلىكتىن، يىلدا بىر - ئىككى قېتىم رېمونت قىلىنسىمۇ، كۈنلىكىدىن توپىسى چۈشۈپ تۇراتتى. ئىلگىرى بۇ قورۇنى يېڭىلاپ سېلىش كەنتتە ئېچىلغان بىرنەچچە قېتىملىق يىغىن - مۇزاكىرىلەردە ئوتتۇرىغا قويۇلغان بولسىمۇ، ياساتقۇدەك پۇل بولمىغانلىقتىن تۇرۇپ قالغانىدى. ئەينى چاغدا مەجىت ئېلىمۇ: «بىزنىڭ قىلىدىغان ئىشىمىز ئىشخانىدا ئەمەس، ئېتىزدا. ئىشنى كېلىپ - كېتىۋېتىپ بېجىرىمىز، ئىشخانا ھازىرچە مۇھىم ئەمەس، چىداپ تۇرايلى، كەنت قورۇسى قۇرۇلۇشىنى كەنت باي بولۇپ، پۇلى يېتىپ ئاشقۇدەك بولغاندا قىلايلى، ھازىر بار پۇلنى دەسمايە قىلىپ پۇل تېپىپ، كەنتنىڭ مالىيەسىنى كۈچەيتەيلى، پۇلنى دېھقانچىلىققا ئىشلىتىپ، دېھقانلارغا نەپ يەتكۈزەيلى. مېنىڭ ئويۇم، قاچان

كەنت مالىيەسى 1 مىليون يۈەنگە ئىگە بولسا، شۇ چاغدا كەنت قورۇسىنى يېڭىلاش» دېگەندى.

مانا ئەمدى بوياقچىغىل كەنتى باي بولدى، مەجىت ئېلى پىلان قىلغان پۇلغۇمۇ ئىگە بولدى، ئۇنىڭ ئۈستىگە كەنتنىڭ نامى يىراق - يېقىنغا پۇر كەتتى، ئەمدى زامانغا لايىق سۈپەت، سالاپەت بولمىسىمۇ بولمايتتى.

مەجىت ئېلى ئۇرۇمچىدىكى يىغىندىن قايتىپ كەلگەندىن كېيىن، كەنت پارتىيە ياچېيكىسى، كەنت مەمۇرىيىتىنىڭ ھەيئەتلىرىنى يىغىپ بۇ ئىشنى مۇزاكىرە قىلدى. ئۇرۇمچىدە كۆرگەن، ئاڭلىغانلىرىنى سۆزلەپ بەردى. بۈگۈنكى كۈندە ساپامۇ، سۈپەتمۇ بولمىسا بولمايدۇ. كەنت قورۇسىنى يېڭىلاپ سېلىش قاراردىن ئۆتتى، يېزىغا دوكلات سۇنۇپ تەستىق ئالدى، ئاندىن ئىككى قەۋەتلىك قىلىپ لايىھەلەتتى. باش ئەتىيازدىلا كەنت قۇرۇلۇشىغا ئىش باشلاندى. يىل ئاخىرىدا 1 مىليون يۈەندىن ئارتۇق پۇل سەرپ قىلىنغان كەنت ئىشخانىسى، يىغىن زالى، ئامبار، دوختۇرخانا، پىلانلىق تۇغۇت ئىشخانىسى، مەدەنىيەت ئۆيى، بالىلار يەسىلىسى قاتارلىق 1400 كىۋادرات مېتىر كۆلەمدىكى قۇرۇلۇش پۈتتى. ئىشخانا ئىچىگە شىرە، ھاۋا تەڭشىگۈچ، كومپيۇتېرلار سەپلەندى. ھەرقايسى ئىشخانىلارغا «ئۈچ يىغىن، بىر دەرس تۈزۈمى»، «كەنت باشقۇرۇش تۈزۈمى»، «ياچېيكىسى سېپىرىتارىنىڭ مەسئۇلىيىتى»، «كەنت باشلىقىنىڭ مەسئۇلىيىتى»، «كەنت مالىيەسىنى باشقۇرۇش تۈزۈمى»، «بەشتە ياخشى كەنت ئۆلچىمى»، «كەنتنىڭ پىلانلىق تۇغۇت ئەھۋالىنى ئىنكاس قىلىش دوسكىسى»، «بېيىغان دېھقانلارنى پارتىيەگە تەرەققىي قىلدۇرۇش تىزىملىكى دوسكىسى»، «نامرات پارتىيە ئەزالىرىنى

بېيىش ماھىرلىرىدىن قىلىپ يېتىشتۈرۈش دوسكىسى»، «ئىككى بەنزە خادىملىرىنىڭ ئىشى ئورنىنى ئايدىڭلاشتۇرۇش، ۋەزىپە بېكىتىش، باھالاش، ئاشكارىلاش دوسكىسى»، «ۋەزىپىسىز پارتىيە ئەزالىرىنى ئىشى ئورنىغا قويۇش، ۋەزىپە بېكىتىش، باھالاش دوسكىسى» قاتارلىقلار يوپۇشتۇرۇلدى ھەمدە بۇ تۈزۈملەر ئارقىلىق كەنت باشقۇرۇشنىڭ ئاشكارىلىق دەرىجىسى يۇقىرى كۆتۈرۈلدى. كەنت قورۇسىدىكى ئىشخانىلارنىڭ سىرتى چىنە خىش بىلەن بېزىلىپ، قورۇ ئىچى ۋە سىرتىنىڭ كۆكەرتىلىشى ياخشى ئىشلىنىپ، ھەر كىم تەلپۈنگۈدەك رۇخسارغا ئىگە قىلىندى.

كەنتنىڭ يېڭى قورۇسى يېڭىچە قىياپەت بىلەن يۈز ئاچتى. ئۇنى كىم كۆرسە، «بۇ ھەقىقەتەن بېيىغان كەنت ئىكەن» دېگەن تۇيغۇغا كەلمەي قالمايتتى. بوياقچىغىل كەنتىنىڭ قورۇسى شۇنىڭدىن كېيىن يەنە نەچچە قېتىملىق يېڭىلىق ۋە خۇشاللىقلارنى كۈتۈۋالدى. 2006-يىلى 5-ئايدا پارتىيە مەركىزىي كومىتېتى سىياسىي بىيۇروسىنىڭ ئەزاسى، شىنجاڭ ئۇيغۇر ئاپتونوم رايونلۇق پارتكومنىڭ شۇجىسى ۋاڭ لېچۈەن بوياقچىغىلنى تەكشۈرگەندە، ئۆز قولى بىلەن «يېزا ئىقتىسادىنى راۋاجلاندۇرۇپ، سوتسىيالىستىك يېڭى يېزا قۇرالىلى» دەپ بېغىشلىما يېزىپ بەردى. مەجىت ئېلى كەنت قورۇسىنىڭ ئوتتۇرىسىغا بىر ئابىدە سۇپىسى ياساپ، سۇپىنىڭ ئىككى تەرىپىگە ئۇيغۇرچە، خەنزۇچە قىلىپ، بۇ خەتنى ئالتۇن ھەل بىلەن نەقىشلەپ قويدى. شۇنىڭدىن كېيىن، قاپارتما شەكىلدە قىلىنغان خەت ئۈستىگە بېرىلگەن ئالتۇن ھەل قۇياش نۇرىدا چاقناپ تۇرىدىغان بولدى. بوياقچىغىل كەنتىنىڭ ھۆسنىگە تېخىمۇ ھۆسن قوشۇلدى.

چەكسىز ھايات

1994 - ، 1995 - يىللىرى ئۇدا ناھىيە ۋە ۋىلايەت بويىچە مۇنەۋۋەر كومپارتىيە ئەزاسى، 1995 - يىلى ئاپتونوم رايون بويىچە مۇنەۋۋەر كومپارتىيە ئەزاسى، مۇنەۋۋەر يېزا ئاساسىي قاتلام كادىرى بولۇپ تەقدىرلەنگەن مىجىت ئېلى 1996 - يىلى 6 - ئايدا مەملىكەت بويىچە 12 نەپەر مۇنەۋۋەر كومپارتىيە ئەزاسىنىڭ بىرى بولۇپ، بېيجىڭغا - پۈتۈن مەملىكەتتىكى ھەر مىللەت خەلقى تەلپۈنىدىغان ئۇلۇغ پايتەختكە بارىدىغانلىقىنى ئاڭلاپ ئۆز قۇلقىغا ئىشەنمەي قالدى. ھاياجاندىن ئۇنىڭ ئاغزىغا گەپمۇ كەلمەيتتى. مىجىت ئېلى «بۇ چۈشۈم بولۇپ قالماستۇن يەنە» دەيتتى كۆڭلىدە. بۇ خۇش خەۋەرنى بوياقچىغىغا ئېلىپ كەلگەن ۋىلايەت، ناھىيە رەھبەرلىرىنى كۆرگەندىلا ئۇنىڭ چېھرىدە شادلىق، پەخىرلىنىش، رازىمەنلىك ئەكس ئەتتى.

— سىزنى تەبرىكلەيمىز! — دېدى ئۇلار قىزغىنلىق بىلەن مىجىت ئېلىغا قاراپ، — سىز مەملىكەت بويىچە 12 نەپەر مۇنەۋۋەر كومپارتىيە ئەزاسىنىڭ بىرى بولىدىڭىز، بۇ قانچىلىك قۇتۇقلىساق بولىدىغان شەرەپ. سىز نامرات بىر كەنتتى باي كەنتكە ئايلاندۇردىڭىز. بۇ زور تۆھپە، مانا ئەمدى جاپالىق ئەجرىڭىزنىڭ نەتىجىسى چىقتى.

— رەھمەت، رەھمەت، سىلەرگە رەھمەت، مېنى مۇشۇنداق كۆتۈرگەن يەنىلا سىلەر، سىلەر كۆتۈرمىگەن بولساڭلار، مېنى كىم بىلىدۇ؟ مەن ئالدى بىلەن سىلەرگە رەھمەت ئېيتىمەن، شۇنداقلا پارتىيەگە، ھۆكۈمەتكە رەھمەت

ئېيتىمەن. پارتىيە، ھۆكۈمەتنىڭ ماڭا شەرەپ بەرگىنى ماڭا ئىشەنگىنى! ماڭا كەلگەن شان - شەرەپ خەلقنىڭ شان - شەرىپى! بۇ شەرەپنى بىزنىڭ مۇشۇ زېمىندىكى مېھنەتكەش خەلق قولغا كەلتۈرگەن. مەن مۇشۇنچىلىك دېيەلەيمەن!

مىجىت ئېلى بەكلا ھاياجانلاندى. ئۆزىنى تەبرىكلەپ سۇنۇلغان قوللارنى چىڭ سىقتى. ئۇنىڭ چوڭ قوي كۆزلىرىدىن شادلىق ياشلىرى يىپى ئۈزۈلگەن مارجاندەك تۆكۈلدى. بۇ بەختلىك مىنۇت بوياقچىغىل كەنتىگىمۇ ئاجايىپ شادلىق ئېلىپ كەلدى. مىجىت ئېلىنىڭ قولىنى سىقىمىغان، ئۇنى چىڭ قۇچاقلىمىغان بىرمۇ ئادەم قالمىدى.

— كومپارتىيە ياشسۇن!

— سوتسىيالىزم ياشسۇن!

بۇ قۇتلۇق خەۋەر شۇ سائەتتە پۈتۈن يېزىغا، ناھىيەگە، ھەتتا ۋىلايەتكە پۇر كەتتى. مىجىت ئېلىنىڭ مەملىكەت بويىچە 12 نەپەر مۇنەۋۋەر كومپارتىيە ئەزاسىنىڭ بىرى بولغانلىق خەۋىرىگە تەرەپ - تەرەپتىن ئالقىشلار ياڭرىدى. بۇ ھەقتىكى ئىشلار گېزىت - ژۇرنال، رادىيولاردا تونۇشتۇرۇلدى. مەملىكەت، ئاپتونوم رايون بويىچە ھەرقايسى سەپلەردە كېچىنى كۈندۈزگە ئۇلاپ كۈرەش قىلىۋاتقان، قان - تەر ئاققۇزۇۋاتقان مىليونلىغان كومپارتىيە ئەزالىرى ئىچىدىن بىرلا مىجىت ئېلىنىڭ بۇ شەرەپكە نائىل بولۇشى كىشىنى ھەقىقەتەن ھاياجانغا سالاتتى.

كەچتە مىجىت ئېلى كەنتتە يىغىن ئاچتى، ئۆيگە ناھايىتى كەچ قايتىپ كەلدى. ئائىلىسىدىكىلەر ئۇخلىماي ئۇنى ساقلاپ ئولتۇرۇشقانىدى. قىزى پاتىگۈل، ئاتىگۈل، نۇرمانگۈل، ئاماننسا، ئوغلى ئابدۇغېنىلار بەكمۇ ھاياجان ئىلكىدە كۈتۈپ تۇرۇشاتتى:

— دادا، راستتىنلا بېيجىڭغا بارامدىكىەنسىز ؟

— ھەئە، بارىدىكىەنمەن!

— باش شۇجى جياڭ زېمىن بىلەن كۆرۈشەمسىز ؟

— ئەلۋەتتە كۆرۈشمەن .

— سىلنىڭ جاپالىرىنى پارتىيە - ھۆكۈمەت بىلىپتۇ، —

دېدى مىجىت ئېلىنىڭ ئايالى ئايتىللاخان تېخىمۇ
ھايانلىنىپ، كۆزلىرىگە ئىسسىق ياش ئالغان ھالدا.

مىجىت ئېلى قاتتىق ھايانلاندى، شەرەپ تۇيغۇسىغا
چۆمۈلدى، كېچىچە كۆز يۇمماي تاڭ ئاتقۇزدى .

1974 - يىلىدىن بۇيان مەھەللە باشلىقى، مۇئاۋىن كەنت

باشلىقى، كەنت باشلىقى، كەنت پارتىيە ياچېيكسىنىڭ

سېكرېتارى دېگەندەك خىزمەتلەر بىلەن 22 يىلنى ئۆتكۈزگەن

مىجىت ئېلى ھەربىر مۇساپىنى بىرمۇبىر ئەسلەپ چىقتى . مىجىت

ئېلىنىڭ خىزمەت ھاياتىدا كەنت خەلقى ئۈچۈن بۇنداق

ئۆخلىماي ئاتقۇزغان تاڭلىرىنى ساناپ تۈگەتكىلى بولمايتتى . ئۇ

قانداق شەرەپلەرگە ئېرىشسۇن، ھامان ئۆزىنىڭ قىلغانلىرىنى

ئاز، پارتىيە، ھۆكۈمەتنىڭ، خەلق ئاممىسىنىڭ بەرگەنلىرىنى

كۆپ دەپ قارايتتى . يەنە ئىشلەشكە، يېڭى نەتىجە يارىتىشقا

تىرىشاتتى . مانا بۈگۈن شۇ تىرىشچانلىق ئۇنى يۈكسەك شەرەپكە

ئائىل قىلدى .

مىجىت ئېلى بېيجىڭغا قاراپ يولغا چىقتى . كەنت خەلقى

ئاجايىپ داغدۇغا بىلەن ئۈزىتىپ قويدى . يېزا، ناھىيە، ۋىلايەت

رەھبەرلىرى ئايرودۇرۇمغىچە ئۈزىتىپ باردى . ئۈرۈمچىگە بارغاندا

ئاپتونوم رايونىنىڭ رەھبەرلىرى قىزغىن كۈتۈۋالدى . پارتىيە

مەركىزىي كومىتېتى سىياسىي بىيۇروسىنىڭ ئەزاسى، ئاپتونوم

رايونلۇق پارتكومنىڭ شۇجىسى ۋاڭ لېچۈەن مىجىت ئېلىنى

قوبۇل قىلىپ تەبرىكلىدى ۋە ئۇنىڭ ئىشلىگەن خىزمەتلىرىگە يۇقىرى باھا بەردى.

ئۇلۇغ پايتەخت بېيجىڭ بەستلىك كەلگەن، بېشىغا چىمەن دوپپا كىيگەن، گۆھەر زېمىن شىنجاڭدىن، يەنى تەكلىماكاننىڭ غەربىي قىرغىقىدىن كەلگەن بۇ ئاساسىي قاتلامنىڭ جاپاكىشىنى قىزغىن، خۇش پېئىللىق بىلەن كۈتۈۋالدى. ئازسانلىق مىللەت پارتىيە ياچىيكا سېكرېتارى — بوياقچىغىلىنىڭ باتۇر ئوغلانى مىجىت ئېلىنى قوينغا ئالدى. مىجىت ئېلىنىڭ خۇشاللىقىنى تەسۋىرلەپ بولمايتتى. ئۇ ھەر بىر نەرسىگە ئاجايىپ زوقمەنلىك بىلەن قارايتتى. تىيەنئەنمېن مەيدانى ئۇنىڭغا ۋەتەننىڭ شۇ قەدەر پاساھەتلىك ئىكەنلىكىنى ئەسلىتسە، نەچچە مىڭ پەلەمپەي بىلەن كۆككە ئۆرلىگەن، يىراققا سوزۇلغان سەددىچىن سېپىلى ۋەتەننىڭ قۇدرىتىنى نامايان قىلىپ تۇراتتى.

1996- يىل 6- ئاينىڭ 21 - كۈنى مىجىت ئېلى مەملىكەتنىڭ ھەرقايسى جايلىرىدىن كەلگەن 12 نەپەر مۇنەۋۋەر كومپارتىيە ئەزاسى بىلەن جۇڭنەنخەينىڭ خۇەيرېنتاڭ زالىدا باش شۇجى، دۆلەت رەئىسى، مەركىزىي ھەربىي ئىشلار كومىتېتىنىڭ رەئىسى جياڭ زېمىننىڭ قوبۇل قىلىشىغا ئېرىشتى.

باش شۇجى جياڭ زېمىن شىنجاڭدىن كەلگەن ئۇيغۇر يىگىتى مىجىت ئېلى بىلەن كۆرۈشكەندە، ئۇنىڭغا قاراپ ئىللىق كۈلۈمسىرىدى، بېشىنى لىڭشىتىپ رازىمەنلىكىنى بىلدۈردى. مىجىت ئېلىنىڭ باش شۇجىنىڭ قولىنى تۇتقان قولى ھاياجاندىن تىترەپ كەتتى، تىلى گەپكە كەلمەي قالدى. شۇنداقتىمۇ ئۇ :

— باش شۇجى، ياخشىمۇسىز؟ — دېيەلدى.

مەركىزىي كومىتېت تەشكىلات بۆلۈمىدىكى يولداشلار باش شۇجى جياڭ زېمىننىڭ يوليورۇقى بويىچە مەملىكەت بويىچە مۇنەۋۋەر كومپارتىيە ئەزاسى بولغان 12 نەپەر يولداشنى بېيجىڭ سانائەت رايونىنى ئېكسكۇرسىيە قىلىشقا تەشكىللىدى. مەجىت ئېلى بېيجىڭ سانائەت رايونىنى كۆرۈپ قاتتىق ھاياجانلاندى. ئۇ بۇ چاغدا مۇنداق تەكلىپ بەردى: «مېنىڭ بۇ يەردە يېزا ئىگىلىك رايونلىرىنى كۆرگۈم بار. چۈنكى، بىزنىڭ ئۇ يەرلەر نامرات يېزا ئىگىلىكى رايونى، بىزنىڭ بېيجىڭدىكىدەك سانائەتنى راۋاجلاندۇرۇش ئىمكانىيىتىمىز يوق. بىز بۇ يەردە يېزا ئىگىلىك رايونلىرىنى كۆرسەك، ياخشى تەجرىبە توپلىساق، ئۆگەنسەك بولاتتى.» مەركىزىي كومىتېت تەشكىلات بۆلۈمىدىكىلەر مەجىت ئېلىنىڭ تەكلىپىنى ئاڭلاپ: — بولىدۇ، بۇ ئارزۇيىڭىزنى قاندۇرۇشقا بولىدۇ، — دەپ جاۋاب بەردى.

ئۇلار بېيجىڭ سانائەت رايونىنى ئېكسكۇرسىيە قىلىپ بولغاندىن كېيىن، بېيجىڭنىڭ فاڭشەن رايونىدىكى يېزا ئىگىلىك، ئورمانچىلىق، پارنىك سەي - كۆكتاتچىلىق تەرەققىيات رايونلىرىنى ئېكسكۇرسىيە قىلدى. مەجىت ئېلىنىڭ ئارزۇسىمۇ ئەمەلگە ئاشتى. فاڭشەندىكى يېزا ئىگىلىك، چارۋىچىلىق، سەي - كۆكتاتچىلىق بازىسى مەجىت ئېلىنى ھاڭ - تاڭ قالدۇردى. ئۇ كۆزىگە ئىشەنمەيلا قالدى. ئۇ بوياقچىغىلدا قىلغانلىرى بىلەن بۇ يەردىكى ئىشلارنى سېلىشتۇرۇپ كۆرۈپ، ئۆزىنى ھېچ ئىش قىلمىغاندەك، بۇ شان - شەرەپكە لايىق ئەمەستەك ھېس قىلدى. فاڭشەندىكى زامانىۋى يېزا ئىگىلىك، زامانىۋى چارۋىچىلىق، زامانىۋى كۆكتاتچىلىق مەجىت ئېلىنىڭ

تەپەككۈرنى قاناتلاندۇردى، دىلنى يورۇتتى، كۆزنى ئاچتى. مەجىت ئېلى بېيجىڭدىن كەلمەي تۇرۇپلا بوياقچىغىغا بارغاندىن كېيىن قىلماقچى بولغان نۇرغۇن ئىشلىرىنى بىر-بىرلەپ كۆڭلىگە پۈكتى. ئۇنىڭ كۆڭلىگە تەرەققىياتتىن ئىبارەت بىر ئۇلۇغ سېپىما تېخىمۇ چىڭ ئورنىدى، دىلىدا بولسا شۇنداق بىر كۈي تېخىمۇ كۈچلۈك جاراڭلاشقا باشلىدى.

مائارىپ — بوياقچىغىلنىڭ بايلىقى

مەجىت ئېلى كۆكتاتچىلىق بىلەن شۇغۇللىنىش، بورداقچىلىقنى تەرەققىي قىلدۇرۇش، ئۇرۇق سورتلىرىنى سىناق قىلىپ يېتىشتۈرۈش، ئىلمىي تېرىقچىلىقنى ئومۇملاشتۇرۇش داۋامىدا پەن - تېخنىكىنىڭ قۇدرەتلىك كۈچىنى تونۇپ يەتتى، شۇنىڭ بىلەن بىرگە پەن - تېخنىكا بىلەن قوراللىنىشتا مائارىپقا تايانماي بولمايدىغانلىقىنى چوڭقۇر ھېس قىلدى. بۇنىڭدىن كېيىنكى تەرەققىيات، سوتسىيالىستىك زامانىۋىلاشتۇرۇش، سوتسىيالىستىك ئىناق جەمئىيەت قۇرۇش، سوتسىيالىستىك ھاللىق جەمئىيەت بەرپا قىلىشتا مائارىپنىڭ ئىنتايىن مۇھىم ئورۇندا تۇرىدىغانلىقىنى جەزملەشتۈردى. مۇشۇ ئىشلار قاتارىدا چاڭ شۆ شياڭنىڭ كۆكتات تېرىش تېخنىكىسى، سۇلتان مامۇتنىڭ بۇغداي ۋە كېۋەز ئۇرۇقلىرىنى يېتىشتۈرۈش تېخنىكىسى، سۇلياۋ يوپۇق يېپىپ كېۋەز تېرىش تېخنىكىسى قاتارلىقلاردىن بىلىمنىڭ، پەن - تېخنىكىنىڭ، مائارىپنىڭ كۈچىنى كۆرۈپ يەتتى. ئۇ بېيجىڭدا كۆرگەن تەرەققىياتلارنىڭمۇ مائارىپتىن كەلگەنلىكىنى تونۇغانىدى. ئۇ مۇشۇ ئىشلارنى ئويلىغىنىدا، ئۆزىنىڭ كۆپ ئوقۇيالمىغىنى، يەنە نۇرغۇن

كشىلەرنىڭمۇ ياخشى ئوقۇيالمىغىنىنى كۆز ئالدىغا كەلتۈردى. ئۇ مەيلى كىم بولسۇن، بۇنىڭدىن كېيىن بالىلارنى ياخشى ئوقۇتۇشى، كىم كەنت رەھبىرى بولسۇن، ئۆز يۇرتىدىكى ھەربىر بالىنى ياخشى ئوقۇتۇشى كېرەك، شۇ چاغدىلا دېھقان قەد كۆتۈرەلەيدۇ. دېھقانمۇ بىلىملىك، ئەقىللىق بولۇشى، ھەربىر ئىشنى بىلىپ قىلالايدىغان، ۋايىغا يەتكۈزۈپ، سىرىنى ئېچىپ تۇرۇپ قىلالايدىغان بولۇشى كېرەك، بۇ مائارىپ ئارقىلىق بارلىققا كېلىدۇ، دەيتتى.

1996 - يىلىغا كەلگەندە كەنتتىكى دېھقانلارنىڭ كىشى بېشى كىرىمى 1042 يۈەنگە يېتىپ، 1978 - يىلىدىكى 42 يۈەنگە قارىغاندا 24 ھەسسە ئېشىپ، باي كەنتلەر قاتارىدىن ئورۇن ئالغان بولسىمۇ، لېكىن بىر قىسىم دېھقانلاردا بالىلارنى مەكتەپتە ئوقۇتۇپ ئۇلارنىڭ ۋاقتىنى ئىسراپ قىلغۇچە قوي - كالا باقتۇرۇپ، پۇل تاپقان تۈزۈك، دېگەن قاراش شەكىللىنىپ قالدى ۋە بالىلارنى ھە دېسە، مەكتەپكە ئەۋەتمەيدىغان خاھىش پەيدا بولۇپ قالدى. بۇ چاغدا مىجەت ئېلى ئۆيمۇئۆي بېرىپ ئوقۇغۇچىلارنىڭ ئاتا - ئانىلىرىغا ئىدىيەۋى خىزمەت ئىشلىدى. ئۇ بارغانلا ئۆيدە: «كەنتىمىزدىكى دېھقانلارنىڭ كۆپ قىسمى ساۋاتسىز، خەت تونۇمايدۇ. ئاشلىق، پاختا ساتقان تالوننىڭ قايسىسى ئاشلىقنىڭ، قايسىسى پاختىنىڭ ئىكەنلىكىنىمۇ ئايرىپ بېرەلمەيدۇ. مانا بۇ ئوقۇمىغاننىڭ زىيىنى. كۆكتات تېرىش، پەرۋىش قىلىش، ئۇرۇق يېتىشتۈرۈش، كېۋەز مەھسۇلاتىنى ئاشۇرۇش قاتارلىق ئىشلارنىڭ ھەممىسى ھازىر پەن - تېخنىكىنىڭ، بىلىمنىڭ كۈچى بىلەن بولۇۋاتىدۇ، بىلىم بولمىسا، بۇنىڭدىن كېيىن كۈن كەچۈرگىلى بولسىمۇ، لېكىن ياخشى كۈن كەچۈرگىلى بولمايدۇ. سىلەر كۆز

ئالدىڭلاردىكى ئازغىنا مەنپەئەتنى كۆزلىسەڭلار بولمايدۇ. بالىلىرىمىز ئوقۇسا كادىر بولامتى دەيسىلەر، بۇ ئەڭ قاملاشمىغان گەپ. نۇرغۇن ئۇلۇغ ئادەملەر يېزىدىن چىققان. بىزنىڭ بالىلىرىمىز ئۇلۇغ بولۇپ كەتمىسۇمۇ، كەنتىمىزنىڭ، يېزىمىزنىڭ بىلىملىك، ياراملىق ئادەملىرى بولالسا، بۇ بىزنىڭ كۈتكىنىمىزدەك ئىش بولغان بولىدۇ. شۇنىڭ ئۆزى كادىر بولغاندىن ئەۋزەل. بالىلارنى ئوقۇتايلى. ئۇلار بىزگە ئوخشاش كەتمەن چېپىپ نان يەيدىغان ئەمەس، گەپ قىلىپ، تېخنىكىسىنى ئىشقا سېلىپ نان تېپىپ يەيدىغان چاڭ شۆشياڭدەك بولسۇن! » دەيدۇ.

ئۇ رەھبەر بولغاندىن تارتىپلا مائارىپ ئىشلىرىنى باشقا خىزمەتلەرگە ئوخشاشلا مۇھىم ئورۇنغا قويدى. شۇڭا ئۇ ھەمىشە مەكتەپتە ئوقۇتقۇچىلارنىڭ، مەھەللىلەردە بالىلارنىڭ نېمە ئىش قىلىۋاتقانلىقىنىڭ پېيىدە يۈرەتتى. ئۇ ھەپتىدە بىر - ئىككى نۆۋەت كەنت باشلانغۇچ مەكتىپىگە كىرەتتى، ئوقۇتقۇچى - ئوقۇغۇچىلارنى يوقلاپ، مەكتەپ رەھبەرلىرى بىلەن سۆزلىشىپ، ئوقۇغۇچىلارنىڭ مەكتەپكە كېلىش ئەھۋالى، ئوقۇش - ئوقۇتۇش ئىشلىرى ھەمدە مەكتەپكە كەلمىگەن ئوقۇغۇچىلارنىڭ تىزىملىكى قاتارلىقلارنى سۈرۈشتە قىلىپ، قىيىنچىلىقلارنى سوراپ، ھەل قىلىشقا تېگىشلىك مەسىلىلەر بولسا ۋاقتىدا ھەل قىلاتتى. مەكتەپكە كەلمىگەن ئوقۇغۇچىلارنىڭ ئۆيلىرىگە بېرىپ، ئاتا - ئانىسى بىلەن سۆھبەتلىشىپ، ئۇلارنىڭ يولىنى شەرتلىرىنى كەسكىن رەت قىلىپ، بالىنى مەكتەپكە ماڭدۇراتتى، كېيىن ئۇ بۇ ئىشتا تۈزۈم ۋە تەدبىر بېكىتىپ قاتتىق ئىجرا قىلدى ھەمدە ئۆزى قول سېلىپ ئىشلەپ، ئاتا - ئانىلارنىڭ بالا ئوقۇتۇشتىكى قاتماقلىقىنى تەلتۈكۈس يوقاتتى.

مجىت ئېلى كەنت باشلىقى بولغاندىن باشلاپلا كەنت باشلانغۇچ مەكتىپىگە ياردەم قولىنى سۇنۇشقا باشلىغانىدى. ئۇ بىرقانچە يىلدىلا ئۆز يېنىدىن 26 مىڭ يۈەندىن ئارتۇق پۇل سەرپ قىلىپ مەكتەپكە ئوقۇتۇش ئەسلىھەلىرى، نامرات ئوقۇغۇچىلارغا كىيىم-كېچەك، كىتاب - دەپتەر ئېلىپ بەردى. مجىت ئېلى ئوقۇتقۇچىلارغىمۇ كۆڭۈل بۆلەتتى. ئۇ ياخشى ئىشلىگەن، تۆھپىسى ئالاھىدە بولغان ئوقۇتقۇچىلارنى تەقدىرلەش، مۇكاپاتلاشنى ئۈزۈپ قويمىدى. قىش كۈنلىرى ھەربىر ئوقۇتقۇچىغا 500 كىلوگرامدىن كۆمۈر ياردەم قىلدى. كەنت مەكتىپىدە ئىشلەۋاتقان ۋاقىتلىق ئوقۇتقۇچىلارغا دۆلەت بەرگەن ئىش ھەققىدىن باشقا، ھەر ئايدا كەنت مالىيەسىدىن 30 يۈەندىن تولۇقلىما بەردى. ھەر يىلى 8- ئاينىڭ 14- كۈنىنى «ئوقۇغۇچىلارغا يوللۇق تۇتۇش كۈنى» قىلىپ بېكىتىپ، ياشلارنىڭ يۇقىرىغا ئۆرلەپ ئوقۇشىغا ئىلھام بەردى. شۇنداق كۈنلەردە بوياقچىغىلىنىڭ كەنت قورۇسى لىققىدە ئادەم بىلەن تولاتتى. داقا-دۇمباقلار چېلىناتتى، ناخشا-ئۇسسۇل ئەۋجىگە كۆتۈرۈلەتتى. ئالىي مەكتەپلەرگە، ئوتتۇرا تېخنىكوملارغا ئىمتىھان بېرىپ ئۆتكەن ئوقۇغۇچىلارنىڭ ۋە ئۇلارنىڭ ئاتا-ئانىلىرىنىڭ مەيدىلىرىگە قىزىلگۈللەر تاقىلاتتى. ھەربىر ئالىي مەكتەپ ئوقۇغۇچىسىغا كەنت مالىيەسىدىن 1000 يۈەن، ئوتتۇرا تېخنىكومغا ئىمتىھان بېرىپ ئۆتكەن ھەربىر ئوقۇغۇچىغا 500 يۈەندىن ئوقۇش ياردەم پۇلى بېرىلەتتى. ناھىيەگە كىرىپ تولۇق ئوتتۇرىدا ئوقۇيدىغان ئوقۇغۇچىلارنىڭ يىللىق كىرىپ-چىقىش كىرا چىقىمى بېرىلەتتى. «ئوقۇغۇچىلارنى ئۈزۈتىش كۈنى» پائالىيىتى ۋە ئوقۇغۇچىلارغا قىلىنغان ياردەم پۈتۈن كەنت خەلقىنىڭ شادلىقىنى ئەۋجىگە كۆتۈرەتتى. مەيدىسىگە

قىزىلگۈل تاقىغان ئاتا - ئانىلار يۇرتداشلىرى، ئۇرۇق - تۇغقانلىرى ئارىسىدا پەخىرلەنسە، ياخشى ئوقۇپ، ئىمتىھاندىن ئۆتۈپ ئالىي مەكتەپكە بېرىش ئالدىدا تۇرغان ئوقۇغۇچىلار كەنتنىڭ بۇ خىل غەمخورلۇقىدىن سۆيۈنەتتى. بۇنى كۆرگەن تۆۋەن يىللىقلاردا ئوقۇۋاتقان ئوقۇغۇچىلارنىڭ ئاتا-ئانىلىرىمۇ بالىلىرىنى ياخشى ئوقۇشقا ئۈندەيتتى، بالىلارمۇ ياخشى ئوقۇپ، ئىمتىھاندىن ئۆتۈپ گۈل تاقاشنى ئارزۇ قىلىشتى. بوياقچىغىل كەنتى مۇشۇ خىل ئوقۇتۇش، ئوقۇشقا ياردەم بېرىش داۋامىدا بۇ تۈرگە 400 مىڭ يۈەندىن ئارتۇق پۇل سەرپ قىلدى.

مىجىت ئېلىنىڭ كۆپ تەرەپلىمە تىرىشچانلىقى بىلەن بوياقچىغىل كەنتىدە ئوقۇش يېشىدىكى بالىلارنىڭ مەكتەپكە كىرىش نىسبىتى %100 بولۇش، كەنت مائارىپىنىڭ ئومۇملىشىشى ھەر يىلى %100 بولۇش، بوياقچىغىل كەنتىدىن يېزىلىق تولۇقسىز ئوتتۇرا مەكتەپكە بېرىپ ئوقۇيدىغانلارنىڭ سانى %100 بولۇش ئىشقا ئاشتى. بوياقچىغىلدىن ئالىي مەكتەپ، ئوتتۇرا تېخنىكوملارغا ئوقۇشقا بارىدىغان ئوقۇغۇچى يىلدىن - يىلغا كۆپەيدى. ئوتتۇرا - باشلانغۇچ مائارىپىنى ئومۇملاشتۇرۇش، ئوتتۇرا تېخنىكوم ۋە ئالىي مەكتەپلەرگە ئوقۇغۇچى ئەۋەتىش جەھەتتە بوياقچىغىل يېزا بويىچە بىرىنچى ئورۇنغا ئۆتتى.

مانا بۈگۈن بۇ كەنتتىن چىققان كۆپ ساندىكى ئالىي مەكتەپ ۋە ئوتتۇرا تېخنىكوملارنى پۈتكۈزگەن ئوقۇغۇچىلار ھەرقايسى جايلاردا ئىشلەپ، پاراسىتىنى ئىشقا سېلىپ، جەمئىيەت ئۈچۈن، بوياقچىغىلنىڭ تەرەققىياتى ئۈچۈن تەر ئاققۇزۇپ كۈرەش قىلىۋاتىدۇ. بوياقچىغىل ئۇلاردىن پەخىرلىنىدۇ، ئىپتىخارلىنىدۇ!

ھەممە كەلگۈسى ئەۋلادلار ئۈچۈن

مىجىت ئېلى بېيجىڭدىن قايتىپ كەلگەندىن كېيىن تېخىمۇ ئالدىراش بولۇپ كەتتى. كەنتكە كېلىدىغان رەھبەرلەر، ئېكسكۇرسىيەچىلەرنىڭ ئايىغى ئۈزۈلمەيتتى. ئۇلارنىڭ مۇددىئا - مەقسىتى مىجىت ئېلىنىڭ قانداق قىلىپ نامرات كەنتنى باي كەنتكە ئايلاندۇرغانلىق تەجرىبىسى، مەملىكەت بويىچە مۇنەۋۋەر كومپارتىيە ئەزاسى بولۇشتىكى ئىلغارلىقىنى بىلىش، ئۆگىنىش ئىدى. بۇ ئىشلار قاتارىدا يەنە ئالىي مەكتەپ ۋە ئوتتۇرا تېخنىكوملارغا بارىدىغان ئوقۇغۇچىلارنىڭ ئوقۇشىغا ياردەم بېرىش تۈزۈمىنى يولغا قويۇش ھەققىدىكى يېڭى ئىشمۇ بار ئىدى، نۇرغۇن كىشىلەر بۇ ئىشقا بەكلا قىزىقتى، بۇ ھەقتە شۇنچىلىك قېتىرقىنىپ سورايتتى، يازاتتى، ئىشلارنى ئۆز كۆزى بىلەن كۆرگۈسى كېلەتتى. بىراق، كەنت باشلانغۇچ مەكتىپىنىڭ ئوقۇتقۇچى - ئوقۇغۇچىلىرىدىن باشقا، كۆرسەتكۈدەك تۈزۈكرەك دىدارى يوق ئىدى. كەنت قورۇسىنىڭ يېنىدىكى 20 - ئەسىرنىڭ 70 - يىللىرىدا خام خىش بىلەن سېلىنغان ئۈچ سىنىپ، بىر ئىشخانا سۇۋاقلىرى چۈشۈپ كونىراپ كەتكەن ھالەتتە تۇراتتى. مىجىت ئېلى بۇنىڭغا قاراپ تۇرسا بولمايتتى، ئۇ: «مەكتەپ ھەركىمگە ۋىللىدە كۆرۈنىدىغان جاي بولۇشى كېرەك» دەپ ئويلىدى. ئۇ بەزىدە «بويىنى قىسىپ» تۇرغان باشلانغۇچ مەكتەپكە قاراپ ئېغىر تىنىپ قوياتتى. ناھىيە، ۋىلايەت، ئاپتونوم رايون بويىچە بېيىش ئۈلگىسى بولغان كەنتنىڭ مەكتىپى مۇشۇنداق تۇرسا، ئۇلارنى بېيىدى، مائارىپنى قوللىدى دېگىلى بولامدۇ؟

1997-يىلى شياڭگاڭ ۋەتەن قوينغا قايتىپ كەلدى، جۇڭخۇا مىللەتلەرنىڭ 100 يىللىق ئار - نومۇسى يۇيۇلدى. ھەممىلا جايدا ئەمەلىي ھەرىكەتلەر بىلەن بۇ قۇتلۇق كۈننى كۈتۈۋېلىۋاتقان مۇشۇنداق پەيتتە، بوياقچىغىلنىڭ يېڭىدىن سېلىنغان باشلانغۇچ مەكتەپ قۇرۇلۇشىنىڭ پۈتۈش مۇراسىمىمۇ باشلاندى. كەنت مالىيەسىدىن 460 مىڭ يۈەن ئاجرىتىلىپ يېڭىدىن ئىككى قەۋەت قىلىپ سېلىنغان بۇ مەكتەپ قورۇسىدا ئۆلچەملىك سىنىپ، ئىشخانا، ئېلېكترلەشكەن ئوقۇتۇش ئۆيى، تەجرىبىخانا، ئاشخانا، كۆڭۈل ئېچىش ئورنى، تەنتەربىيە مەيدانى بار ئىدى. سىنىپ، ئىشخانىلىرى پار بىلەن ئىسسىتلاتتى. سىنىپ، ئىشخانىلارنىڭ جوزا-ئورۇندۇقلىرىمۇ يېڭىدىن سەپلەندى.

مەكتەپ قورۇسى پۈتكەن كۈنى بوياقچىغىل كەنتى ئاجايىپ شاد-خۇراملىققا چۆمدى. مەكتەپ قورۇسى پۈتكەنلىكىنى تەبرىكلەپ چېلىنغان داقا-دۇمباق ساداسى بوياقچىغىلنىڭ ئاسمىنى لەرزىگە سالدى. تەبرىكلەش مۇراسىمىغا كەلگەن ناھىيە، يېزا مائارىپ مەمۇرىي تارماقلىرىنىڭ رەھبەرلىرى مەكتەپنى كۆرگەندىن كېيىن تولىمۇ سۆيۈندى، ئۇلار مەجىت ئېلىنىڭ ئۆز كۈچىگە تايىنىپ، ئىقتىسادچىللىق بىلەن كەنت باشقۇرۇپ، يېزا مائارىپى ئۈچۈن ناھايىتى ياخشى بىر ئىش قىلىپ بەرگەنلىكىنى قۇتلۇقلىدى. ئۇنىڭ دۆلەتكە تايىنىۋالماي، ئۆز كەنتىنىڭ مەكتەپ قورۇسىنى يېڭىلاپ سېلىش، بوياقچىغىل پەرزەنتلىرىنى ياخشى ئوقۇش ئىمكانىيىتىگە ئىگە قىلىش ئۈچۈن قوشقان تۆھپىسىگە ئاپىرىن ئېيتىشتى.

مەكتەپنىڭ يېڭى قورۇسىنىڭ پۈتكەنلىكىنى تەبرىكلەش

مۇراسىمغا كەلگەن كىشىلەرنىڭ كۆزلىرىدە شادلىق نۇرى جىلۋىلىنەتتى. ئۇلار شياڭگاڭنىڭ ۋەتەن قوينىغا قايتىپ كەلگەنلىكى بىلەن كەنتتە يېڭى مەكتەپ سېلىنغانلىقىنى بىرلىكتە تەبرىكلدى. مەجىت ئېلىنىڭ يەنە بىر پىلانى بار ئىدى. ئۇ بۇ پىلانىنى مۇناسىۋەتلىك رەھبەرلەرگە، مائارىپ تارماقلىرىدىكى يولداشلارغا تەكرار دېدى. بىر قېتىم ئۇ يېزا باشلىقىغا:

— مەن خەنزۇ تىل - يېزىقىنى بىلمەي بەك قىيىنالىدىم، ھەر قېتىم باشقا ۋىلايەتكە، ئۈرۈمچىگە، بېيجىڭغا يىغىنغا، ئېكسكۇرسىيەگە بارسام، تىل ئۇقماي ئىچىم سىقىلىدۇ، بۇ كۈن كېلەچەكتە باشقىلارنىڭمۇ بېشىغا كېلىدۇ. شۇڭا، مەن كەنتىمىزدە خەنزۇ تىلىدا دەرس ئۆتىدىغان بىر سىنىپ پەيدا قىلايمىكەن دەيمەن، — دېگەنىدى، يېزا باشلىقى ئۇنى قوللىدى. شۇنىڭ بىلەن ئۇ كەنت باشلانغۇچ مەكتىپىنىڭ يېڭى قۇرۇلۇشى پۈتۈپ ئوقۇش باشلانغاندا «قوش تىل» ئوقۇتۇش سىنىپىدىن بىرنى تەسىس قىلدى. مانا بۇ قەشقەر ۋىلايىتى تارىخىدىكى كەنت دەرىجىلىك تۇنجى «قوش تىل» ئوقۇتۇش سىنىپى بولۇپ قالدى. بۇ ۋىلايىتىمىز بويىچە تۇنجى ئىش بولۇپ، ئالاقىدار تارماقلارنىڭ قىزغىن قوللىشىغا ۋە ياردەم بېرىشىگە ئېرىشتى.

مەجىت ئېلىنىڭ ئىلىم سۆيەرلىكى، ئالدىن كۆرەرلىكى مۇئەللىپنى قاتتىق ھاياجانغا سالدى. شۇڭا، ئۇنىڭ كۆڭۈل بەتلىرىگە مۇنداق مىسرالار تىزىلدى:

ياراشقان شان - شەرەپ ساڭا ئەي مەجىت،
ھاياتقا مىڭ پاتمان بەرگەچ كۈچ - قۇۋۋەت.
سەن سالغان ئۇرۇقتىن ئېچىلدى غۇنچە،
ئۆچمەيدۇ ئىزىڭدا نۇر ۋە ھىدايەت!

ئىشلىگەننىڭ يۈزى يورۇق

ئەنگە كەلگەن ئەندىزە

بوياقچىغىلىدا كەنت يوللىرى ياسالغاندىن كېيىن، دېھقانلارمۇ، باشقا جايلاردىن كەلگەن رەھبەر، مېھمانلارمۇ سۆيۈنگەندى. 1994 - يىلىدىن كېيىن كەنت نامراتلىقتىن قۇتۇلدى. قولى پۇل كۆرگەن دېھقانلارنىڭ ئەمدى پىششىق خىشلىق ئۆي سېلىشى تەشەببۇس قىلىندى. مىجىت ئېلى ھەممە ئۆيلەرنى بىر خىل شەكىلدە، كۆپ خىل ئۆلچەمدە سېلىشنى، سۇ، توكلىرى يۈرۈشلەشكەن بولۇشنى ئوتتۇرىغا قويدى. شۇنىڭ بىلەن ئالدىن باي بولغان بىر قىسىم دېھقانلار كونا، خام كېسەك ئۆيلەرنى چىقىپ تاشلاپ، بىر تۇتاش لايىھەلەنگەن كەڭرى، ئازادە ئۆيلەرنى سېلىشقا باشلىدى. بۇ ئۆيلەر مەھەللىلەرنى ئاساس قىلىپ يول بويىغا قاتار قىلىپ سېلىنغانلىقتىن، يەنە بىر يېڭى مەنزىرە بارلىققا كېلىشكە باشلىدى. ئەينى يىللاردا مىجىت ئېلى ئوپال يېزىسى ۋە پەيزاۋات ناھىيەسىدە قاتتىق يەر تەۋرىگەندە، نەق مەيدانغا بېرىپ ئەمەلىي ئەھۋالنى ئۆز كۆزى بىلەن كۆرگەندى. شۇڭا ئۇ يېڭىدىن سېلىنغان ئۆيلەرنىڭ ئۇلغا پۇختا ئىشلەش، پىششىق خىشنى سۇغا تويۇندۇرۇش، توپا - قۇمغا سېمونتتى ئۆلچەملىك ئارىلاشتۇرۇش توغرىسىدا تەلەپنى قاتتىق قويدى. شۇنىڭ

بىلەن پىلان بويىچە 1995 - يىلى ئاز بىر قىسىم ئالدىن بېيىغان دېھقان ئاھالىسى، 1996 - يىلى كەنت ئاھالىسىنىڭ يېرىمى، 1997 - يىلى كەنت ئاھالىسىنىڭ زور كۆپ قىسمى يېڭى ئۆيگە كۆچۈپ چىقتى. بوياقچىغىدا يېڭىچە ئولتۇراق ئۆي ئەندىزىسى بارلىققا كەلدى. ئاھالىلەرنىڭ ئىچىملىك سۈيى، ئېلېكتر توكلىرى يۈرۈشلەشتى، تەشۋىق - تەربىيە ئېلىپ بېرىش ئوڭايلاشتى. تۇرمۇش قۇلايلاشتى.

شۇ چاغدا يەنە ھېلىقى 88 نامرات ئائىلىدىن بىر قىسمى يېڭى ئۆيگە كۆچۈپ چىقالمىدى. يېڭى ئۆيلەر كەنتكە ھۆسن قوشقان بولسا، ئېتىزلىقنىڭ ئۆيەر - بۇيىرىدە قېپقالغان، ئۆرۈلۈپ چۈشەيلا دەپ قالغان كونا ئۆيلەر كەنتنىڭ ئوبرازىغا تەسىر يەتكۈزۈپلا قالماي، يەرلەرنى ساللاشتۇرۇشقا تەسىر يەتكۈزدى. پەيزاۋاتتىكىدەك يەر تەۋرەش ئاپىتى يۈز بېرىپ قالسا، ئەڭ ئاۋۋال ئۆرۈلۈپ چۈشىدىغىنى شۇ كونا ئۆيلەر، ھاياتى خەۋپكە ئۇچرايدىغىنى شۇ ئاجىز، مېيىپ، تۇل خوتۇن، يېتىم ئوغۇللار بولاتتى.

مىجىت ئېلى ئۇلارنىڭ ئۆي سېلىش مەسلىسىدە كەنت خىش، سىمونت ياردەم قىلىش، ياغاچ، بورا، قومۇشلارنى پارتىيە ئەزالىرى ياردەم قىلىش، كەنت ئەزالىرى «خالىس ئەمگەك كۈنى» دە ئىشلەپ بېرىش، تامچى، ياغاچچىلارنىڭ ئىش ھەققىنى ئۆي ئىگىسى بېرىشتەك ياردەم تەدبىرىنى ئوتتۇرىغا قويۇپ، 30 نەچچە ئائىلىنىڭ ئۆي سېلىش مەسلىسىنى ھەل قىلدى. مىجىت ئېلى ئىككى ئائىلىنىڭ ئۆيىنى ئۆزى مەبلەغ چىقىرىپ سېلىپ بەردى.

شۇنداق قىلىپ، ھازىر رايونىمىزدا يولغا قويۇلۇۋاتقان ۋە جىددىي ئېلىپ بېرىلۋاتقان «يەر تەۋرەشكە چىداملىق ئولتۇراق

ئۆي سېلىش» تىن ئىبارەت ئەل راىي قۇرۇلۇشى بويىچىغىل كەنتىدە 1997 - يىلىنىڭ ئاخىرىدا ئومۇميۈزلۈك ئەمەلگە ئېشىپ، بويىچىغىل كەنتى ۋىلايەت ۋە ئاپتونوم رايونىمىز بويىچە ئۆيلەر رەتلىك، بىر خىل ئۆلچەمدە، يەر تەۋرەشكە چىداملىق قىلىپ سېلىنغان، سوتسىيالىستىك يېڭى يېزا ئەندىزىسىنى يەنە بىر قېتىم ۋۇجۇدقا كەلتۈرگەن تۇنجى كەنت بولۇپ قالدى. رەتلىك، بىرخىل ئۆلچەمدە سېلىنغان ئۆيلەرگە قاراپ بويىچىغىللىقلار پەخىرلەنسە، سىرتتىن كەلگەنلەر بۇ ئۆيلەرنى كۆرۈپ ھەيران قېلىشتى. بەزىلەر!

— مىجىت ئېلى ھەقىقەتەن پاراستى بار ئادەم ئىكەن، ئەقلىگە بارىكالا، — دېسە، يەنە بەزىلەر:

— بويىچىغىلنىڭ باي ئىكەنلىكى مانا ئەمدە ئۆزىنى كۆرسىتىپتۇ، — دېيىشتى.

مىجىت ئېلى زامانىۋى تۇرمۇش شەكلىنىڭ تۇنجى بىخلىرىنى بويىچىغىلدىن ئىبارەت مۇشۇ زېمىندا چوقۇم بارلىققا كەلتۈرگىلى بولىدۇ دەپ قارايتتى. نۇرغۇن نەرسە ئالدى بىلەن يېزىدا مەۋجۇت بولىدۇ، ئاندىن ئۇ شەھەرگە مەركەزلىشىپ، قېلىپلىشىپ، ئۆلچەمگە كېلىدۇ، بۇ شارائىتقا باغلىق. بىزدە شارائىت يېتەرسىز، بىراق شەھەردە قىلغان ھەرقانداق ئىشنى كېچىكىپ بولسىمۇ يېزىدا قىلغىلى بولىدۇ، تەرەققىي قىلدۇرغىلىمۇ بولىدۇ دەپ قارايتتى. شۇنداق ئېيتىشقا بولىدۇكى، شارائىت نۇرغۇن نەرسىنى چەكلەپ تۇرسىمۇ، ئۇنى بويىسۇندۇرغىلى، ئۆزىنىڭ ئەمەلىيىتىگە ئۇيغۇنلاشتۇرغىلى بولىدۇ. مىجىت ئېلى مانا مۇشۇنداق قىلغان ئادەم. ئۇ تىرىشچانلىقى ۋە ئەقىل - پاراستى ئارقىلىق، ناچار شارائىتنى ئۆز يېرىنىڭ ئەمەلىيىتىگە ماس ھالدا ئۆزگەرتتى. بۇ جەرياندا

ئۇ ئۆزىنىڭ ئىقتىدارىغا تاياندى ۋە باشقىلاردىن ئۈلگە، ئىلھام ئالدى. سوتسىيالىستىك يېڭى يېزا بەرپا قىلىش قۇرۇلۇشى داۋامىدا ئۇ كۆپ تەرەپتىن ئۆزىنىڭ ئەمەلىيىتىنى، ئېھتىياجىنى چىقىش قىلدى، پۇرسەت ۋە شارائىتىنى تەتبىقلىدى. كەنتتىكى دېھقانلارنىڭ ئۆيلىرى پۈتكەندىن كېيىن، توك تارقىتىش شىركىتى بىلەن ئالاقىلىشىپ، يېڭى ئۆيلەرگە توك تارتقۇزدى. تېلېگراف شىركىتى بىلەن ئالاقىلىشىپ، ھەممە ئۆيگە تېلېفون ئورناتقۇزدى. بۇ ئىش بىلەن بوياقچىغىل كەنتىدە جىنچىراغ يوقالدى، ئۆي - ئۆيلەردە خۇش خەۋەر، سودا - سېتىق ئۇچۇرلىرى قاينىدى. بوياقچىغىلنىڭ يېڭى يېزا بەرپا قىلىش ئەندىزىسى يىراق - يېقىندىكىلەرنىڭ كۆرۈش نۇقتىسى، ئەندىزە ئالدىغان نۇقتىسىغا ئايلاندى.

خەير - خوش، قۇرتلۇق كۆللەر

مىجىت ئېلى كەنتتىكى ئۆيلەرنى يول بويىغا يۆتكەپ، يېڭىلاپ سېلىپ بولغاندىن كېيىن، كەنت يوللىرىنى ئاسفالىتلاشتۇرۇپ ياساشنى كۆڭلىگە پۈككەندى.

بوياقچىغىلدا سۇ ئادەمنىڭ قېنى بىلەن باراۋەر ئىدى. كۆللەرگە قاچىلىنىۋېلىنغان سۇنى ئادەم بىلەن ھايۋانلار تەڭ ئىچەتتى. ئۇ سۇمۇ يەنە بىر قېتىم سۇ نۆۋىتى كەلگۈچە ئاران يېتەتتى. بەزىدە كۆللەر قۇرتلاپ، قۇرۇپ كېتەتتى. ئۆيلەرنى يېڭىدىن سېلىپ، توك چىراغلارنى يېقىپ، تېلېفونلارنى ئورنىتىپ قويغان بىلەن، ئۇ ئۆيلەردە تۇرۇبا سۈيى يوق ئىدى.

مىجىت ئېلى چوڭقۇر ئويلاندى. ئىچىملىك سۇ مەسىلىسىنى ھەل قىلىش تولىمۇ زۆرۈر ئىدى. ھەرقايسى

جايلاردىن كېلىپ كۆرۈپ كېتىپ بارغان ، سوتسىيالىستىك يېڭى يېزا قۇرۇلۇشىغا ئەندىزە بولغان بۇ ئويلىرىدە سۇ تۇرۇبىسى ، ئىچىدىغان سۇ بولمىسا قانداق بولىدۇ؟ .

مىجىت ئېلى كەنتكە قۇدۇقتىن بىرنەچچىنى كولىتىش ئۈچۈن تۇتۇش قىلدى . ئۇ ئالدى بىلەن يەر ئاستى سۈيىنى ئېنىقلىتىۋېتىش ، بۇنىڭدا ئۈمىد زور بولۇپ ، يەر ئاستى سۈيى مول ، تاتلىق بولۇپ چىقتى . ئۇ ناھىيەلىك سۇ ئىدارىسى بىلەن ئالاقىلىشىپ 970 مىڭ يۈەن چىقىم قىلىپ كەنتكە بىر كۆز قۇدۇق قازدى ۋە كەنت تارىخىدىكى تۇنجى سۇ مۇنارىنى ياساتتى . كەنتتە ئېگىز سۇ مۇنارى قەد كۆتۈردى . بۇ مۇنار ئىسلاھات - ئېچىۋېتىشتىن كېيىن ئۆز تىرىشچانلىقىغا تايىنىپ قەد كۆتۈرگەن بوياقچىغىلىدىكى ئىشچان ئوغۇل - قىزلارنىڭ قەدىنىڭ سىمۋولى بولۇپ قالدى . ئائىلىلەرگە تۇرۇبا ئەكىرىش ئۈچۈن تۇرۇبا ئوربىكى شۇنداق قىزغىنلىق بىلەن كولاندىكى ، قۇرۇلۇش باشلانغان كۈنى بوياقچىغىلىدا يەتتە ياشتىن 70 ياشقىچە ھەممە كىشى قولغا كەتمەن ، گۈرچەك ئېلىپ تۇرۇبا ئوربىكى كولىدى . ھېچ كىشى ھارغىنلىق ھېس قىلمىدى . قاينام - تاشقىنلىق ئەمگەك مەنزىرىسى مىجىت ئېلىنى ئىنتايىن خۇش قىلىۋەتتى .

ئىككى قەۋەتلىك كەنت باشلانغۇچ مەكتىپىنىڭ يېنىدىن ئورۇن ئالغان بۇ سۇ مۇنارى خانئېرىق بازىرى بوياقچىغىل 9 - كەنتى بىلەن 11 - كەنتتىن كېلىپ ئوقۇۋاتقان 400 دىن ئارتۇق ئوقۇغۇچىغا چەكسىز ئىلھام بەخش ئەتتى . ئۆزلىرىنى ياخشى ئوقۇش شارائىتىغا ئىگە قىلغان مىجىت ئېلىنىڭ ئەينى يىللىرى قىلغان «بىزنىڭ ئىشچان قولىمىز بار» دېگەن سۆزى ئۇلارنىڭ قۇلاق تۈۋىدە جاراڭلايتتى .

شۇنداق قىلىپ مېجىت ئېلى كەنتتە قۇدۇق قازدۇرۇپ، سۇ مۇنارى ياسىتىپ، ئائىلىلەرگە سۇ تۇرۇبىسى ئورنىتىپ، كەنتتىكى 272 ئائىلىنىڭ ئىچىملىك سۇ مەسىلىسىنى بىراقلا ھەل قىلىپ، بوياقچىغىللىقلارنىڭ ئەۋلادمۇئەۋلاد لايى سۇ، كۆل سۈيى، توختام سۇلارنى ئىچىپ كەلگەن تارىخىغا خانىمە بەردى. بوياقچىغىللىقلار پاكىز سۇ ئىچەلەيدىغان، شۇنداقلا بۇ سۇدىن پايدىلىنىپ تۇرمۇشنى قۇلايلاشتۇرىدىغان ئىمكانىيەتكە ئىگە بولدى. سۇدىن ئىبارت جان تومۇر ئاساسى بوياقچىغىل دېھقانلىرىنىڭ ۋۇجۇدىغا پاكىزلىق، جاسارەت ۋە پاراسەت ئاتا قىلدى.

راۋان، راۋان، يوللار راۋان!

بوياقچىغىلنىڭ يوللىرى توپىلىق يول ئىدى. كەنتتە سۇ كەلگەن ھامان ھەممە كىشى ئىشك ئالدىلىرىغا سۇ چاچاتتى. سۇ سىڭىپ بولۇشى بىلەن توپا يەنە ئۆرلەيتتى. توپىلىق يول بوياقچىغىلنىڭ ئوبرازىغا تەسىر يەتكۈزۈۋاتقان يەنە بىر ئامىل ئىدى. كەنت ئاھالىلىرىگە ئىچىملىك سۇ تۇرۇبا ئورەكلىرى كولىنىپ، تۇرۇبا كۆمۈلۈپ بولۇنغاندىن كېيىن، مېجىت ئېلى كەنت يوللىرىنى ئۆلچەملىك ئاسفالتلاشتۇرۇش ئىشىغا ئاتلاندى. بوياقچىغىل خەلقى بۇ قۇرۇلۇشقىمۇ ئاكتىپ قاتناشتى. يولنىڭ ئېگىز يەرلىرىنى ئېلىپ، پەس يەرلىرىنى تىندۈرۈپ، كۆۋرۈكلەرنى قايتا چىداملىق قىلىپ سېلىپ چىقتى. بۇ جەرياندا دېھقانلار ئېشەك ھارۋا، تىراكتورلىرىنى ئىشقا سېلىپ توپا، شېغىل توشۇدى. 1999 - يىلى يېڭى جۇڭگۇ قۇرۇلغانلىقىنىڭ 50 يىللىق تويى قۇتلۇقلىنىۋاتقاندا،

بوياقچىغىل خەلقى ئۆزىگە پايدا-مەنپەئەت يەتكۈزىدىغان كەنت يوللىرىنى ياساش ۋە ئاسفالتلاشتۇرۇشتىن ئىبارەت خاسىيەتلىك ئىش ئارقىلىق بۇ توپنى كۈتۈۋېلىشقا ئاتلاندى.

كەنت يوللىرىنىڭ توپا قۇرۇلۇشى تاماملانغاندىن كېيىن، كەنت 100 مىڭ يۈەن پۇل چىقىرىپ چوڭ يول ۋە مەھەللىلەر بىلەن مەھەللىلەر تۇتىشىدىغان 12 كىلومېتىر يولغا ئاسفالت ياتقۇزۇپ، توپىلىق يوللارنى تۈگەتتى. كەنت خەلقى مىجەت ئېلىدىن ئىنتايىن خۇش بولدى. كەنت يوللىرىنى مايلاشتۇرۇشتىمۇ بۇ كەنت قەشقەر يېڭىشەھەر ناھىيەسى بويىچە تۇنجى ئىشنى قىلدى. مانا شۇنىڭدىن كېيىن، بوياقچىغىل كەنتىگە كېلىدىغان ھەر دەرىجىلىك رەھبەرلەر، تەجرىبە ئۆگىنىشكە، كۆرۈپ بېقىشقا كەلگەن كىشىلەر توپا كەچمەيدىغان، قىيىنچىلىق تارتمايدىغان بولدى، شۇنداقلا بۇ يول بەخت يولى، بېيىش يولى، بوياقچىغىللىقلارنىڭ قەلبىنى ھەر تەرەپكە تۇتاشتۇرىدىغان يول بولۇپ قالدى. دېھقانلار مۇنداق دېيىشتى: « يول راۋان بولسا ئىش ئاسان بولىدۇ. بىزنىڭ كەنت يولى شۇنداق راۋان، شۇنداق راۋان!»

سالالاشقان ئېتىزلار

مەركەزنىڭ يوليورۇقىنىڭ روھىغا ئاساسەن، 1997-يىلى يەرلەر دېھقانلارغا 30 يىللىق ھۆددىگە بېرىلدى. يەر ئىشلىتىش كىنىشكىسىنى قولغا ئالغان دېھقانلارنىڭ بېشى ئاسمانغا يەتتى.

ئۇلار بىرقانچە يىلدىن بۇيان ئۆزلىرىگە بۆلۈپ بېرىلگەن بۇ يەرلەرگە ناھايىتى ياخشى ئىشلەپ، ئۇنى تىلنى

بىلىدىغان، نېمە تېرىسا بولىدىغان، قانداق قىلسا مول ھوسۇل ئالالايدىغان ھالغا كەلتۈرگەنىدى. مانا ئەمدى ئۇلار يەرنىڭ ھەقىقىي خوجىسى بولدى. لېكىن، بۇ چاغدا بوياقچىغىلدا خېلى كۆپ يەر ئېچىلغان، ئۆزلەشتۈرۈلگەن بولۇپ، ئۇ يەرلەرنى كەنت، مەھەللىمۇ ئاچقان، سەخسلەر ئۆزىگە تەقسىم قىلىنغان يەر ئەتراپىدىن ئېچىۋالغانلىرىمۇ بار ئىدى. بۇ يەرلەرنىڭ سۇغىرىش، تېرىقچىلىق قىلىش، بولۇپمۇ ماشىنا بىلەن تېرىقچىلىق قىلىش شارائىتى ناچار ئىدى. شۇنىڭ ئۈچۈن، كەنتتە يەرلەرنى سالالاشتۇرۇش، سۇغىرىش ئېرىقلىرى، ئۆستەڭلەرنى سۇ سىڭمەسلەشتۈرۈش، توما-تاقاق ياساش خىزمەتلىرىنى قانات يايدۇرۇشقا توغرا كەلدى. قەيەرگە كەتمەن سالساڭ، قەيەردىن توپا ئالساڭ، دېھقان «مېنىڭ يېرىم» دەپ قولدىكى كىنىشكىسىنى كۆرسىتىپ تۇرغان ئەھۋالدا يەرلەرنى سالالاشتۇرۇشتىن ئېغىز ئېچىش ئىنتايىن مۇشكۈل ئىدى. بىراق، مىجىت ئېلى بوياقچىغىلنىڭ 1-، 3-، 4- مەھەللىلىرىگە بارسىلا، بۇ يەردىكى ئېگىز-پەس يەرلەرنى كۆرۈپ جۇدۇنى ئۆزلەيتتى. ئېرىق-ئۆستەڭلىرىنى قايتىدىن ئېلىپ، سۇ سىڭمەسلەشتۈرۈپ ياساپ چىققۇسى كېلەتتى. 1997- يىلى كۈزدە مىجىت ئېلى بىرقانچە كۈن كەنتنىڭ ھەممە يەرلىرىنى ئىنچىكە تەكشۈرۈپ چىققاندىن كېيىن، پۈتۈن كەنتنىڭ 3000 مو يېرىنى 19 مەيدانغا بۆلۈپ چىقتى. شۇنىڭ بىلەن بىرلىكتە ئېچىپ پايدىلىنىشقا بولىدىغان 400 مودەك يەردىكى جىغان، خوخا، يانتاقلارنىمۇ يۇلۇپ تاشلاپ يەر قىلىش پىلانىنى كۆڭلىگە پۈكتى. يەرنى تۈزلەپ سالالاشتۇرغاندىلا، تېرىش، سۇغىرىش، دورا چېچىش، ئورۇش-يىغىش قاتارلىق ئىشلاردا بىر تۇتاش بولۇشنى ئىشقا ئاشۇرۇپ، ماشىنىلاشقان يېزا

ئىگىلىكىنى بەرپا قىلغىلى بولاتتى.

كەنت يەرلىرىنى 19 چوڭ مەيدانغا بۆلۈپ سالالاشتۇرۇش ئىشى بىرقانچە قېتىم كەنت كادىرلىرى يىغىنىدا مۇزاكىرىگە قويۇلدى. بۇ ئىشقا بەزىلەر قوشۇلسا، بەزىلەر تۈرلۈك سەۋەبلەرنى كۆرسىتىپ قوشۇلمىدى. مەجىت ئېلى ئەزالار چوڭ يىغىنى ئېچىپ، يەرلەرنى سالالاشتۇرۇش ئىشىنى ئوتتۇرىغا قويۇپ، يەرلەرنى سالالاشتۇرۇشنىڭ پايدا - زىيىنىنى چۈشەندۈردى ھەمدە ئەزالارنى مۇزاكىرىگە ئۇيۇشتۇردى. نەتىجىدە كەنت خەلقى:

— مەجىت ئېلى كەنت باشلىقى، كەنت پارتىيە ياچېيكىسىنىڭ شۇجىسى بولغاندىن باشلاپ بىزنى يامان يولغا باشلىمىدى. ئۇنىڭ باشلامچىلىقى بولمىسا ھازىرقىدەك باي بولالىشىمىز مۇمكىن ئەمەس ئىدى. مەجىت ئېلى بىزنى خاتا يولغا باشلىمايدۇ. يەرلەرنى سالالاشتۇرۇشنى ئوتتۇرىغا قويۇشۇمۇ ئېتىز-ئېرىقنىڭ ئىشلىرىنى ماشىنا بىلەن قىلىش، بىز دېھقانلارنى جاپا تارتقۇزماسلىق، كىرىمنى ئاشۇرۇش ئۈچۈن. شۇڭا، يەر سالالاشتۇرۇشنى قوللىمىساق بولمايدۇ،— دېيىشتى. شۇنداق قىلىپ يەرلەرنى سالالاشتۇرۇش قارار قىلىندى. ھەرقايسى ئائىلىلەرنىڭ 30 يىللىق قىلىپ ھۆددىگە بېرىلگەن 1-، 2-، 3- خىلدىكى يەرلىرى ئۆلچىنىپ ئەنگە ئېلىندى. مەيدان قىلىنىدىغان يەرلەردىكى دەرەخلەر قومۇرۇپ تاشلاندى. قىش ۋە ئەتىيازدىكى بوش ۋاقىتتا قالغان يەرلەر بىر-بىرلەپ سالالاشتۇرۇلدى. ئەتىيازلىق تېرىلغۇ ئاخىرلاشقاندىن كېيىن، سالالاشتۇرۇلغان يەرلەرنىڭ ئېرىقلىرى، سۇ كېلىدىغان 11 كىلومېتىر ئۇزۇنلۇقتىكى غول ئۆستەڭ سۇ سىگمەسلەشتۈرۈلدى. مەيدان ئېرىقلىرى، ئۆستەڭلەرگە توما -

تاقاقلار ئورنىتىلىپ، سۇغىرىش ئىشلىرى يۈرۈشلەشتۈرۈلدى. يەرلەر سالالاشتۇرۇلۇپ بولغاندىن كېيىن، يەرنىڭ دەرىجىسى قايتا بېكىتىلىپ، شۇ دەرىجە بويىچە دېھقانلارغا ئەينەن بۆلۈپ بېرىلدى. يېڭىدىن ئېچىلغان 400 مودىن ئارتۇق يەر دېھقانلارنىڭ پايدىلىنىشى ئۈچۈن ھەقسىز كۆرسىتىپ بېرىلدى. كەنتنىڭ تېرىقچىلىق ئىشلىرى ماشىنىلىشىش يولىغا سېلىندى.

يېڭىچە بېيىش يولى — كەسىپ قۇرۇلمىسىنى تەڭشەش

1999 - يىلى مىجىت ئېلى خانئېرىق بازارلىق خەلق ۋەكىللىرى قۇرۇلتىيىنىڭ مۇئاۋىن مۇدىرلىقىغا كۆرسىتىلدى ھەمدە يەنە بىر قېتىم ئاپتونوم رايونلۇق 9-نۆۋەتلىك خەلق ۋەكىللىرى قۇرۇلتىيىغا ۋەكىل بولۇپ يىغىنغا قاتناشتى. شۇ يىلى ئۇ «مەملىكەت بويىچە مىللەتلەر ئىتتىپاقلىقىدىكى ئىلغار شەخس» بولۇپ سايلىنىپ بېيجىڭغا باردى. بۇ جەرياندا ئۇ نۇرغۇن نەرسىلەرنى كۆردى، ئۆگەندى، ئۆز جايىدا قانداق قىلىش كېرەكلىكى توغرىسىدا كۆپ ئويلىنىدى، كالىسىدا يەنە يېڭى ئوي - پىكىرلەرمۇ پەيدا بولدى. بۇنىڭ ئىچىدە يېزا ئىگىلىك كەسىپ قۇرۇلمىسىنى تەڭشەش ئوي - پىكىرى ئاساسلىق ئورۇندا تۇراتتى. ئۇ شۇنچە يىل داۋامىدا نۇرغۇن ئىشنى قىلدى، ئۇنىڭ قىلغانلىرىنىڭ ھەممىسى دېھقانلارغا نەپ كەلتۈردى، ئۇلارنىڭ كۆڭلىگە ياقتى، رەھبەرلىكنىڭ قوللىشىغا ئېرىشتى. مەيلى قانداق بولسۇن، ھەممىسىنىڭ نەتىجىسى چىقتى، ئۇنىڭ تىرىشچانلىقى بىلەن بوياقچىغىل كەنتىنىڭ بۈگۈنكى يېڭى قىياپىتى بارلىققا كەلدى. بۇنىڭدىن ھەممە

كشى خۇش، مېجىت ئېلىمۇ قولغا كەلگەن شەرەپلىرىگە خۇش ئىدى. بىراق، دەۋرنىڭ تەلىپىگە ماسلىشىش، ھەتتا دەۋرنىڭ ئالدىدا مېڭىش زۆرۈر ئىدى، شۇندىلا ھايات ئۆز مەنىسىنى تاپاتتى. بىلىش كېرەككى، ئادەم ئەجرى ۋە پاراستى بىلەن ئۆزىنىڭ قىممىتىنى يارىتالايدۇ. ئۆزى ئۈچۈنلا ياشاش ھاياتقا چوڭقۇر مەنە بېرەلمەيدۇ، ئۆزىگىمۇ، باشقىلارغىمۇ بەدەل تۆلەش بىلەن ئۆتكەن ھاياتنىڭ قىممىتى يەنە باشقىچە بولىدۇ، مېجىت ئېلى مۇشۇنداق ئويلايتتى ۋە ھاياتقا ئاشۇنداق مۇئامىلە قىلاتتى. ئۇ شۇنچە يىلدىن بۇيان ئۆزىنىڭ بارلىقىنى ئۆز كەنتىنىڭ، ئۆز خەلقىنىڭ بەختىگە ئاتىدى. يېڭىلىنىۋاتقان ھاياتقا يېڭىچە پوزىتسىيە، يېڭىچە ئۇقۇم، يېڭىچە روھ بىلەن مۇئامىلە قىلدى، سەۋر- تاقەت بىلەن ھەر بىر ئىشنى ناھايىتى ئەستايىدىل، جانلىق ۋە قەتئىي سولماس ئىرادە بىلەن داۋاملاشتۇردى. مېجىت ئېلى قايسى ئىش يېڭىچە بولسا، دېھقانغا پايدا بەرسە، ئۈنۈمى زور بولسا يۈرەكلىك شۇ ئىشنى قىلىشقا ئات سالاتتى. كەنتىنىڭ كەسىپ قۇرۇلمىسىنى تەڭشەشمۇ نۆۋەتتىكى يېڭى ئېقىم ئىدى. ئۇ مەبلەغ سېلىشتىن قورقۇمىساقلا نەتىجە چوڭ بولىدۇ، ئەمدى بىزنىڭ مەبلەغ سېلىشقا قۇربىمىز بار، قولىمىز قىسقا ئەمەس، دەپ ئويلايتتى. ھازىرغىچە قولغا كەلتۈرگەن نەتىجىلەر مېجىت ئېلىنىڭ نەزىرىدە يەنىلا يېتەرلىك ئەمەس ئىدى. چۈنكى، تەرەققىيات، ئۆزگىرىش تېز بولۇۋاتقان ھازىرقى دەۋرنىڭ ئالدىدا مېڭىش، يېڭىلىق يارىتىش لازىم. كىم يېڭىلىقنى بالدۇر قوبۇل قىلسا، شۇ نەپكە تېز ھەم كۆپ ئېرىشەلەيدۇ. مېجىت ئېلى ئاشۇنداق ئويلايتتى. تەرەققىي قىلغان رايونلاردىكى گۈللەنگەن، كۆلەملەشكەن، يۈرۈشلەشكەن، ماشىنىلاشقان يېزا ئىگىلىكى،

كشى بېشى كىرىمىنىڭ يۇقىرىلىقى مىجىت ئېلىنىڭ خىيالىدىن كەتمەيتتى. 1999 - يىلى بويىچىغىل كەنتىنىڭ كىشى بېشى كىرىمى 1500 يۈەنگە يېتىپ، ناھىيە بويىچە ئالدىنقى قاتاردا تۇردى، مىجىت ئېلى بۇ كىرىمنى 2000 يۈەن، ھەتتا 3000 يۈەنگە يەتكۈزۈش خىيالىدا ئىدى. بۇنى پەقەت كەنت ئىگىلىكىنى ۋە ئىشلەپچىقىرىش قۇرۇلمىسىنى تەڭشەش ئارقىلىق ئىشقا ئاشۇرغىلى بولاتتى. شۇڭا ئۇ ئاشلىقنى يىللىق تەمىناتقا يەتكۈدەك قىلىپ كىرىشتۈرۈپ تېرىش، كۆكتاتچىلىقنى پارنىك ئارقىلىق ئېلىپ بېرىش، يەرلەرنىڭ كۆپ قىسمىغا قوغۇن - تاۋۇز تېرىش، باغ - ئورمان كۆچىتىنى كىرىشتۈرۈپ تىكىشىنى پىلانلىدى. بۇ ئۇسۇل كەنتكە بەكمۇ ماس كېلەتتى.

مىجىت ئېلى ئۆز نىشانىنى بويلاپ بىر قەدەم - بىر قەدەمدىن ئالغا ئىلگىرىلىدى ھەمدە 1999 - يىلى ساللاشتۇرۇلغان يەردىن 1000 موغا ئۈرۈك كۆچىتى، 200 مو يەرگە ئانار كۆچىتى تىكتى. بۇ ئەلا سورتلۇق كۆچەتلەر بويىچىغىلا باغۋەنچىلىكنىڭ ئاساسىنى بەرپا قىلدى.

ئەزەلدىن ئاشلىق ئىشلەپچىقىرىشى بىلەن شۇغۇللىنىپ كەلگەن بويىچىغىللىقلار ئەينى يىللاردا كۈزلۈك كۆكتات تېرىشىنى كەسىپلەشتۈرگەندىمۇ «ئاشلىق يېمەي، كۆكتات يەيمىزمۇ» دېگەندى، مانا ئەمدى يەنە بىر قىسىم كىشىلەر: «ئاشلىق يېمەي، مېۋە - چېۋە يەيمىزمۇ» دېيىشتى. بەزىلەر: «مىجىت ئېلى شۇنچە كۆپ شان - شەرەپ ئاز كەلگەندەك، يەنە ئۈلگە تىكلەپ ئۆزىنى كۆرسەتمەكچى بولۇۋاتىدۇ، پارنىكتا كۆكتات ئۆستۈرۈشنى، مېۋىلىك دەرەخلەرنى پەرۋىش قىلىشنى نەدىن بىلىمىز، بۇمۇ بىزگە ئوشۇقچە بىر ئىش بولدىمۇ - قانداق؟» دېيىشتى.

مىجىت ئېلى بۇنىڭغا پەرۋا قىلمىدى. ئۇ، دېھقانلار بۇ قىلغان ئىشىمنىڭ پايدىسىنى كۆرگەندە ئاندىن چۈشىنىدۇ، ئۇ چاغدا «مىجىت ئېلى توغرا قىپتىكەن» دەيدۇ دەپ ئويلىدى. شۇڭا ئۇ ماناس ناھىيەسى، ئاتۇش شەھىرى قاتارلىق جايلاردىن باغۋەنچىلىك تېخنىكىلىرىنى تەكلىپ قىلىپ، ئۇلارغا يۇقىرى ئىش ھەققى بېرىپ، كەنتنىڭ باغۋەنچىلىك ئىشلىرىغا ياردەملەشتۈردى. ئۇلارنىڭ تاماق، ياتىقنى بولسا ئۆز ئۆيىگە ئورۇنلاشتۇردى.

فونتالىق ئېقىن

بوياقچىغىلىنىڭ يول بويلىرى ئورمان بىلەن قاپلاندى، قۇم-بوران سوقۇپ تۇرىدىغان ئېتىزلار مۇداپىئە توسۇقىغا ئىگە بولدى. بوياقچىغىلى خەلقى 20 يىلدىن ئارتۇق قان-تەر ئاققۇزۇش ئارقىلىق ئۆز يۇرتىدا بىر گۈزەل بوستانلىق ياراتتى. لېكىن، سۇدىن ئىبارەت بۇ جان تومۇر بوياقچىغىلىنىڭ تەرەققىياتىنى چەكلەپ قويۇۋاتاتتى. بۇ مەسىلە مىجىت ئېلىنى نەچچە يىل ئويلىنىدۇردى. ئۇ كەنتنى ئۆرۈك بازىسى، ئانار بازىسى، ئامېرىكا قىزىل ئۈزۈمى بازىسى قىلىش پىلانىنى ئىزچىل چىڭ تۇتۇپ داۋاملاشتۇردى. ھەربىر يېڭى سېلىنغان كۆچەت تۈۋىگە چېلەكتە سۇ قۇيۇپ ئۇسسۇزلۇقنى قاندۇردى. كېيىنچە كۆچەتلەر چوڭ بولدى، ئەمدى ئۇنىڭغا چېلەك بىلەن سۇ يەتكۈزۈش ئۈنچىلىك ئاسان ئەمەس ئىدى. سۇ مەسىلىسىگە بىر ئامال قىلمىغاندا، بوياقچىغىلىدا بەرپا قىلىنغان باغۋەنچىلىكنىڭ ئاقبۇتى ياخشى بولمايتتى. قانداق قىلىش كېرەك؟ مىجىت ئېلى ئىچكىرىگە، سانجى ئوبلاستىغا بارغاندا،

باغۋەنچىلىك رايونلىرىدا يولغا قويۇلغان تېمىتىپ سۇغىرىش تېخنىكىسىنى كۆرگەن ۋە بۇ تېخنىكىنىڭ ئەۋزەللىكىدىن سۆيۈنگەندى. بوياقچىغىلىدىمۇ بۇ تېخنىكىنى يولغا قويۇشقا بولامدۇ- يوق؟

مىجت ئېلى ناھىيەلىك سۇ ئىشلىرى ئىدارىسىگە بېرىپ، ئىدارە رەھبەرلىرىگە ئەھۋالنى دوكلات قىلدى ھەمدە تېخنىك خادىملارنى بوياقچىغىلىدا تەكشۈرۈش ئېلىپ بېرىشقا تەكلىپ قىلدى. تېخنىكلار ئەتراپلىق تەكشۈرۈش ۋە بوياقچىغىل كەنتىنىڭ كۆكتاتچىلىق، باغۋەنچىلىكتە كۆلەملىشىشتە ئەۋزەللىكىنى كۆزدە تۇتۇپ، ماشىنىلاشقان قۇدۇق قېزىپ، يەر ئاستى سۈيىدىن پايدىلىنىش تەسەۋۋۇرىنى ئوتتۇرىغا قويدى ھەمدە دۇنيا بانكىسى قەرز مەبلىغى تۈرىدىن 3 مىليون يۈەننى سەرپ قىلىپ، بوياقچىغىل كەنتىدە ئالتە يەرگە قۇدۇق كولاشنى پىلانلىدى. بۇ ئىشقا جىددىي تۇتۇش قىلىندى، بىرنەچچە ئايدىلا قۇدۇقلار پۈتۈپ، يەر ئاستى سۈيى فونتان بولۇپ ئېتىلىپ چىقىپ ئېقىن ھاسىل قىلدى، بوياقچىغىل بۇنىڭدىن كېيىن ئەمدى سۇدىن قىسلىمايدىغان بولدى. ئۇنىڭدىن باشقا، سۇنى تېجەش، يۈرۈشلەشتۈرۈش ئۈچۈن، 143 كىلومېتىر ئۇزۇنلۇقتا سۇ سىڭمەس ئېرىق ياسالدى، 36 سۇ تىزگىنلەش قاپىقى ئورنىتىلدى، ئۆرۈك، ئانار، ئۈزۈم بازىلىرىغا تېمىتىپ سۇغىرىش ئۈسكۈنىلىرى ئورنىتىلدى. بۇ يېڭى تېخنىكا بوياقچىغىلدىكى يېڭى باغلارنىڭ كۆكلەپ ياشنىشىغا شارائىت يارىتىپ بەردى. ئالتە كۆز قۇدۇقنىڭ فونتان سۇلىرى ھەر ۋاقىت بوياقچىغىللىقلارنىڭ ماڭلىيىدىن ئاققان تەردەك كۆچەتلەرگە تېمىپ، شاخلاردا زەر بولۇپ چاقنىدى. بوياقچىغىللىقلار مۇنداق دېدى:

— ئەمدى سۇدىن غەم قىلمايمىز. دېمەك، بوياقچىغىل
مەڭگۈ ياشىرىدۇ!

— مېجىت ئېلى سۆيۈنۈپ مۇنداق دېدى:

— ھايات ياشارسۇن، قەدەملىرىمىز ئۇزارسۇن، فونتان
قۇدۇقلىرىمىزنىڭ سۈيى مەڭگۈ ئېتىلىپ تۇرسۇن!

قىزىل ياقۇت قىزارغاندا

مېجىت ئېلى 2000-يىلى ئاپتونوم رايونلۇق خەلق
ۋەكىللىرى قۇرۇلتىيىنىڭ يىغىنىغا بارغاندا، سانجى خۇيزۇ
ئاپتونوم ئوبلاستىدىن كەلگەن خەلق قۇرۇلتىيى ۋەكىللىرىدىن
ئامېرىكا قىزىل ئۈزۈمىنىڭ ئىقتىسادىي قىممىتىنىڭ ئىنتايىن
يۇقىرى ئىكەنلىكىنى ئاڭلاپ، ئامېرىكا قىزىل ئۈزۈمىنى
بوياقچىغىغا سېلىشقا قىزىقىپ قالدى. باھار كېلىشى بىلەن ئۇ
سانجىغا بېرىپ، مۇناسىۋەتلىك ئورۇنلار بىلەن ئالاقىلىشىپ،
150 مىڭ تۈپ ئامېرىكا قىزىل ئۈزۈمى كۆچىتى سېتىۋالدى.
ئۇنى يۆتكەپ كېلىپ، 4- مەھەللىدىكى 200 مو يەرگە تىكتى
ۋە بۇ يەردە ئامېرىكا قىزىل ئۈزۈمى بازىسى بەرپا قىلدى. بۇ
يەرگە تېمىتىپ سۇغىرىش تېخنىكىسىنى قوللاندى.

يېرى ئۈزۈم بازىسىغا كەتكەن ئېلى توختى، سايت
ئىنايەت، ياسىن خۇدا بەردىلەرنىڭ ئىچى شۇنچىلىك ئېچىشىپ
كەتتى. ئۇلار: «بۇ يەرلەرگە ئاشلىق تېرىيمىز، ئەگەر ئۈزۈم
سالسىن دېسەڭلار، يەرنى تاشلىۋېتىمىز، ئۈزۈمنى ئۆزۈڭلار
سېلىپ، ئۆزۈڭلار يەڭلار» دەپ چىڭ تۇرۇۋالدى. مېجىت ئېلى
ئۇلارغا تەرىپىيە قىلىپمۇ قايىل قىلالىدى. ئاخىر «ئەمەلىيەتنى
كۆرگەندىن كېيىن پۇشايمان قىلىپ قالسىلەر» دەپ قويدى.

تېخنىكلارنىڭ كۆرسەتمىسى بويىچە 200 مو يەرگە تىكىلگەن ئامېرىكا قىزىل ئۈزۈمىنىڭ تاختىلىرىغا كېۋەز كىرىشتۈرۈپ تېرىلدى. پەرۋىش ياخشى قىلىنغانلىقتىن، ئۈزۈم كۆچەتلىرى شۇ يىلى تۇتۇپ، ياندۇرقى يىلى مېۋە بېرىشكە باشلىدى. 2001- يىلى پاختىدىن باشقا، قىزىل ئۈزۈمنىڭ مو بېشى بىرلىك كىرىمى 500—1000 يۈەنگىچە بولدى. 2002- يىلى ئامېرىكا قىزىل ئۈزۈمىنىڭ مو بېشى كىرىمى 1000—2000 يۈەنگىچە بولدى. بۇنى كۆرۈپ، يەرگە ئۈزۈم سېلىشنى خالىماي تاشلىۋەتكەن ئېلى توختى، سايت ئىنايەت، ياسىن خۇدابدەردىلەر: «بىز بۇ يەرلەردە ئۈزۈم تۇتمايدۇ، تۇتسىمۇ ئۈزۈم بولمايدۇ، جاپاسىغا بىز قالىمىز دەپ يەرنى تاشلىۋېتىپتىمىز، ئەقىلسىزلىق قىپتىمىز، بۇرنىمىزنىڭ ئۈچىنىلا كۆرۈپتىمىز، بۇندىن كېيىن ئۇنداق قىلمايمىز، يەرنىڭ چىقىملىرىنى، سالغان ئۈزۈم كۆچتىنىڭ پۇلىنى بېرەيلى، ئۈزۈم سالغان يەرلىرىمىزنى قايتۇرۇپ بەرسەڭلار» دېدى. لېكىن، بۇ چاغدا يەر كەنتكە ئۆتكۈزۈۋېلىنغانىدى. كەنت مۇزاكىرە قىلىش ئارقىلىق يەرنى ئۇلارغا قايتۇرۇپ بەردى.

ئامېرىكا قىزىل ئۈزۈمىنىڭ مو بېشى بىرلىك كىرىمى 2005- يىلغا كەلگەندە بىراقلا كۆپىيىپ 3000—5000 يۈەنگىچە بولدى. ئۈزۈم ئارىسىغا تېرىلغان كېۋەزنىڭ كىرىمى بۇنىڭ سىرتىدا ئىدى.

2002- يىلى مىجىت ئېلى كەنت كادىرلىرى بىلەن مەسلىھەتلەشكەندىن كېيىن، 500 مىڭ يۈەن مەبلەغ سېلىپ، 100 مولۇق پەن-تېخنىكا ئارقىلىق ئۈلگە كۆرسىتىش بېغى بەرپا قىلدى. بۇ ئۈلگە كۆرسىتىش بېغى ناھىيە، ۋىلايەت بويىچە تۇنجى ئىش بولۇپ، تەسىرى ناھايىتى زور بولدى. ئۈلگە

كۆرسىتىلىدىغان بۇ باغدا ھەممە مېۋە بار بولۇپ، بۆلجۈرگەن، گىلاس قاتارلىقلار شۇ يىللا مېۋىگە كىرگۈزۈلۈپ، خېلى ئوبدان ئىقتىسادىي قىممەت ياراتتى. بوياقچىغىل كەنتى ئۈزۈمچىلىكىنىڭ پايدىسىنى كۆرگەن دېھقانلارنىڭ تەلىپى بويىچە 2007-يىلىغا كەلگەندە ئامېرىكا قىزىل ئۈزۈمى كۆلىمىنى 600 موغا كېڭەيتتى. مەجىت ئېلى بۇ تۈردىكى نەتىجىسى بىلەن ئاپتونوم رايون ۋە مەملىكەت بويىچە ئەمگەك نەمۇنىچىسى، نەمۇنىلىك ئاساسىي قاتلام كادىرى دېگەن قوش شەرەپكە ئېرىشتى. ناھىيە مەجىت ئېلىنى «ئۈچكە ۋەكىللىك قىلىشنى ئەمەلدە كۆرسىتىشتىكى ئىلغار شەخس» دەپ باھالاپ مۇكاپاتلىدى.

تاۋۇزنى تېرىپ قويدۇق، باراڭغا ئېلىپ قويدۇق

«پەن - تېخنىكىغا تايىنىپ تېرىقچىلىق قىلىش دېھقانچىلىقنىڭ چىقىش يولى» دەيتتى مەجىت ئېلى ھەم بۇنىڭغا ئىزچىل ئەھمىيەت بېرەتتى.

1996-يىلى يېڭىشەھەر ناھىيەلىك ئۇرۇقچىلىق شىركىتىنىڭ دىرېكتورى سۇلتان مامۇت تېلېۋىزوردىن ئىچكىرى ئۆلكىلەرنىڭ بىرسىدە تاۋۇزنى باراڭغا ئېلىپ تېرىپ قوش ھوسۇل ئالغانلىقىدەك تەجرىبىنى كۆرۈپ قالدۇ. ئۇ شۇ ھامان بۇ يېڭى تېخنىكىنى سىناق قىلىپ بېقىشنى ئويلايدۇ-دە، دوستى مەجىت ئېلىغا تېلېفون قىلىپ، باراڭلىق تاۋۇز تېرىش ئىشىنى دەيدۇ. مەجىت ئېلى ئۇنىڭ سۆزىنى ئاڭلىغاندىن كېيىن، نېرى-بېرىسىنى سۈرۈشتۈرۈپ ئولتۇرماستىن :

— بۇ بىر يېڭىلىقكەن. مەن سىلگە ئىشىنىمەن. يەر، سۇ، ئەمگەك كۈچى بىزدىن، بۇ ئىشنى بىزنىڭ كەنتتە سىناق

قىلايلى، — دېدى.

سۇلتان مامۇت بۇ كەسكىن قاراردىن سۆيۈندى. ئۇ دەرھال مۇناسىۋەتلىك ئورۇنلار بىلەن ئالاقىلىشىپ تاۋۇز ئۇرۇقى ئەكەلدۈرۈپ، سىناق قىلىپ تېرىش ئۈچۈن بوياقچىغىل كەنتىگە باردى. باراڭلىق تاۋۇز تېرىش ئىشى بوياقچىغىل كەنتىدە يەنە بىر قىزىق نۇقتا بولۇپ قالدى. دېھقانلار :

— كەنتىمىزنىڭ بېيىشىدا، بىزنىڭ نامراتلىقتىن قۇتۇلۇشىمىزدا ئۇرۇقچىلىق شىركىتىنىڭ، بولۇپمۇ سۇلتان مامۇتنىڭ توھپىسى ناھايىتى زور. شۇنداقتمۇ تاۋۇزنى باراڭغا ئېلىش ئەلمىساقتىن بولغان ئىش ئەمەس. قاپاقنى، كاۋىنى باراڭغا ئالسا، كاۋا، قاپاق تۇرغان بىلەن تاۋۇزنىڭ ساپىقى ئۈزۈلۈپ كېتىدۇ. سەرپ قىلغان ئىقتىساد زايە كېتىدۇ. يەرنىڭ ھوسۇلىنى زىيان تارتىمىز، — دېيىشتى. مىجىت ئېلى دادىللىق بىلەن :

— مېنىڭ يېرىمدە سىناق قىلايلى، زىيان - پايدىسىغا ئۆزۈم ئىگە! — دېدى.

ئۇ ئۆزىنىڭ ھۆددە يېرىدىن ئىككى مونى ئاجراتتى. تېخنىكلار يەرنى تەلەپ بويىچە راسلاپ، 3-ئاينىڭ 1-كۈنى تاۋۇزنى تېرىدى، لېكىن ئۇلار سەل ئالدىراپ قالغانىدى. چۈنكى، بۇ چاغدا تېخى يەرنىڭ توڭى تېشىلمىگەن بولۇپ، تېمپېراتۇرىسى تۆۋەن ئىدى، بۇ ھال تاۋۇز مايسىلىرىنىڭ ئۈنۈپ چىقىشىغا توسالغۇ بولدى. نېمىلا بولسۇن، تاۋۇز ئۇرۇقى كېيىن بىخلىنىپ، مايسا ئاينىدى. ھوسۇلمۇ ھەر ھالدا ياخشى بولدى. مىجىت ئېلى سۇلتان مامۇتقا مۇنداق تەكلىپ بەردى :

— سىلەر كۆپ تىرىشچانلىق كۆرسەتتىڭلار، بىز باشلانغۇچ مەكتەپتە ئوقۇۋاتقاندا كەشپىيات پادىشاھى دەپ نام

ئالغان ئېدىسوننىڭ 2000 قېتىمدىن ئارتۇق سىناق قىلىش ئارقىلىق ئاخىر لامپۇچكىنى مۇۋەپپەقىيەتلىك ياساپ چىققانلىقى توغرىسىدىكى ھېكايىنى ئاڭلىغانىدۇق. بىز تېخى بىر قېتىم سىناق قىلدۇق. كېلەر يىلى قايتىدىن تېرىپ، بۇ ئىشتا تولۇق ئۇتۇق قازىنايلى.

1997-يىلى ئەتىيازدا سۇلتان مامۇت بىرنەچچە تېخنىكىنى ئېلىپ بېرىپ، ھېلىقى ئىككى مو يەردە يەنە باراڭلىق تاۋۇز تېرىدى. بۇ قېتىم ئۇلار 3- ئاينىڭ 9- كۈنى يەرگە ئۇرۇق سالدى. بۇ چاغدا يەرنىڭ تېمپېراتۇرىسى بىر - قەدەر ئۆرلىگەن بولۇپ، تاۋۇز مایىسلىرى شۇنچىلىك ياخشى ئۈنۈپ چىقتى. تاۋۇز پېلەكلىرى ئۆسۈپ يېتىلگەندە باراڭغا ئېلىنىپ، ياۋا شاخلىرى پۇتالدى. ھەرتۈپ پېلەكتە بىردىن تاۋۇز قالدۇرۇلۇپ، قالغانلىرى ئېلىۋېتىلدى. تاۋۇزلار باراڭدا ساڭگىلاپ چۈشكىلى تۇردى. ساپاقلرىمۇ ئۈزۈلۈپ كەتمىدى. باراڭلىق تاۋۇزنىڭ ھاۋا ئۆتۈشۈشچانلىقى، كۈن نۇرىنىڭ چۈشۈشى ياخشى بولغاچقا، 5- ئاينىڭ 28- كۈنىگە كەلگەندە ئالدى پىشتى. بۇنداق بالدۇرلا تاۋۇز پىشۇرۇش خانىپىرىق بازىرى، شۇنداقلا پۈتۈن ۋىلايەت تارىخىدا تۇنجى ئىش بولغاچقا، مەجىت ئېلىنىڭ تاۋۇزلۇقى ناھىيە ۋە ۋىلايەتتىكى رەھبەرلەر، دېھقانلارنىڭ زىيارەتگاھىغا ئايلاندى.

1998- يىلىغا كەلگەندە مەجىت ئېلى بۇ خىل تاۋۇز تېرىش كۆلىمىنى 80 موغا يەتكۈزمەكچى بولدى. بىراق، دېھقانلار يەنىلا زىيان تارتىپ قېلىشتىن ئەنسىرىشىپ: «يەرنى بېرەيلى، كەنت بىلەن ئۇرۇقچىلىق شىركىتى بىرلىشىپ تاۋۇز تېرىسۇن، ئەمگىگىنىمۇ قىلىپ بېرەيلى. بىزگە ھەر مو يەرگە 1000 يۈەندىن يەر ھەققى بەرسۇن» دېدى. مەجىت ئېلى بىلەن سۇلتان مامۇت دېيىشىپ، دېھقانلارغا پۇل بېرىش شەرتى بىلەن يېرىنى

ئېلىپ تاۋۇز تېرىدى. تاۋۇزلار تېخنىكا تەلىپى بويىچە تېرىلغاچقا تازا ئوخشىدى. شۇ يىلى 5- ئايدا تاۋۇزلار پىشىپ، ھەر كىلوگرامى 2-3 يۈەندىن پۇل بولۇش ئالدىدا تۇراتتى. مىجىت ئېلى بىلەن سۇلتان مامۇت تەرەپ - تەرەپتىن كەلگەن سودىگەرلەر بىلەن دوڭۋار تۈزۈشكە باشلىدى. بۇ چاغدا ھېلىقى دېھقانلار:

— بىز ئاز يەرگە تېرىغان تاۋۇز ئوخشىسىمۇ، كۆپ يەرگە تېرىغان تاۋۇز ئوخشىمايدۇ دەپ ئويلايتىكەنمىز. پەن - تېخنىكىنىڭ، ئىلمىي ئۇسۇلدا تېرىقچىلىق قىلىشنىڭ ھەقىقەتەن پايدىسى باركەن، بىز پۇلنى ئالمىلى، تاۋۇزلۇقنى ئۆزىمىزگە قايتۇرۇپ بەرسەڭلار، — دېدى.

ئۇلار بۇنىڭغىمۇ ماقال دېدى. دېھقانلار تېخنىكا خادىملارنىڭ ياردىمى بىلەن تاۋۇزنىڭ پەرۋىشىنى ياخشى قىلدى. تاۋۇزلار 6- ئاينىڭ باشلىرىدا ئومۇميۈزلۈك پىشتى. دېھقانلار تاۋۇزلىرىنى بەس- بەستە سېتىشقا كىرىشتى. شۇ يىلى دېھقانلارنىڭ ئالدى بىر مۇ يەرنىڭ تاۋۇزىدىن 5000 يۈەن، ئەڭ ئاز ساتقانلىرىمۇ 3000 يۈەنلىكتىن كىرىم قىلىپ، خۇشلۇقتىن ئاغزى قۇلاقلىرىغا يەتتى.

دېھقانلارنىڭ بۇ خۇشلۇقى مىجىت ئېلى بىلەن سۇلتان مامۇتتىمۇ خۇش قىلدى. مىجىت ئېلى «تاۋۇزنى باراڭلىق قىلىپ تېرىغىلى بولغان يەردە قوغۇننىمۇ باراڭلىق قىلىپ تېرىغىلى بولماسمۇ؟» دېگەن مەسىلىنى ئويلاپ، بۇ ئويىنى سۇلتان مامۇتقا ئېيتتى. سۇلتان مامۇت باراڭلىق قوغۇن تېرىشىنىمۇ مىجىت ئېلىنىڭ يېرىدە سىناق قىلىپ مۇۋەپپەقىيەت قازاندى.

شۇنىڭ بىلەن 1999 - يىلىغا كەلگەندە بوياقچىغىلدا ئاز يەردە كۆپ مايسا ئۈندۈرگىلى بولىدىغان، باراڭ ئارقىلىق

بوشلۇقتىنمۇ پايدىلانغىلى بولىدىغان باراڭلىق تاۋۇز، باراڭلىق قوغۇن تېرىش ئومۇمىي ئىشقا ئايلاندى.

قوش يوپۇق، قوش ئۇتۇق

بوياقچىغىل كەنتىدە باراڭلىق قوغۇن - تاۋۇز تېرىلغاندىن كېيىن كىرىم ياخشى بولدى. بىراق، ئۇنىڭ جاپاسى، چىقىمىمۇ بىرقەدەر كۆپ ئىدى، بىرقانچە يىلدىن كېيىن، بۇ ئىش باشقا يېزا، بازار، مەيدانلاردىمۇ ئومۇملاشتى. بۇ چاغدا ئۇنىڭ كىرىمى بۇرۇنقىدەك يۇقىرى، ئالاھىدە ياخشى بولمىدى. مىجىت ئېلى باراڭلىق قوغۇن - تاۋۇز تېرىشنى ئۆزگەرتىشنى ئويلاپ، بىرنەچچە مۇيەرگە قوغۇن - تاۋۇزنى خۇددى كېۋەز تېرىغاندەك سۇلياۋ يوپۇق يېپىپ تېرىدى. سۇلياۋ يوپۇق يېپىپ تېرىغان بۇ تاۋۇزمۇ خېلى يامان ئەمەس بولدى. لېكىن، تاۋۇزنىڭ پىششىق ۋاقتى باراڭلىق تاۋۇزغا قارىغاندا 15 - 20 كۈن كېچىكتى. تاۋۇزنىڭ مۇبەشى كىرىمى 3000 يۈەن ئەتراپىدا بولدى.

مىجىت ئېلى قايتا - قايتا ئويلاش ئارقىلىق، تاۋۇزنى قوش سۇلياۋ يوپۇق يېپىپ تېرىشنى سىناق قىلدى. تاۋۇز مايسىسى ئاستىنقى قەۋەت سۇلياۋ يوپۇق ئىچىدە ئۈنىدىغان، ئۈستۈنكى قەۋەت سۇلياۋ يوپۇق ئىچىدە ئۆسۈپ چوڭ بولىدىغان، سۇلياۋ يوپۇق ئىچىدىكى ھاۋانىڭ تېمپېراتۇرىسى بىلەن سىرتىنىڭ تېمپېراتۇرىسى تەڭلەشكەندە تاۋۇز مايسىسى سۇلياۋ سىرتىغا چىقىرىلىدىغان بولدى. بۇخىل ئۇسۇلدا تېرىلغان تاۋۇزنىڭ ئۆسۈشى، مەھسۇلاتى يۇقىرى، پىششىق ياخشى بولدى، مۇبەشى كىرىمى 5000 يۈەنگە يەتتى.

قوش يوپۇق يېپىپ تاۋۇز - قوغۇن تېرىشنىڭ ئۈنۈمى

كۆرۈلدى. يېزىلىق پارتكوم ۋە ھۆكۈمەت مىجىت ئېلى يارىتىپ بەرگەن بۇ قوش يوپۇق يېپىپ تاۋۇز تېرىش ئۇسۇلىنى 1999- يىلىغا كەلگەندە يېزا بويىچە 800 موغا، 2000- يىلى 5000 موغا كېڭەيتتى. 2001- يىلى ناھىيە بويىچە قوش يوپۇق يېپىپ تېرىلغان تاۋۇز كۆلىمى 10 مىڭ موغا يەتتى. بوياقچىغىل كەنتى 600 مو يەرگە قوش يوپۇقلۇق قوغۇن-تاۋۇز تېرىدى. شۇنىڭ بىلەن پۈتۈن ناھىيە، پۈتۈن ۋىلايەت بازارلىرىدا «خانئېرىقنىڭ قوغۇنى»، «خانئېرىقنىڭ تاۋۇزى» دەيدىغان مەھسۇلات ماركىسى پەيدا بولدى. بوياقچىغىلنىڭ كىشى بېشى كىرىمى 2000- يىلى 2030 يۈەنگە، 2001- يىلى 2330 يۈەنگە يەتتى، شۇنىڭ بىلەن تارىخىي رېكورت يارىتىلىپ، دېھقانلارنىڭ كىشى بېشى كىرىمىدە 2000 مىڭ يۈەنلىك ئۆتكەل بۆسۈپ ئۆتۈلدى. شۇ يىللاردا يېڭىشەھەر ناھىيەسى، شۇنداقلا قەشقەر ۋىلايىتىنىڭ ھېچقايسى يېزا - بازارىدا كىشى بېشى كىرىمى 2000 يۈەنگە يەتكەن ئىش يوق ئىدى.

مىجىت ئېلى بىلەن سۇلتان مامۇت باشچىلىقىدا يارىتىلغان بۇ بىر قاتار تەجرىبە ۋە مۇۋەپپەقىيەتلەر بۈگۈنكى كۈندە يېڭىشەھەر ناھىيەسىدىلا ئەمەس، پۈتۈن ۋىلايىتىمىزدە ئومۇملاشتى، قوش يوپۇق يېپىپ قوغۇن-تاۋۇز تېرىش، پارىكتا قوغۇن-تاۋۇز ئۆستۈرۈش، قوش يوپۇق يېپىپ كۆكتات تېرىش كىرىمى ئاشۇرۇشتا كاپالەت خاراكتېرلىك ئىگىلىك سۈپىتىدە كەڭ ئومۇملاشتۇرۇلدى.

نۇرانبە يېغىشلىما

2001- يىلى بوياقچىغىل ئۈچۈن تولىمۇ خاسىيەتلىك يىل

بولدى. كەنتتە ئەتىياز كىرىشى بىلەن ئىشلار ئالدىراش بولۇپ كەتتى. 600 مو يەرگە قوش يوپۇقلۇق قوغۇن- تاۋۇز تېرىلدى. «پارنىكتا كۆكتات ئۆستۈرۈشكە بولغان يەردە، قوغۇن- تاۋۇز ئۆستۈرگىلىمۇ بولىدۇ» دەپ ئويلىغان مىجىت ئېلى 20 پارنىك ياساپ، ئىچىگە قوغۇن- تاۋۇزنى سىناق قىلىپ تېرىدى. 1000 مو يەردىكى ئۆرۈك مېۋىگە كىردى. 200 مو يەردىكى ئانار مېۋە بېرىشكە باشلىدى. 200 مو يەردىكى ئامېرىكا قىزىل ئۈزۈمى ھوسۇل بەردى.

5- ئاينىڭ ئوتتۇرىلىرىدا بوياقچىغىل ياپېشىللىققا چۆمدى. ئۆرۈك، ئانار شاخلىرىدا مېۋە، قوغۇن- تاۋۇز پىلەكلىرىدە خەمەك جىلۋىلىنىشكە باشلىدى. دەل شۇ چاغدا پارتىيە مەركىزىي كومىتېتى سىياسىي بىيۇروسىنىڭ ئەزاسى، ئاپتونوم رايونلۇق پارتكومنىڭ شۇجىسى ۋاڭ لېچۈەننىڭ كېلىدىغانلىقى توغرىسىدا خەۋەر تارقالدى. كەنتتىكى كادىرلار ۋە خەلق ئاممىسى چەكسىز شادلىققا چۆمدى. ناھىيە ۋە كەنت رەھبەرلىرىنىڭ كۆرسەتمىسى بويىچە، كەنت قورۇسى، مەكتەپ، كەنت زاۋۇتلىرى، يوللار، ئۆيلەر، باغلار، ئېتىز- ئېرىقلار، ھەتتا قوتانلارغىچە پاك - پاكىز تازىلاندى. يول- يوللارغا لوزۇنكىلار ئېسىلدى، تاملارغا شوئارلار چاپلاندى. بوياقچىغىلنىڭ چوڭ- كىچىك ئېرىقلىرىدا كۆپكۆك سۇلار شىلدىرلاپ ئاقتى. چوڭ- كىچىك ھەممە كىشىنىڭ چىرايىدا خۇشاللىق جىلۋە قىلدى.

ۋاڭ لېچۈەن كەلدى. ئۇ، مەملىكەت بويىچە 12 نەپەر مۇنەۋۋەر كومپارتىيە ئەزاسىنىڭ بىرسى، مەملىكەت بويىچە ئەمگەك نەمۇنىچىسى، مەملىكەت بويىچە مىللەتلەر ئىتتىپاقلىقى ئۈلگىسى، يېزىلىق، ناھىيەلىك، ئاپتونوم رايونلۇق خەلق قۇرۇلتايسىلىرىنىڭ ۋەكىلى، بوياقچىغىل كەنتى پارتىيە

ياچېيىكىسىنىڭ سېكرېتارى مېجىت ئېلىنىڭ پارتىيەنىڭ رەھبەرلىكىدە چىڭ تۇرۇپ، ھەقىقەتنى ئەمەلىيەتتىن ئىزدەپ، نامراتلىقتا نامى چىققان بىر كەنتنى ئۆزگەرتىپ، يىراق - يېقىنغا داڭ چىقارغان باي كەنتكە ئايلاندۇرغانلىقىنى ئۆز كۆزى بىلەن كۆردى. كۆلەملەشكەن ئىگىلىكنى كۆزدىن كەچۈردى. مېجىت ئېلىنىڭ قانداق قىلىپ نامرات كەنتنى باي كەنتكە ئايلاندۇرغانلىقى توغرىدىكى قىسقىچە دوكلاتىنى ئۆز ئاغزىدىن ئاڭلىدى. ۋاڭ لېچۈەن بوياقچىغىلىدىكى دېھقان ئۆيلىرىنى، ئىچىملىك سۇ، ئۆرۈكلۈك، ئانارلىق، ئۈزۈملۈكلەرنى بىر مۇبىر كۆرگەندىن كېيىن چىرايدا كۈلكە جىلۋىلەندى. ۋاڭ لېچۈەن مېجىت ئېلىنىڭ قولىنى تۇتۇپ تۇرۇپ:

— ياخشى ئىشلەپسىز، پارتىيە ۋە خەلق سىزدىن رازى. يەنىمۇ تىرىشك، — دېدى، ئاندىن قولغا قەلەم ئېلىپ «يېزا ئىقتىسادىنى راۋاجلاندۇرۇپ سوتسىيالىستىك يېڭى يېزا قۇرايلى» دەپ بېغىشلىما يېزىپ بەردى ھەمدە مېجىت ئېلىنى تېخىمۇ تىرىششقا، يول ئېچىپ ئىلگىرىلەشكە، يېڭى نەتىجىلەرنى قولغا كەلتۈرۈشكە رىغبەتلەندۈردى.

مېجىت ئېلى :

— پارتىيە ماڭا نۇرغۇن شان - شەرەپلەرنى بەردى. مەن بۇندىن كېيىن تېخىمۇ تىرىشىپ ئىشلەپ، پارتىيە ۋە دۆلەتنىڭ، خەلقنىڭ مەندىن كۈتكەن ئۈمىدىنى ئاقلايمەن، — دەپ ۋەدە بەردى.

ۋاڭ لېچۈەن شۇجىنىڭ كېلىشى، كەنتنى كۆزدىن كەچۈرۈشى ۋە كەنتكە ئاتاپ بېغىشلىما يېزىپ بېرىشى بوياقچىغىل خەلقىنى چەكسىز خۇش قىلدى، ئۇلارنىڭ غەيرىتىگە غەيرەت، ئۈمىدىگە ئۈمىد قوشتى.

باش شۇجى خۇجىنتاۋ بوياقچىغىلدا

ۋاڭ لېچۈەن شۇجى بوياقچىغىلىنى كۆزدىن كەچۈرۈپ، بىر ئاي بولاي دېگەندە، پارتىيە مەركىزىي كومىتېتىنىڭ باش شۇجىسى، دۆلەت رەئىسى، مەركىزىي ھەربىي ئىشلار كومىتېتىنىڭ شۇجىسى يولداش خۇجىنتاۋنىڭ بوياقچىغىل كەنتىگە كېلىدىغانلىقى توغرىسىدا خۇش خەۋەر كەلدى.

بۇ كاتتا خۇش خەۋەر پۈتۈن خانئېرىق بازىرىنىلا ئەمەس، يېڭىشەھەر ناھىيەسىنى، جۈملىدىن قەشقەر ۋىلايىتىنى زىلزىلىگە سېلىۋەتتى. ھەر تەرەپلىمە تەييارلىقلار قىلىندى. باش شۇجى، دۆلەت رەئىسىنىڭ خانئېرىق بازىرى بوياقچىغىل كەنتىگە كېلىشى، كەنتنىڭ ھەر خىل كۆلەملەشكەن ئىگىلىكىنى كۆزدىن كەچۈرۈشى بۇ كەنت، بۇ يېزا تارىخىدىكى مەڭگۈ خاتىرىلەشكە ئەرزىيدىغان ئىش ئىدى.

كۈتكەن كۈن ئاخىر كەلدى. 2001 - يىل 6 - ئاينىڭ 9 -

كۈنى سەھەر. ھاۋا ئىنتايىن ئوچۇق ئىدى. بىرنەچچە كۈندىن بۇيان باش شۇجىنى قارشى ئېلىش تەييارلىقىنى قىلىپ پۈتكۈزگەن بوياقچىغىل خەلقى باش شۇجىنىڭ كېلىشىنى تۆت كۆزى بىلەن كۈتمەكتە ئىدى. ئانچە ئۇزاق ئۆتمەي بىرقانچە ئون كىچىك ماشىنا بوياقچىغىل كەنتىنىڭ قورۇسى ئالدىدا توختىدى. باش شۇجى خۇجىنتاۋ ماشىنىدىن چۈشكەندە كىشىلەر ئۆز كۆزلىرىگە ئىشەنمەي قالدى. باش شۇجى، دۆلەت رەئىسى خۇجىنتاۋ بوياقچىغىل خەلقىگە قاراپ قول ئىشارىسى بىلەن ئېھتىرام بىلدۈردى. بوياقچىغىل خەلقى قىزغىن چاۋىكى بىلەن خۇجىنتاۋنى قارشى ئالدى. پارتىيە مەركىزىي كومىتېتى

سياسىي بىيوروسنىڭ ئەزاسى، ئاپتونوم رايونلۇق پارتكومنىڭ شۇجىسى ۋاڭ لېچۈەن باش شۇجىغا مىجىت ئېلىنى تونۇشتۇردى. باش شۇجى مىجىت ئېلى بىلەن سەمىمىي قول ئېلىشىپ كۆرۈشتى.

باش شۇجى خۇجىنتاۋ بوياقچىغىل كەنتىنىڭ كۆلەملەشكەن ئەسلىھەلىك يېزا ئىگىلىكىنى كۆزدىن كەچۈردى. شاخلاردىكى سانجاق-سانجاق ئالتۇن رەڭ ئورۇكلەرگە، قوش يوپۇق يېپىپ تېرىلىپ، شۇ مەزگىلدە پىشقان، ئېتىزدا ساينىڭ تېشىدەك ياتقان تاۋۇزلارغا قاراپ تەبەسسۇم قىلدى. باش شۇجى بوياقچىغىلنىڭ ئۆتمۈشى ۋە بۈگۈننى بىلگەندىن كېيىن، مىجىت ئېلىنىڭ قولىنى تۇتۇپ تۇرۇپ: «ياخشى ئىشلەپسىز، كەنتنى گۈللەندۈرۈشتە، دېھقانلانى بېيىش يولىغا باشلاشتا ياخشى ئۈلگە تىكلەپ بېرىپسىز، تېخىمۇ كۆپ نەتىجە يارىتىشىڭىزغا تىلەكداشمەن» دېدى.

باش شۇجىنىڭ كېلىشى بوياقچىغىل تارىخىدا مەڭگۈلۈك ئەسلىمە بولۇپ قالدى. باش شۇجىنىڭ سۆزلىرى مىجىت ئېلىنىڭ قەلبىگە چوڭقۇر ئورنىدى. ئۇ ئۆزىدىن ئەمەس، ئىشچان بوياقچىغىل خەلقىدىن پەخىرلەندى. باش شۇجىنىڭ جىددىي ۋاقىت ئىچىدىن ۋاقىت چىقىرىپ، تەكلىماكاننىڭ بىر گىرۋىكىگە جايلاشقان بوياقچىغىلدەك چەت كەنتكە كېلىپ، ئۆزى بىلەن قول ئېلىشىپ كۆرۈشۈپ، ئىشلىگەن خىزمەتلىرىگە ياخشى باھا بەرگەندىن چاكسىز سۆيۈندى. جۇڭخۇا مىللەتلىرىنىڭ ھەقىقەتەن بىر ئائىلە كىشىلىرى ئىكەنلىكىگە، پارتىيەمىزنىڭ ھەقىقەتەن خەلقنىڭ پارتىيەسى، خەلقنىڭ غەمگۈزارى، خەلقنىڭ نىجاتكارى ئىكەنلىكىگە چەكسىز سۆيۈندى.

مىجىت ئېلى مەملىكەت بويىچە 12 نەپەر مۇنەۋۋەر كومپارتىيە ئەزاسىنىڭ بىرسى بولۇپ بېيجىڭغا بارغاندا باش شۇجى جياڭ زېمىننىڭ قوبۇل قىلىشىغا ئېرىشكەندى. مانا بۈگۈن ئۆز يۇرتىدا، كىندىك قېنى تۆكۈلگەن، ئۆزى تەر ئاققۇزۇپ گۈللەندۈرگەن بوياقچىغىلدا پارتىيە مەركىزىي كومىتېتىنىڭ باش شۇجىسى خۇجىنتاۋ بىلەن كۆرۈشتى. مۇشۇنداق غەمخورلۇق، كۆيۈنۈش، سەمىمىي ياردەم تۈرتكىسىدە مىجىت ئېلىنىڭ خۇشال بولماسلىقى، يەنىمۇ غەيرەتكە كەلمەسلىكى، تىرىشىپ ئىشلىمەسلىكى مۇمكىنمۇ؟

مانا مۇشۇ مىنۇتلاردا مۇئەللىپ مىجىت ئېلىنىڭ، شۇنداقلا پۈتۈن بوياقچىغىللىقلارنىڭ ھاياجانلىق كۆرۈنۈشلىرىنى كۆز ئالدىغا كەلتۈرۈپ، خۇددى باش شۇجى خۇجىنتاۋ بىلەن كۆرۈشكەندەك ھاياجانغا چۆمۈلدى، ئەنە ئاشۇ ھاياجاندىن قەغەز يۈزىگە مۇنداق ئوتلۇق مىسرالارنى تىزدى:

ئازادلىق، ئەركىنلىك بېرىپ پارتىيەم،
 گۈللەتتى مېھرىدە خەلقىئالەمنى!
 باشلىدى ھەر تاڭدا نۇسرەت - غەلبىگە،
 ھاياتقا سۆيگۈدىن بېرىپ ئىلھامنى!



ھاياتلىق ئاسمىندىن ساقىغان يۇلتۇز

ئۈمىدكە تولغان ھايات

21- ئەسىرنىڭ تۇنجى يىلىدا بوياقچىغىلىنىڭ كىشى بېشى ئوتتۇرىچە كىرىمى 2330 يۈەنگە يەتتى. كۆپلىگەن ئائىلىلەر بانكىدا ئامانەت پۇل قويايدى، ئەڭ كۆپ بولغانلىرىنىڭ 100 مىڭ يۈەن، ئەڭ ئاز بولغانلىرىنىڭمۇ 10 مىڭ يۈەن بانكىدا ئامانەت بار بولدى. مىجىت ئېلى دائىم قورسىقىدا چوت سوقاتتى. كىشى بېشى ئوتتۇرىچە كىرىمى ھەر يىلى 300 يۈەندىن ئاشۇرساق، 2010- يىلىغا بارغاندا 5100 يۈەن بولاتتى. ئۇ چاغدا بوياقچىغىلىدىن دېھقان مىليونېرلار چىقىشتا ئۈمىد بار بولاتتى. بۇ ئۇنىڭ ئارزۇسى ئىدى. پەقەت شۇ چاغدىلا ئۇ ئۆزىدىن، ئىشلىگەن خىزمىتىدىن رازى بولغان بولاتتى.

بىراق، بۇ نىشانغا يېتىش ئانچە ئاسان ئەمەس ئىدى. كىرىمى ئاشۇرۇش ئۈچۈن كەنتتە يەنە نىمە ئىشلارنى قىلىش كېرەك؟ ئۇ بۇ سوئالنى دائىم ئۆزىگە قويايتتى. كېيىن بۇ سوئالنى كەنت كادىرلىرى يىغىنىدىكى مۇزاكىرىگە قويدىغان بولدى. كەنت كادىرلىرى مىجىت ئېلىدىن بۇ سوئالنى ئاڭلىسا، قايناۋاتقان قازانغا سۇ قۇيغاندەك جىمپ قالاتتى.

— سىلەرمۇ ئويلىغىنىڭلارنى ئېيتىپ بېقىڭلار، —

دەيتتى مىجت ئېلى كۈلۈپ، — ھازىر كۈتۈپ تۇرۇشقا، قاراپ تۇرۇشقا بولمايدۇ. مەغرۇرلىنىشقا، ئارقىغا چېكىنىشكە تېخىمۇ بولمايدۇ. كەنتىمىزنىڭ كىشى بېشى كىرىمى ۋىلايەت بويىچە ئالدىنقى قاتاردا بولسىمۇ، ئىچكىرى ئۆلكىلەردىكى يېزا - بازارلارغا سېلىشتۇرساق بەك ئارقىدا تۇرىمىز. كىشى بېشى كىرىمى ۋە كۆلەملەشكەن ئىگىلىكى بىلەن سېلىشتۇرغاندا پەرق يەنىلا زور. بىز بۇنىڭدىن كېيىن يەرگىلا تايىنىۋالساق بولمايدۇ، تۈرلۈك قوشۇمچە كەسىپ بىلەن شۇغۇللىنىشىمىز، ھۈنەر-كەسىپ، پىششىقلاپ ئىشلەش، قاتناش-تىرانسپورت، سىرتقا چىقىپ ئىشلەشنىمۇ يولغا قويۇشىمىز كېرەك. شۇنداق قىلساق مۇشۇ بىر-ئىككى يىل ئىچىدە كىشى بېشى كىرىمىنى ئاشۇرۇپ 2500—3000 يۈەنگە يەتكۈزەلەيمىز. ئامېرىكا قىزىل ئۈزۈمىنىڭ بۇلتۇرقى مو بېشى كىرىمىدىن قارىغاندا، ئامېرىكا قىزىل ئۈزۈمى بازىسىنى كېڭەيتىشىمىزنىڭ ئىستىقبالى باردەك قىلىدۇ. بۇ بىزنىڭ كىشى بېشى كىرىمىنى ئاشۇرۇشىمىزنىڭ يەنە بىر يولى. يەنە بىر يولىمىز باقمىچىلىقنى كېڭەيتىش. باقمىچىلىق بىزگە نان بېرىپ كېلىۋاتقان ياخشى كەسىپ. بوياقچىغىلدا ھەممە كىشى دېگۈدەك باقمىچىلىقنىڭ پايدىسىنى كۆردى. بۇنى كېڭەيتىش كېرەك، كەنتتە چوڭ تىپتىكى باقمىچىلىق بازىسى قۇرساقمىكىن دەيمەن!

مىجت ئېلى ئويلىغانلىرىنى ئاشۇنداق دادىل ئوتتۇرىغا قويىتتى. ئەمەلىي مىساللار ئارقىلىق پىلانلىرىنى دەلىللەيتتى. يولغا قويماقچى بولغان تۈر، پىلانلىرىنىڭ لايىھەسىنى كۆتۈرۈپ يېزا، ناھىيەگە قاترايتتى. رەھبەرلەردىن پىكىر ئالاتتى. تېخنىك، مۇتەخەسسسلەرگە باھالىتاتتى.

كېيىنكى چاغلاردا بوياقچىغىلدا ئامېرىكا قىزىل ئۈزۈمى

كۆلىمى 600 موغا كېڭەيتىلدى، 3 مىليون يۈەن مەبلەغ سېلىنغان باقمىچىلىق بازىسى قۇرۇلدى، 2008- يىلىغا كەلگەندە بوياقچىغىل كەنتىنىڭ كىشى بېشى كىرىمى 4400 يۈەنگە يەتتى، كەنتتە شەخسلەر قۇرغان ئۇن، ياغ، يەم-خەشەككە ئىش قوشۇش زاۋۇتلىرى بارلىققا كەلدى، قاتناش-ترانسپورت كەسپى بىلەن شۇغۇللىنىدىغان ئائىلىلەر كۆپەيدى. مانا بۇلارنىڭ ھەممىسى مەن ئېلى ئوتتۇرىغا قويغان ئۇلۇغۋار پىلاننىڭ نەتىجىسى ئىدى.

ئەزرائىل يېقىنلاپ كەلگەندە

يىللار شۇنداق ئۆتتى، ئۇ ھاياتلىق ئۆتمۈشىگە نۇرغۇن يادنامىلەرنى قالدۇردى، بولۇپمۇ مەن ئېلىنىڭ ئۆتمۈشىگە نۇرغۇن - نۇرغۇن ئەستىلىكلەرنى قالدۇرۇپ كەتتى، ئۇ ئۆمۈر مۇساپىسىنىڭ ھەربىر ئىزىنى يورۇتۇپ تۇرسىمۇ، لېكىن ئۇنىڭ جىسمىغا كۈتمىگەن ھارغىنلىقنى ھامىي قىلىپ قويۇۋاتاتتى. ئۇ ئالدىراش، جىددىي ئىش قاينىمدا جىسمىدىكى ئۆزگىرىشلەرگە بەك دىققەت قىلىپ كەتمىدى. ئۇ كەنت پارتىيە ياچېيكىسىدىكى بىر گۇرۇپپا ئادەمنىڭ جەڭگىۋارلىقىنى جارى قىلدۇرۇپ، بوياقچىغىلنى تېخىمۇ گۈزەل قىلىپ قۇرۇپ چىقىش يولىدا كېچىنى كۈندۈزگە ئۇلاپ ئىشلەشنىلا بىلەتتى. مانا ئەمدى ئۇنىڭ بېشى تۇرۇپ - تۇرۇپ قاتتىق ئاغرىپ كېتىدىغان بولۇپ قالدى. دەم ئالماي ئىزچىل خىزمەت ئىشلەش، ھېرىش-چارچاش ئۇنى قان بېسىمى يۇقىرىلىق كېسەللىكىگە گىرىپتار قىلىپ قويغانىدى. بېشى ئاغرىغان ۋاقىتلاردا يانچۇقىغا سېلىۋالغان ئادەتتىكى باش ئاغرىقى دورىلىرىدىن بىرەر-ئىككى

تال يېۋىلىپ ئىشنى قىلىۋەردى. كېيىن پۇرسەت چىقىرىپ دوختۇرغا كۆرۈندى. دوختۇرنىڭ تەۋسىيەسى بىلەن بالنىستىمۇ يېتىپ داۋالاندى. كەنتتە نۇرغۇن ئىشلار ئۇنىڭ بىر تەرەپ قىلىشىنى كۈتۈپ تۇرغاچقا، بالنىستتا ئۇزاقراق يېتىپ داۋالانىشقا ۋاقىت چىقىرىلمىدى. دوختۇر كۆپرەك دەم ئېلىپ بېرىشنى ئوتتۇرىغا قويغان بولسىمۇ، ئۇ دەم ئالالمىدى. ئۇ دوختۇر بەرگەن دورىلارنى ئىشخانىسىدا، ئېتىز قىرلىرىدا، يىغىنلاردا ئولتۇرۇپ، بەزىدە چاي بىلەن، بەزىدە قۇرۇق يۇتۇپ يەپ خىزمىتىنى داۋاملاشتۇردى.

2005-يىلى 1-ئايدا ئۇنىڭ قان بېسىمى بىردىنلا ئۆرلەپ بالنىستتا يېتىپ قالدى، بالنىستتا ئۇزاقراق يېتىپ داۋالانىش كېرەك ئىدى، بىراق ئۇ ئون نەچچە كۈن داۋالانىپلا بولدى قىلدى. يەنە نەچچە كۈندىن كېيىن ئەتىيازلىق تېرىلغۇ ئىشلىرى باشلىناتتى، ئۇ كەنتكە قايتىپ، بىر قىسىم يەرلەردىكى تېرىقچىلىقنى تەكشۈش خىزمىتىنى ئىشلىدى. ئۇ بىر كۈنمۇ ئارام ئالالمىدى، 4-ئايدا كەلگەندە ئۇنىڭ كېسىلى جىددىي قوزغالدى.

2005-يىلى 4-ئاينىڭ 13-كۈنى مىجىت ئېلى كەنت ئىشخانىسىدىلا يىقىلىپ قالدى. ئۇ دەرھال قەشقەر ۋىلايەتلىك 2-خەلق دوختۇرخانىسىغا ئېلىپ كېلىندى. مىجىت ئېلىنىڭ ئەھۋالى ئېغىر ئىدى. يېڭىشەھەر ناھىيەلىك پارتكوم ۋە خەلق ھۆكۈمىتىنىڭ رەھبەرلىرى دەرھال دوختۇرخانىغا بېرىپ مىجىت ئېلىنى يوقلىدى. مىجىت ئېلىنىڭ كېسەللىك ئەھۋالىنى ۋىلايەت رەھبەرلىرىگە مەلۇم قىلدى. ۋىلايەت رەھبەرلىرىمۇ مىجىت ئېلىنى يوقلىدى ھەمدە دوختۇرخانا رەھبەرلىرى ۋە دوختۇرلارغا كېسەلنى ياخشى داۋالاش توغرىسىدا يوليورۇق بەردى.

يېڭىشەھەر ناھىيەسىدىكى تۆت چوڭ رەھبەرلىك كوللېكتىپىنىڭ ئەزالىرى دائىم دوختۇرخانىغا بېرىپ مىجىت ئېلىغا ھەمراھ بولدى.

بىرقانچە كۈنلۈك داۋالاش ئارقىلىق مىجىت ئېلىنىڭ كېسىلى كۈندىن - كۈنگە ياخشىلاندى. مىجىت ئېلى ناھىيە رەھبەرلىرىنىڭ بالىسىغا ئۆزىگە ھەمراھ بولغىنىغا، ۋىلايەت رەھبەرلىرىنىڭ ئۆزىگە كۆڭۈل بۆلگەنلىكىگە نېمە دەپ رەھمەت ئېيتىشىنى بىلەلمەي قالدى. ئۇ :

— مەن ساقايغاندىن كېيىن تېخىمۇ ياخشى ئىشلەپ رەھبەرلەرنىڭ مەندىن كۈتكەن ئۈمىدىنى ئاقلايمەن، — مەندىن خاتىرىجەم بولۇڭلار، مەن تېزلا ياخشى بولۇپ كېتىمەن، — دەيتتى ئۇ يوقلاپ كىرگەن ھەربىر ئادەمگە ئۈمىدلىك تىكىلىپ. ئۇ ئۆزىنى يوقلاپ كىرگەن كەنت كادىرلىرىدىن كەنتنىڭ ئەھۋالىنى سوراپ تۇراتتى. بەزى ئىشلارنى تاپىلايتتى. ئۇنىڭ تولراق سورايدىغىنى پۈتۈش ئالدىدا تۇرغان يۈرۈشلەشكەن باقمىچىلىق بازىسىنىڭ قۇرۇلۇشى ئىدى.

مىجىت ئېلى ئون نەچچە كۈن داۋالانغاندىن كېيىن خېلى ئوبدان بولۇپ قالدى. ئۇ بىر كۈنى ئۆزىنى يوقلاپ كىرگەن بىر كەنت كادىرىدىن باقمىچىلىق بازىسىنىڭ پۈتكەنلىكىنى، 4- ئاينىڭ 25- كۈنى ناھىيە ۋە ۋىلايەتتىن باقمىچىلىق بازىسىنىڭ قۇرۇلۇشىنى تەكشۈرۈشكە ئادەم بارىدىغاندىلىقىنى ئاڭلاپ شۇنچىلىك خۇشال بولۇپ كەتتى. كەنت كادىرى چىقىپ كەتكەندىن كېيىن ئۇ ياتالماي قالدى. «باقمىچىلىق بازىسى قۇرۇشنى مەن ئوتتۇرىغا قويغان. سېلىنغان مەبلەغمۇ ئاز ئەمەس. بازىنىڭ قۇرۇلۇشىنى تەكشۈرۈپ ئۆتكۈزۈۋېلىشتا مەن بولمىسام بولمايدۇ» دەپ ئويلىدى ئۇ. شۇنىڭ بىلەن ئۇ

دوختۇرلارنىڭ، خوتۇن - بالىلىرىنىڭ، ئۆزىگە قاراۋاتقان ناھىيە رەھبەرلىرىنىڭ توسۇشىغا قارىماي دوختۇرخانىدىن چىقىپ، ئۇدۇل بوياقچىغىلىدىكى باقمىچىلىق بازىسىغا باردى. ئۇ يەردە يەنە نۇرغۇن ئىشلانى ئورۇنلاشتۇردى.....

مىجىت ئېلى بىرنەچچە كۈن كەنتكە بېرىپ - كېلىپ يۈردى. كېيىن كېسەل ئۇنى يەنە قىيناپ، 10 كۈندەك كەنتكە بارماي ئۆيىدە يېتىپ قالدى. مىجىت ئېلىنى ئىزدەيدىغانلار ئۇنىڭ ئۆيىگە كېلىپ - كېتىپ تۇردى. مىجىت ئېلىنى يوقلاپ چىققان ناھىيە رەھبەرلىرىمۇ مىجىت ئېلىنىڭ روھىي كەيپىياتىنىڭ ياخشىلىقىنى كۆرۈپ خاتىرجەم بولۇشتى ۋە مىجىت ئېلىنى كۆپرەك دەم ئېلىشقا ئۈندەپ كىرىپ كېتىشتى. 2005 - يىل 5 - ئاينىڭ 17 - كۈنى چۈشتىن كېيىن مىجىت ئېلىنىڭ قان بېسىمى تۈيۈقسىز ئۆرلەپ كەتتى. بۇ چاغدا ئۇ ۋە ئۇنىڭ ئەتراپىدىكى كىشىلەر نېمە قىلىشنى بىلەلمەي داڭ قېتىپ قالدى. بۇ چاغدا ئەزرائىل ئۇنىڭغا قارا قولىنى شۇنچىلىك تېز سوزدىكى، مېڭىسىگە چۈشكەن قان ئۇنى ھاياتلىقتىن مەھرۇم قىلدى. 53 ياشقا كىرگەن بۇ تاغ يۈرەك ئوغلان سانسىز يۈرەكنى داغدا قويۇپ، شۇنچىلىك تېز، شۇنچىلىك دەھشەتلىك كۆز يۇمدى!

ماتەمدىكى ھاتەم روھى

مىجىت ئېلى خانئېرىق ئاسمىنىدا چاقىنغان نۇرلۇق بىر يۇلتۇز ئىدى. ئۇ كۆكتىن ساقىپ چۈشتى. بوياقچىغىل زېمىنى ئۆزىنى سۆيگەن، ئۆزىگە تەر ئاققۇزغان ئوغلدىن ئايرىلىپ قالدى. خانئېرىق ئاسمىنىدا ئۇنىڭ نۇرلۇق سېمىسى قالدى.

مىجىت ئېلى بويىچىغىللىقلارنىڭ يولباشچىسى، غەمگۈزى ئىدى. ئۇنىڭ ئەل ئۈچۈن سوقۇۋاتقان يۈرىكى توختاپ، كۆزى مەڭگۈلۈك يۈمۈلدى. بويىچىغىل خەلقى قابىل سەركىسىدىن ئايرىلىپ قالدى. بىراق، بويىچىغىللىقلارنىڭ قەلبىدە ئۇنىڭ تۇتقان يولى، ئۇلۇغۋار نىشانى، گۈزەل ئارزۇ - ئارمانى، مەردانە سۆزلىرى قالدى. ئۇنىڭ بۇ تۇپراقتا قالدۇرغان نۇرانە ئىزلىرى، بەرپا قىلغان گۈزەل باغلىرى قالدى.

مىجىت ئېلىنىڭ ۋاپات بولغانلىق خەۋىرى يېزىلىق پارتكوم ۋە خەلق ھۆكۈمىتىگە، ناھىيەلىك پارتكوم ۋە خەلق ھۆكۈمىتىگە، ۋىلايەتلىك پارتكوم ۋە مەمۇرىي مەھكىمىگە يەتكۈزۈلدى. مىجىت ئېلىنىڭ چوڭ ھويلىسى ئادەم بىلەن لىق تولدى. ۋىلايەت ۋە ناھىيە رەھبەرلىرى، يېزا رەھبەرلىرى، كەنت كادىرلىرى، دېھقانلار، كەنت باشلانغۇچ مەكتىپىنىڭ ئوقۇغۇچىلىرىنىڭ چىرايىنى قايغۇ قاپلاپ، كۆزلىرىدىن ياش تاراملاپ تۆكۈلدى.

ناھىيە ۋە ۋىلايەت رەھبەرلىرى مىجىت ئېلىنىڭ ئاخىرەتلىك ئىشلىرىنى ئەتراپلىق ئورۇنلاشتۇردى ھەمدە مىجىت ئېلىنىڭ جان ئۈزۈش ئالدىدا «ئاماننىسا» دېگىنىدىن خەۋەر تېپىپ، مۇناسىۋەتلىك ئورۇنلار بىلەن جىددىي ئالاقىلىشىپ، ئۇنىڭ خاڭجۇ پېداگوگىكا ئۇنىۋېرسىتېتى قارىمىقىدىكى تەجرىبە ئوتتۇرا مەكتىپىدە ئوقۇۋاتقان قىزى ئاماننىسانى كېچىلەپ ئايروپىلان بىلەن قەشقەرگە ئەكەلدۈردى.

2005 - يىل 5 - ئاينىڭ 18 - كۈنى ئەتىگەندە مىجىت ئېلىنىڭ ئىشىك ئالدى ئادەم دېڭىزىغا ئايلىندى. ۋىلايەت، ناھىيەدىكى تۆت چوڭ رەھبەرلىك كولىېكتىپىنىڭ مەسئۇللىرى، مۇناسىۋەتلىك باشقارما، ئىدارە - ئورگانلارنىڭ رەھبەرلىرى، يېزا ئورگىنىدىكى بارلىق كادىرلار، خانىپىرىق بازىرىدىكى بارلىق

كەنتلەرنىڭ كادىرلىرى، يېقىن ئەتراپتىكى دېھقان - چارۋىچىلار، بوياقچىغىلىدىكى بارلىق خەلق ئاممىسى بولۇپ 10 مىڭدىن ئارتۇق ئادەم يىغىلدى. ناھىيەلىك پارتكومنىڭ شۇجىسى جاۋ گاڭ (ھازىر قەشقەر ۋىلايەتلىك مەمۇرىي مەھكىمىنىڭ مۇئاۋىن ۋالىيسى) مىجىت ئېلىنىڭ ئىشىكى ئالدىدىلا ماتام مۇراسىمى يىغىنى ئاچتى. جاۋ گاڭ تەزىيە سۆزىدە مىجىت ئېلىنىڭ بوياقچىغىل كەنتى خەلقىگە باشچىلىق قىلىپ، 3- ئومۇمىي يىغىندىن كېيىن پارتىيەنىڭ يېزىلارغا قاراتقان ئەۋزەل سىياسىتىنىڭ تۈرتكىسىدە، نامراتلىقتا داڭقى چىققان كەنتنىڭ قىياپىتىنى ئۆزگەرتىپ، بېيىغان كەنت قىلىپ قۇرۇپ چىقىش جەريانىدا ئىشلىگەن خىزمەتلىرىنى، پارتىيە ۋە ھۆكۈمەتنىڭ ئۇنىڭغا بەرگەن شان - شەرەپلىرىنى ئەسلىپ ئۆتۈپ، مىجىت ئېلىنىڭ ھاياتىغا يۈكسەك باھا بەردى ۋە مىجىت ئېلىنى ياد ئېتىدىغانلىقىنى، ئۇنىڭ ئائىلە تاۋابىئاتلىرىدىن ھال سورايدىغانلىقىنى، مىجىت ئېلىنىڭ ئىزىنى بېسىپ، ئۇ قىلىپ بولالمىغان ئىشلارنى قەتئىي داۋاملاشتۇرىدىغانلىقىنى بىلدۈردى. ئۇنىڭ تەسىرلىك سۆزى بۇ يەرگە يىغىلغان سانسىز يۈرەكنى لەرزىگە سالدى. ئۇلار بۇ ئوت يۈرەك ئوغلىغا بولغان كۈچلۈك سېغىنىشىنى تاراملاپ چۈشكەن ياشلىرى بىلەن ئىپادىلىدى. ماتەم ئەھلى مىجىت ئېلىنىڭ ھاتەمدەك ئېگىلمەس - سۇنماس جاسارىتىنى چوڭقۇر سېغىنىش ئىچىدە ئەسلىدى. مىجىت ئېلىنىڭ مېيىتى دۆلەت يولى 315- لىنىيەسىدىكى بوياقچىغىل كەنتىگە قايرىلىدىغان قەبرىستانلىققا قويۇلدى. بوياقچىغىل تۇپرىقى ئۇنى يەنە ئۆز قوينىغا ئالدى.

گۈزەل ئەسلىمە ، يۈكسەك پەزىلەت

مىجىت ئېلى توغرىسىدا ماتېرىيال ئىزدەپ يېڭىشەھەر ناھىيەلىك پارتكوم، خەلق ھۆكۈمىتى، خانئېرىق بازارلىق پارتكوم، خەلق ھۆكۈمىتى، بوياقچىغىل كەنتى پارتىيە ياچىپىكىسى ۋە ئاھالىلەر كومىتېتىدا، ناھىيەلىك ئۇرۇقچىلىق شىركىتى، مىجىت ئېلىنىڭ ئائىلىسى قاتارلىق ئورۇنلاردا زىيارەتتە بولۇپ تەكشۈرۈش ئېلىپ باردۇق. مىجىت ئېلىنىڭ ئەڭ يېقىن دوستلىرىدىن سۇلتان مامۇت، ئابلىز قۇربان، نىياز مەمەت، شۇنداقلا ئۇنىڭ ئايالى، پەرزەنتلىرى بىلەن سۆھبەت قۇردۇق. ئۇلار سۆزلەپ بەرگەن گۈزەل ئەسلىمىلەردىن مىجىت ئېلىنىڭ ئۆگىنىشكە تېگىشلىك يەنە نۇرغۇن تەرەپلىرىنىڭ بارلىقىنى ھېس قىلدۇق.

ئانارگۈلنىڭ ئىزھارى

يېڭىشەھەر ناھىيەلىك پارتكومنىڭ ھەيئەت ئەزاسى، تەشۋىقات بۆلۈمىنىڭ باشلىقى ئانارگۈل خۇدابەردى بىزنىڭ مىجىت ئېلى توغرىسىدا كىتاپ يېزىش ئىشى بىلەن كەلگىنىمىزنى ئاڭلاپ بەكمۇ قىزغىنلىق بىلەن قوللىدى. ئۇ جىددىي ئىشنى قويۇپ سۆھبەتكە يۈزلەندى ۋە بىزنىڭ سوئاللىرىمىزنى كۈتمەستىنلا سۆزلەپ كەتتى.

— بۇ بەك ياخشى بوپتۇ. مىجىت ئېلىنىڭ ئەجرى مەڭگۈ ئۇنتۇلمايدىغان، كۆمۈلۈپ قالمايدىغان ئەجىر. ئۇ بارلىقىنى دېھقانلارنىڭ بېيىشىغا ئاتىغان ھەم زور شان - شەرەپلەرگە ئېرىشكەندى. دۆلەت رەھبەرلىرىنىڭ قوبۇل قىلىشىغا سازاۋەر بولغان. ئۇنىڭ ئەڭ زور تۆھپىسى ئۆز كۈچىگە، ئەقىل - پاراسىتىگە تايىنىپ يول ئېچىپ ئىلگىرىلەپ، يېڭىلىق يارىتىپ، نامرات كەنتى باي كەنتكە ئايلاندۇرغانلىقى بولۇپ، بۇ ئارقىلىق ئۇ كومپارتىيە ئەزالىرىغا قانداق ئىشلەش توغرىسىدا شانلىق ئۆلگە تىكلەپ بەرگەن. ئۇنىڭ ئىش ئىزلىرىنى بۇرۇنراق يېزىپ، كەڭ ۋە چوڭقۇر تەشۋىق قىلىش كېرەك ئىدى. مىجىت ئېلىنى تەشۋىق قىلىش، ئۇنىڭدىن ئۆگىنىش ھازىرمۇ كېچىكمەيدۇ. چۈنكى، بوياقچىغىلدا مىجىت ئېلى تىكلەنگەن ئىگىلىك يىلدىن - يىلغا ئۆز كارامىتىنى كۆرسىتىۋاتىدۇ. خەلق مىجىت ئېلىنى چىن دىلىدىن سېغىنماقتا. بوياقچىغىل كەنتىدىكى كومپارتىيە ئەزالىرى ۋە كەڭ خەلق ئاممىسى مىجىت ئېلى ئېچىپ بەرگەن يول بىلەن مېڭىپ يىلدىن - يىلغا باي بولماقتا.....

ئاددىي - ساددا كىيىنگەن، چىرايى ۋە تۇرقىدىن جۇشقۇنلۇق، تېتىكلىك چىقىپ تۇرىدىغان ئانارگۈل خۇدابەردى مىجىت ئېلى توغرىسىدا بىلىدىغانلىرىنى ھاياجان بىلەن سۆزلەپ بەردى:

— مەن مىجىت ئېلىنى تۇنجى كۆرگەندىلا بەكلا ھەيران قالغانىدىم، — دېدى ئانارگۈل خۇدابەردى قىزغىنلىق بىلەن، — شۇ چاغ دەل 5 - ئاي مەزگىلى ئىدى، مەن ناھىيە رەھبەرلىرى بىلەن يېزىنى ئايلىنىپ، ناھىيەلىك خەلق ھۆكۈمىتى ئاشخانىسىغا چۈشلۈك تاماققا كىردۇق، شۇ چاغدا

قاۋۇل كەلگەن، خۇش چىراي، مەردانە بىر ئادەم بىر خالتىنى مۇرىسىگە ئارتىپ، تاماق يەۋاتقان يەرگە كىردى. ئۇ تاغارنى قويۇپ، ھەممىمىز بىلەن قىزغىن قول ئېلىشىپ كۆرۈشۈپ بولۇپلا: «كەنتىمىزنىڭ يېڭىلىقنى ئېلىپ كەلگەندىم، ھەر بىرلىرى ئېغىز تىگىپ تېتىپ بېقىشقان بولۇشىلا» دېدى. بىز ھاڭ - تاڭ قالدۇق، مەن بۇ ناھىيەگە يېڭىلا يۆتكىلىپ كەلگەنلىكتىن، ئۇنىڭ كىملىكىنى بىلمەي تۇرۇپ قالدىم، ئۇ كىشى ھېلىقى تاغاردىن بىرنەچچە تاۋۇزنى چىقىرىپ شىرە ئۈستىگە ئېلىپ، يېنىغا ئېسىۋالغان پىچاقنى غىلاپتىن چىقىرىپ پاراسلىتىپ پىچىشقا باشلىدى. بىردەمدىلا سورۇننى جانلاندىرۇۋەتتى. ھېلىقى تاۋۇزلار شۇنچىلىك چۈرۈك، تاتلىق بولۇپ، ھەممىمىزگە شۇنچىلىك ياقتى. باشقىلار ئۇ كىشىنى مەجىتكا، مەجىت قارى دېيىشتى. مەن شۇ چاغدا ئۇنىڭ مەجىت ئېلى ئىكەنلىكىنى بىلدىم ۋە داڭقىنىڭ بىكارغا چىقمىغانلىقىنى ھېس قىلدىم. كېيىن بۇ ئادەم ئۆز كەنتىدە تاۋۇزنى باراڭغا ئېلىپ تېرىپ مۇۋەپپەقىيەت قازانغانلىقىنى سۆزلەپ بەردى، شۇ كۆرۈنۈشلەر ھېلىمۇ شۇنداق ئېسىمدە تۇرىدۇ، دۇنيادا شۇنداقمۇ بىر خىل يېقىشلىق ئادەم بولىدىكەن!.....

ئانارگۈل خۇدا بەردى مەجىت ئېلى توغرىسىدا ئۆزى بىلىدىغان خېلى كۆپ تەرەپلەرنى ئوچۇق-يورۇقلۇق بىلەن سۆزلەپ، نۇرغۇن ئۇچۇر بىلەن تەمىن ئەتتى، بىز ئۇ بەرگەن يىپ ئۇچىنى بويلاپ ماتېرىيال ئالدۇق.

— سىلەر مەجىت ئېلى ھەققىدە تېخىمۇ كۆپ ماتېرىيالغا ئېرىشمەكچى بولساڭلار، ئەڭ ئاۋۋال ناھىيەلىك ئورۇقچىلىق شىركىتىنىڭ دىرېكتورى سۇلتان مامۇتنى تېپىڭلار، ئۇنىڭ مەجىت ئېلى بىلەن كەچۈرمىشى بەك كۆپ. مەن باشلاپ

بارسامۇ بولىدۇ، — دېدى ئانارگۇل خۇدا بەردى تەكىتلەپ. دېگەندەك، ئۇ بىزنى بۇ ناھىيەنىڭ باغچى يېزىسىدا يېڭى تېخنىكىنى قوللىنىپ گۈلە قۇرۇتۇۋاتقان سۇلتان مامۇتنىڭ ئىش ئورنىغا باشلاپ باردى. بىزنىڭ سۆھبىتىمىز ئۇنىڭ ئاددىيلا بېزەلگەن ۋاقىتلىق ئىشخانىسىدا باشلاندى.

چىن يۈرەكتىن ئوت يۈرەككە

سۇلتان مامۇت ئۇزاق يىللىق قەدىناس دوستى مىجىت ئېلىنى ئەسلەپ، قولىدىكى تاماكىسىنى قاتتىق-قاتتىق شورىدى. — مەن مىجىت ئېلى بىلەن 1975- يىلى تونۇشقان، بىز 30 يىللىق دوست. مىجىت ئېلى بىلەن قىلغان ئىشلىرىمىزنى نەچچە كېچە-كۈندۈز سۆزلىسەممۇ تۈگمەيدۇ. ئۇنىڭ قىلغان ئىشلىرىنى بوياقچىغىغا بېرىپ ئۆز كۆرۈڭلار بىلەن كۆرسەڭلار، مىجىت ئېلىنىڭ قانداق ئادەملىكىنى ئاندىن بىلىسىلەر. مەن بىر كومپارتىيە ئەزاسى، رەھبىرىي كادىر بولۇش سۈپىتىم بىلەن مىجىت ئېلىدىن ئۆگىنىشكە تېگىشلىك مۇنداق بىرقانچە تەرەپ بار دەپ قارايمەن. بىرىنچىدىن، ھەرقانداق بىر كومپارتىيە ئەزاسى ۋە رەھبىرىي كادىر مىجىت ئېلىدىن ئۆگىنىشتە ئالدى بىلەن ئۇنىڭ ئۆز يۇرتىنى سۆيۈش، گۈللەندۈرۈش، شەخسىيەتسىز تۆھپە قوشۇش روھىنى ئۆگىنىش كېرەك. ئىككىنچىدىن، مىجىت ئېلىنىڭ تىنىمىسىز ئىزدىنىش، يېڭىلىق يارىتىش، ئىلىم - پەننى سۆيۈش، ئىلىم - پەنگە تايىنىش روھىدىن ئۆگىنىش كېرەك. ئۈچىنچىدىن، بارلىق ئەقىل - پاراستى ۋە كۈچىنى، بارلىق ۋاقىتنى خىزمەتكە بېغىشلەش، خىزمەت داۋامىدا سەمىمىي، مەسئۇلىيەتچان، ئادىل، پاك - دىيانەتلىك بولۇش

روھىدىن ئۆگىنىش كېرەك. بۇنداق دېيىشم، مەن مەجىت ئېلى بىلەن 30 يىل ھەمكارلاشتىم. چوڭقۇر دوستلۇق ئورناتتىم. ۋىجدانم بىلەن ئېيتقاندا، مەجىت ئېلىنىڭ پۈتۈن ۋۇجۇدى بىلەن خەلق ئۈچۈن خىزمەت قىلىش روھى مېنى كۈچلۈك ئويغا سالىدۇ. مەن قايىل. ئەگەر ئۇ ئۆز مەنپەئىتىنى كۆزلىگەن بولسا نەچچە مىليون يۈەننىڭ ئىگىسى بولغان بولاتتى، نەچچە شىركەت، زاۋۇت قۇرغان بولاتتى. بىراق، مەجىت ئېلى ئۇنداق قىلمىدى. كەنت كولىيېكتىپى ئۈچۈن، كەنت خەلقى ئۈچۈن ئىشلىدى. بۇنداق روھ ھازىرقى دەۋردە ئىنتايىن قىممەتلىك، — دېدى سۇلتان مامۇت چوڭقۇر مەنىلىك قىلىپ.

كېيىن سۇلتان مامۇت بىزگە كىتابىمىزدا بايان قىلىنغان نۇرۇق يېتىشتۈرۈش، يېڭى تېخنىكىنى قوللىنىش ھەققىدىكى نۇرغۇن مەزمۇنلارنى ئەسلەپ بەردى.

سەپداشلار قەلبىدىكى سېغىنىش ئوتى

بىز بوياقچىغىل كەنتىگە بارغاندا، مەجىت ئېلى ھايات ۋاقتىدا كەنت باشلىقى بولۇپ، مەجىت ئېلى بىلەن 11 يىل بىللە ئىشلىگەن، ھازىر كەنت پارتىيە ياچېيكىسىنىڭ سېكرېتارى بولۇپ ئىشلەۋاتقان ئابلىز قۇربان ئاكا بىزگە كىتابىمىزنىڭ ئالدىنقى قىسمىدا دېيىلگەن نۇرغۇن ئىشلارنى تەپسىلىي سۆزلەپ بەرگەندىن كېيىن :

مەجىت ئېلىنىڭ ۋاپاتىغىمۇ تۆت يىل بولۇپ قالدى. مەن مەجىت ئېلىنىڭ ۋەزىپىسىنى ئۆتەش جەريانىدا مەجىت ئېلىنىڭ قاتمۇقات قىيىنچىلىق، زىددىيەتلەرنى يېڭىپ چاپلىق ئىشلىگەنلىكىنى، بىر قولىدا كەنتنىڭ پارتىيە قۇرۇلۇشىنى، بىر

قولدا كەنتنىڭ ئىقتىسادىي قۇرۇلۇشىنى تۇتۇپ، كەنت تارىخىدا ئۆچمەس ئىزلارنى قالدۇرغانلىقىنى ھەقىقىي تونۇدۇم. ئۇنىڭ نۇرغۇن پەزىلەتلىرى مېنىڭ خىزمەتنى ئۈنۈملۈك ئىشلىشىمگە تۈرتكە بولدى. مەن ئۇ بەرپا قىلغان ئۆرۈك، ئانار، ئۈزۈملۈك بازىسى، پارنىكتا كۆكتات ئۆستۈرۈش، باقمىچىلىق بازىسى، شۇنىڭدەك كەنت ئىگىدارچىلىقىدىكى زاۋۇتلارغا بارغىنىمدا، ئۇ سالدۇرغان مەكتەپ، كەنت قورۇسىغا كىرگىنىمدە، ئېگىز سۇ مۇنارىغا قارىغىنىمدا، قۇدۇقلاردىكى سۇلارنى كۆرگىنىمدە مىجىت ئېلى كۆز ئالدىمدا نامايان بولىدۇ. مەن ئۇنىڭدىن بەكلا سۆيۈنمەن!

خانئېرىق بازىرى ئۇداقا 10 - كەنت پارتىيە يىغىنىنىڭ سېكرېتارى نىياز مەمەت بىزنىڭ بۇ يەرگە كېلىشتىكى مەقسىتىمىزنى ئۇققاندىن كېيىن:

— بۇ ئىش بەك ياخشى بويۇم، مىجىت ئېلى قايسى جەھەتتىن بولسۇن، بىز ئاساسىي قاتلام كەنت كادىرلىرىنىڭ ئۈلگىسى. بۇنداق ئۈلگىنى تەشۋىق قىلماي بولمايدۇ. بىزنىڭ كەنت بويىچىغىل بىلەن قوشنا. مەنمۇ 20 يىلدىن كۆپرەك ۋاقىتتىن بۇيان كەنت خىزمىتىنى ئىشلەپ كېلىۋاتىمەن. مۇشۇ جەرياندا مىجىت ئېلى ماڭا ۋە بىزنىڭ كەنتكە ناھايىتى كۆپ ياردەملەرنى بەردى. بىز نەچچە ئون يىل يېزىدا، ناھىيەدە ئېچىلغان يىغىنلارغا بىللە باردۇق. بىر ياتاققا ياتتۇق. مىجىت ئېلى ساپ دىل، ئوچۇق - يورۇق، ئەخلاق - پەزىلەتلىك، ئىستىلى دۇرۇس، بىلگىنىنى ئەلدىن ئايمايدىغان كىشى ئىدى. ئۇ يىغىنلاردا ياخشى تەكلىپلەرنى ئوتتۇرىغا قويىتتى. ياتاققا بولسا ئۆزىنىڭ خىزمەت تەجرىبىلىرىنى، كەنتنى گۈللەندۈرۈشتىكى يوللىرىنى سۆزلەپ ماڭا يول كۆرسىتىپ

بېرەتتى. مەجىت ئېلى دائىم ماڭا: «سەن تېرىشمىساڭ، ئىزدەنمىسەڭ، بېگىلىق ياراتمىساڭ، ئوداقاغا ماس كېلىدىغان، دېھقانلارنىڭ كىرىمىنى ئاشۇرىدىغان تەرەققىيات يولىنى تاپمىساڭ پۈتۈن تېرەپ تۇرالمىسەن» دەيتتى ۋە ياخشى تەكلىپلەرنى بېرەتتى. بىز مەجىت ئېلىنىڭ تەكلىپ بېرىشى بىلەن كەنت كادىرلىرىنى ياشلاشتۇرۇش، بىلىملىك، قابىلىيەتلىكلەرنى ئىشقا قويۇش، يەرلەرنى ئېنىقلاش، ئارتۇق چىققان يەرلەرنى ھەقلىق ھۆددىگە بېرىش ئىشلىرىنى قىلغاندۇق. بۇ ئارقىلىق كەنت جۇغلانمىسىنى كۆپەيتكەن، باقمىچىلىقنى چىڭ تۇتۇپ تەرەققىي قىلدۇرغان، بىز يەنە ئۇنىڭ تەكلىپى بىلەن ئائىلىلەردە قوتان، باغ، پارنىك، پاتقاق گازى بولغان تۆت بىر گەۋدىلەشكەن بولۇشنى ئىشقا ئاشۇرغان. نەتىجىدە ئۈنۈمى ياخشى بولدى. ئوداقا كەنتىنىڭمۇ كىشى بېشى كىرىمى يىلدىن - يىلغا ئېشىپ، 2008 - يىلى 3320 يۈەنگە يەتتى.

— مەن كەنت باشلىقى بولغاندا، كەنتتە ئولتۇرغۇدەك بىرمۇ شېرە - ئورۇندۇق يوق ئىدى، بۇنى كۆرگەن مەجىت ئېلى 14 دانە ساپا، چاي شېرەسى ياردەم قىلىپ ئىككى ئىشخانىغا قويۇپ بەردى. 2002 - يىلى مەجىت ئېلى بىزنىڭ چارۋىچىلىقنى راۋاجلاندۇرۇشىمىز ئۈچۈن 54 مىڭ يۈەن قىممىتىدە توققۇز كالا ياردەم قىلدى. قىسقىسى، مەجىت ئېلى بىز ئاساسىي قاتلام كادىرلىرىغا ئۈلگە تىكلەپ بەردى. كەنت ۋە دېھقانلارنى باي قىلىشنىڭ يولىنى كۆرسىتىپ بەردى.

بۈيۈك روھ جەم بولغان ئائىلە

مەجىت ئېلىنىڭ ئۆيىگە بارغىنىمىزدا، مەجىت ئېلىنىڭ

ئايالى ۋە بەش پەرزەنتى ئۆيدە بار ئىكەن. ئۇلار ناھىيەدىن چىققان، يېزىدىن كەلگەن رەھبەرلەر ۋە بىزنى كۆرۈپ نېمە قىلارنى بىلەلمەي قېلىشتى. بالىلارنىڭ بىرسى داستىخان سالسا، بىرسى چاي دەملىدى. بىرسى تاۋۇز پىچىسا، بىرسى قوغۇن پىچاتتى. بىز تاپانچا شەكلىدە ئىككى يۈرۈش قىلىپ سېلىنغان، ئالدىغا ئون تۈۋرۈك قويۇپ يېپىلغان قوش پېشايۋانلىق سۈپىنىڭ بىرسىدە ئولتۇرۇپ داستىخاندىكى نېمەتلەرگە ئېغىز تەگكەچ مەجىت ئېلىنىڭ ئايالى ئايتىللاخان ۋە پەرزەنتلىرى بىلەن سۆھبەتتە بولدۇق.

ئايتىللاخان ھەدە بىزنىڭ بۇ يەرگە كېلىشتىكى مەقسىتىمىزنى بىلگەندىن كېيىن، كۆزىگە لۆمىدە ياش ئېلىپ يىغلاپ تاشلىدى. ئانىسىنىڭ يېنىدا تۇرغان چوڭ قىزى پاتىگۈل، ئاماننىسا، نۇرمانگۈللەرنىڭمۇ كۆزلىرىدىن يامغۇردەك ياش قۇيۇلدى. داستىخاندا مېھمانلارنى كۈتۈۋاتقان ئىككى ئوغۇلنىڭمۇ كۆزلىرىگە ياش كەلدى. بىز ئۇلارنىڭ دىل يارىسىنى قوزغاپ قويغىنىمىزدىن تولمۇ ئەپسۇسلاندىق ۋە چوڭقۇر سۈكۈتكە چۆمدۇق.

— رەھمەتلىك مەجىت ئېلىنىڭ قانداق ئادەملىكىنى، نېمە ئىشلارنى قىلغىنىنى ھەممە كىشى بىلىدۇ. لېكىن، مەندىن باشقىلارنىڭ يەنە نۇرغۇن بىلمەيدىغان تەرەپلىرى بار. رەھمەتلىك كەنتتىكى ھەممە نەرسىگە سىنىچىلاپ قارايتتى، نەدە نېمە بار، شۇنى بىرمۇبىر بىلەتتى. ئاددىيسى، كىمنىڭ ئۆيىدە كالا موزايلىدى، كىمنىڭ قويى تۇغدى، كىم بوردىغان كالا، قوينى نەچچە پۇلغا ساتتى، قانچىلىك پايدىغا ئېرىشتى، ئۇنى تولۇق بىلەتتى. ئەمما، ئۆيىدىكى كالا موزايلىدىمۇ، قوي تۇغدىمۇ ئۇنى بىلمەيتتى. ئۇ ھەر كۈنى شۇنچىلىك ئالدىراش

ئۆتەتتىكى، قورسقى ئاچقاننىمۇ ئۇنتۇپ قالاتتى.....

— دادامنى ئانام ئەڭ چۈشەنەتتى، ئانامنىڭ نەچچە قېتىم كايىپ، دادامغا تاماقنى ۋاقتىدا يېمىدىڭىز دەپ غەلۋە قىلغىنىنى كۆرگەن مەن. تەكشۈرۈش داۋامىدا بىلگەنسىلەر، دادام باشقىلارنىڭ ئىشىنى دەپ ھاياتىنى قۇربان قىلغان ئادەم! — دېدى 1995 - يىلىدىن 1998 - يىلىغىچە ۋىلايەتلىك يېزا ئىگىلىك مەكتىپىدە ئوقۇغان، ھازىر قەشقەر شەھەرلىك يېزا ئىگىلىك ئىدارىسىدا ئىشلەۋاتقان مەجىت ئېلىنىڭ چوڭ قىزى پاتىگۈل، — دادام بەك بىلىم سۆيەر ئىدى، تېخنىك دېسە جاننى بېرەتتىكى، ھېچ نەرسىنى ئايمايتتى. كۆرۈپ تۇرۇپسىلەر، بۇ ھويلىمىزنىڭ ئاۋۇ توغرا بېشىدىكى قاتار ئۆيلەر جاڭ شۆشياڭ تاغام كۆكتات تېرىغىلى كەلگەندە سېلىنغان. دادام «ئۇ خەنزۇ يولداش، بىزنىڭ يوسۇنلىرىمىزغا كۆنۈپ كېتەلمەيدۇ» دەپ مەخسۇس سالغان ئۆيلەر ئىدى. كېيىن بۇ ئۆيلەر سۇلتان مامۇت ئاكام بىر-نەچچە تېخنىكى باشلاپ سورتلۇق بۇغداي ئۇرۇقى، كېۋەز ئۇرۇقى يېتىشتۈرۈشكە كەلگەندە، خاڭ رېشى تاغام پىلچىلىكىنى ئۈگەتكىلى كەلگەندە ياتاق قىلىپ بېرىلگەن. ئۇلار بۇ ئۆيلەردە ئالدى ئۈچ يىل، كەينى ئالتە ئاي يېتىپ-قوپتى. بىز ئۆيلەرنى ئۇلارغا بېرىۋەتكەچكە، نەچچە جان كىشى بىر ئېغىز ئۆيدە قىستىلىپ ياناتتۇق. ئانام ئۇلارغا تاماق ئېتەتتى.

دادام پەرزەنتلىرىگە بەكمۇ كۆيۈنىدىغان ئادەم ئىدى. بىزنىڭ ئۈگىنىشىمىزنى چىڭ تۇتاتتى. دادام: «بىز دېھقان، بىزنىڭ يىلتىزىمىز يېزىدا» دەپ، ئارزۇسى بويىچە مېنى يېزا ئىگىلىك مەكتىپىدە ئوقۇتتى. سىڭلىم ئاتىگۈل شىنجاڭ ھاۋارايى مەكتىپىدە ئوقۇدى. ھازىر يېڭىشەھەر ناھىيەلىك دۇڭ يى

باشلانغۇچ مەكتىپىدە ئوقۇتقۇچىلىق قىلىۋاتىدۇ. سىڭلىم ئاماننسا شىنجاڭ مالىيە ئىنستىتۇتىدا ئوقۇش مۇكاپات پۇلى ئېلىپ ئوقۇۋاتىدۇ. سىڭلىم نۇرمانگۈل سانجى ئىنستىتۇتىدا ئوقۇۋاتىدۇ. ئىنىم ئابدۇۋەلى ئالى مەكتەپتە ئوقۇۋاتىدۇ. ئىنىم ئابدۇغېنى بۇ يىل ئالى مەكتەپ ئىمتىھانغا قاتنىشىپ يۇقىرى نومۇر بىلەن ئۆتتى. ئۇمۇ ئوقۇشقا بېرىش ئالدىدا تۇرىدۇ. كىچىك ئىنىم تولۇق ئوتتۇرىدا ئوقۇۋاتىدۇ. بىز بىر ئائىلە كىشىلىرى ئۈچۈن بۇنى كىچىك ئىش دەپ قارىمايمەن. چۈنكى، بوياقچىغىلدەك ياقا يۇرتتا بىر ئائىلىدىكى پەرزەنتلەردىن بىرەرسىمۇ قالماي ئالى بىلىم يۇرتلىرىدا ئوقۇپ، دۆلەت ئورگانلىرىدا ئىشلەيدىغان ئىش يوق دېيەرلىك. بۇنى مەن دادامنىڭ ئۆگىنىشىمىزنى چىڭ تۇتقانلىقىدىن، بىلىمگە يۈكسەك ئەھمىيەت بەرگەنلىكىدىن بولغان دەپ قارايمەن.

خاڭ رېشى

— مەن دادامدىن پەخىرلىنىمەن، — دەپ سۆز باشلىدى تۇرقىدىن چېچەنلىكى ۋە زېرەكلىكى چىقىپ تۇرىدىغان ئاماننسا، — بىزگە پارتىيە ۋە ھۆكۈمەتنىڭ، دادامنىڭ دوستلىرىنىڭ قىلىۋاتقان ياردىمىمۇ ئاز ئەمەس. دادام قازا قىلغاندا تەشكىل مېنى كېچىلەپ خاڭجۇدىن بوياقچىغىلغا ئېلىپ كەلدى. مەن قەدىردان دادامنىڭ يۈزىنى كۆرۈۋالدىم. ئىچكىرىدىكى تولۇق ئوتتۇرىدا ئوقۇش پۇرسىتىگە ئېرىشىپ خاڭجۇ پېداگوگىكا ئۇنىۋېرسىتېتى قارىمىقىدىكى تولۇق ئوتتۇرىغا ئوقۇشقا بارغىنىمدا، دادامنىڭ دوستى، پېشقەدەم تېخنىك خاڭ رېشى تاغام مېنىڭ خاڭجۇغا ئوقۇشقا كەلگىنىمنى

دادامدىن ئۇقۇپ، خاڭجۇدىكى ئائىلىسىدىن بېرىپ دائىم مېنى يوقلاپ تۇردى. ھېيت - بايراملاردا مېنى ۋە دوستلىرىمنى ئائىلىسىگە ئېلىپ كېتىپ مېھمان قىلدى. كېسەل بولۇپ يېتىپ قالسام دەرھال كېلىپ دوختۇرغا ئېلىپ باردى. تەتىل مەزگىللىرىدە ئۆز يېنىدىن پۇل چىقىرىپ بېلەت ئېلىپ، دادىڭىزغا ئالغاچ كېتىڭ دەپ سوۋغا - سالام ئېلىپ شىنجاڭغا يولغا سېلىپ قويدى. خاڭ رېشى تاغام دادامنى ماختاپ ئاغزىدىن چۈشۈرمەيتى. ئۇ: «مىجىت ئېلى قالتىس ئادەم. مېنىڭ دادىڭىز بىلەن بولغان دوستلۇقۇم چوڭقۇر. بىز يۈز كۆرۈشمىگىلى نەچچە يىل بولغان بولسىمۇ، دائىم تېلېفوندا كۆرۈشۈپ تۇرىمىز. مەن مىجىت ئېلىنىڭ مەملىكەت بويىچە مۇنەۋۋەر كومپارتىيە ئەزاسى، مەملىكەت بويىچە ئەمگەك نەمۇنچىسى، مەملىكەت بويىچە مىللەتلەر ئىتتىپاقلىقى ئۈلگىسى بولغىنىنى گېزىتتىن كۆرۈپ ئىنتايىن خۇش بولدۇم. مىجىت ئېلى شۇنداق شەرەپلەرگە مۇناسىپ ئادەم. مەن سىلەرنىڭ ئۆيىدە ئۈچ يىل تۇرغان. ئانىڭىز تاماق ئېتىپ بەرگەن. بىز سىزگە قانچە قىلساق ئەرزىيدۇ» دەيتتى. دادام باشقىلارغا ياخشىلىق قىلىشقا ئامراق ئادەم ئىدى، ئۇ دوستلۇقنى ھاياتنى قەدىرلىگەندەك قەدىرلەيتتى. ئۇ باشقىلارغا قولىدىن كېلىشىچە ياردەم قىلاتتى، باشقىلارنىڭ قىيىنچىلىقىنى ھەل قىلىپ، ئۇلارنىڭ جاۋاب قايتۇرۇشىنى تەمە قىلمايتتى. شۇڭا، ئۇنىڭ قىلغان ياخشىلىقى ھامان ياخشىلىق بىلەن ياناتتى. مەن دادامنىڭ ياخشىلىق ياخشىلىق بىلەن ياندىۇ دېگەن سۆزىنىڭ مەنىسىنى كېيىن بىلدىم. چۈنكى، دادام ياخشىلىق قىلغان خاڭ رېشىغا ئوخشاش ئادەملەر بىزگە ياخشىلىق قايتۇردى.

ھىممەتلىك قوللار

— دادام ئۆلۈپ كەتكەندىن كېيىن، بىز كۆپ تەرەپنىڭ ھىممىتىگە ئېرىشتۇق، — دېدى پاتىگۈل ھاياجان بىلەن بىرگە، — بولۇپمۇ بىز پارتىيە، ھۆكۈمەتنىڭ كۆپ غەمخورلۇقىغا ئېرىشتۇق. دادام قازا قىلغان كۈنى يېڭىشەھەر ناھىيەلىك پارتكومنىڭ شۇجىسى جاۋ گاڭ (ھازىر قەشقەر ۋىلايەتلىك مەمۇرىي مەھكىمىنىڭ مۇئاۋىن ۋالىيسى) ئاخىرەتلىك ئىشلىرىغا ئىشلىتىڭلار دەپ 10 مىڭ يۈەن بەردى. جاڭ جىيەن (ھازىر قەشقەر ۋىلايەتلىك پارتكومنىڭ مۇئاۋىن شۇجىسى، سىياسىي قانۇن كومىتېتى، ئىنتىزام تەكشۈرۈش كومىتېتىنىڭ شۇجىسى) دادامنىڭ نەزىرىنى بېرىدىغان چاغدا بىزنىڭ ئۆيگە نەزىرگە يېتەرلىك ئۇن، گۈرۈچ، ياغ، گۆش ئېلىپ چىققاندىن باشقا، 10 مىڭ يۈەن پۇل قويۇپ كەتتى. بۇنىڭدىن باشقا، خانىپىرىق بازارلىق پارتكومنىڭ شۇجىسى يىڭ شۇجىمۇ سىڭلىم ئوقۇشقا بارىدىغان چاغدا 7000 يۈەن ياردەم قىلدى. ئانام كېسەل بولۇپ يېتىپ قالغاندا، ئانامنى داۋالىتىش ئۈچۈن 5000 يۈەن بەردى. يىڭ شۇجى ھېيت - بايراملاردا ئۆيىمىزگە كېلىپ بىزنى يوقلاپ تۇردى. ئۇن، ياغ، گۈرۈچ ئەكېلىپ بەرگەندىن باشقا، قۇربانلىق قىلىڭلار دەپ ھەر يىلى بىردىن قوي ئەكېلىپ بەردى.

بىز دادامنىڭ ئاجايىپ ئادەملىكىنى كېيىن تېخىمۇ بىلدۈق. گۇاڭجۇ دېپى گۇرۇھىنىڭ لىدىرى لى سەنيۈەن ئەپەندى شىنجاڭدىكى ئاز سانلىق مىللەت ئوقۇغۇچىلىرىنىڭ ئالىي مەكتەپتە ئوقۇشىغا 10 مىڭ يۈەن ياردەم قىلماقچى بولىدۇ. بۇ ئىشتىن خەۋەر تاپقان تەشكىل لى سەنيۈەن

ئەپەندى ياردەم قىلغان 10 مىڭ يۈەننى ئىسىم ئابدۇۋەلىنىڭ ئوقۇشىغا بەردى. لى سەنيۈەن ئەپەندى تەشكىل ئارقىلىق ئۆزى ياردەم قىلغان پۇلنىڭ ئىسىم ئابدۇۋەلىگە بېرىلگەنلىكىنى ئاڭلاپ بەك خۇشال بولغان. ئۇ بىزنىڭ ئائىلە ئەھۋالىمىزنى ئۇقۇپ، دادامغا بولغان كۈچلۈك سېغىنىشىنى نەزەردە تۇتۇپ، بۇلتۇر يازلىق تەتىلدە ئالايتەن بىزنىڭ ئۆيگە كەلدى. ئۇ :

— مەنمۇ دادامدىن 13 يېشىمدا قالغان. پارتىيە، ھۆكۈمەتنىڭ غەنخورلۇقىدا ئۆسۈپ يېتىلدىم. سەنمۇ داداڭدىن 13 يېشىڭدا قاپسەن. مەن سېنىڭ ئالىي مەكتەپنى پۈتكۈزگۈچە كېتىدىغان چىقىمىڭنى ئۈستۈمگە ئالمەن، ياخشى ئوقۇغىن. تەشكىلنىڭ تونۇشتۇرۇشىچە، داداڭ ئۆز ھاياتىنى يۇرتنى گۈللەندۈرۈشكە، يۇرت خەلقىنى نامراتلىقتىن قۇتۇلدۇرۇشقا ئاتاپ نۇرغۇن ياخشى ئىشلارنى قىلغانىكەن، جياڭ زېمىن، خۇجىنتاۋ قاتارلىق دۆلەت رەھبەرلىرىنىڭ قوبۇل قىلىشىغا ئېرىشكەن ئادەم ئىكەن. مېنىڭ پۇلۇم ئىنتايىن جايىدا ئىشلىتىلىپتۇ. ئوغۇل دېگەن دادىنىڭ ھاياتىنىڭ داۋامى. سەن داداڭنىڭ ئىزىنى باس. داداڭنىڭ ھاياتى داۋاملاشسۇن، ھاياتلىق ياشارسۇن، — دېدى.

بىز لى سەنيۈەن تاغىدىن تولىمۇ مىننەتدار بولدۇق. دۆلىتىمىزدىكى ھەر مىللەت خەلقىنىڭ پارتىيەنىڭ توغرا رەھبەرلىكىدە زىچ ئىتتىپاقلىشىپ، بىر-بىرىگە كۆيۈنىدىغان، بىر-بىرىگە ياردەم بېرىدىغان ئىللىق بىر چوڭ ئائىلىنى ھاسىل قىلغانلىقىغا قايىل بولدۇق.

مانا بۈگۈن تەشكىل يەنە دادامنىڭ ئىش ئىزلىرىنى يېزىشقا ئادەم ئورۇنلاشتۇرۇپتۇ. بۇ بىزنىڭ بەختىمىز. دادام بوياقچىغىلىدىكى پارتىيە ئەزالىرى، كەڭ خەلق ئاممىسىنىڭ

پەخرى. بىز دادىمىزدىن پەخىرلىنىمىز. دادىمىزنىڭ ئورۇنلاپ بولالمىغان ئىشلىرىنى ئورۇنلاش ئۈچۈن كۈرەش قىلىمىز. ئۆز خىزمەت ئورۇنلىرىمىزدا چىڭ تۇرۇپ، پارتىيە، ھۆكۈمەتنىڭ بىزگە قىلغان غەمخورلۇقىغا جاۋاب قايتۇرۇش ئۈچۈن ياخشى ئىشلەيمىز. بىز مۇشۇ مۇناسىۋەت بىلەن بىزگە غەمخورلۇق قىلغان ھەر دەرىجىلىك پارتىيە، ھۆكۈمەت ئورۇنلىرىغا، شەخسىيلەرگە چىن دىلىمىزدىن رەھمەت ئېيتىدىغانلىقىمىزنى بىلدۈرىمىز. پاتىگۈل مەجىتىنىڭ كۆزلىرىدىن تاراملاپ ياش تۆكۈلدى. ئاۋازى بوغۇلۇپ، سۆزىنىڭ ئاخىرىنى ئېيتالمىدى.

نۇرانە ئىز، شانلىق ئۇتۇق، مەڭگۈلۈك شەرەپ

مەجىت ئېلى، ئەر، ئۇيغۇر، 1952 - يىلى 7 - ئايدا قەشقەر يېڭىشەھەر ناھىيەسى خانئېرىق بازىرى بوياقچىغىل 9 - كەنتىدە دېھقان ئائىلىسىدە تۇغۇلغان. تولۇق ئوتتۇرا مەدەنىيەت سەۋىيەسىگە ئىگە. 1968 - يىلى خىزمەتكە قاتنىشىپ مەھەللە خىزمىتىنى ئىشلىگەن. 1974 - يىلى 7 - ئايدا جۇڭگو كومۇنىستىك پارتىيەسىگە ئەزا بولۇپ كىرگەن. 1974 - يىلى 7 - ئايدىن 1978 - يىلىغىچە يېڭىشەھەر ناھىيەسى خانئېرىق بازىرى بوياقچىغىل 9 - كەنتىنىڭ مۇئاۋىن كەنت باشلىقى بولغان. 1978 - يىلى 12 - ئايدىن 1994 - يىلى 2 - ئايغىچە بوياقچىغىل كەنتىنىڭ كەنت باشلىقى بولغان. 1994 - يىلى 3 - ئايدىن 2005 - يىلى 5 - ئايدا قازا قىلغانغا قەدەر بوياقچىغىل كەنتى پارتىيە ياچېيكىسىنىڭ سېكرېتارى بولغان. ئۇ 1999 - يىلى 12 - ئايدىن 2004 - يىلى 12 - ئايغىچە يەنە خانئېرىق بازىرى خەلق ۋەكىللىرى قۇرۇلتىيىنىڭ مۇئاۋىن مۇدىرى، بوياقچىغىل كەنتى

پارتىيە ياچېيكىسىنىڭ سېكرېتارى بولغان . يېڭىشەھەر ناھىيەلىك 12 - نۆۋەتلىك خەلق ۋەكىللىرى قۇرۇلتىيىنىڭ ۋەكىلى ۋە دائىمىي كومىتېت ئەزاسى ، ئاپتونوم رايونلۇق 8 - ، 9 - نۆۋەتلىك خەلق قۇرۇلتىيىنىڭ ۋەكىلى بولغان .

مىجىت ئېلى 1996 - يىلى مەملىكەت بويىچە مۇنەۋۋەر كومپارتىيە ئەزاسى ، 1999 - يىلى مەملىكەت بويىچە مىللەتلەر ئىتتىپاقلىقى ئۆلكىسى ، 2000 - يىلى مەملىكەت بويىچە ئەمگەك نەمۇنىچىسى ۋە مەملىكەت بويىچە ئىلغار ئاساسىي قاتلام كادىرى بولۇپ باھالاندى تەقدىرلەنگەن . 1990 - يىلى ، 1995 - يىلى ئاپتونوم رايون بويىچە ئەمگەك نەمۇنىچىسى ، 1990 - يىلى ئاپتونوم رايون بويىچە پەن - تېخنىكىنى ئومۇملاشتۇرۇشتىكى ئىلغار شەخس ، 1998 - يىلى ئاپتونوم رايون بويىچە مىللەتلەر ئىتتىپاقلىقىدىكى ئىلغار شەخس ، 1998 - يىلى ئاپتونوم رايون بويىچە مۇنەۋۋەر پارتىيە ياچېيكىسى سېكرېتارى ، 1998 - ، 2000 - يىلى ۋىلايەت بويىچە مۇنەۋۋەر پارتىيە ئەزاسى ، 1996 - ، 1998 - ، 1999 - ، 2000 - ، 2003 - ، 2004 - يىللىرى ناھىيە بويىچە ئىلغار پارتىيە ئەزاسى ، 2003 - يىلى ناھىيە بويىچە «ئۈچكە ۋەكىللىك قىلىشنى ئەمەلىيەتتە كۆرسىتىشتىكى ئىلغار شەخس» بولۇپ باھالانغان .

مۇئەللىپ مۇشۇ قۇرلارنى يېزىۋاتقىنىدا قەلەم تۇتقان قوللىرى تىترەپ كەتتى . بوغۇزى ئېچىشىپ ، كۆزىگە ئىسسىق ياش كەلدى . ئۇ بوياقچىغىدا كۆرگەنلىرىنى ئەسلەپ مۇنداق مىسرالارنى تىزدى :

نەقەدەر ئۇلۇغ - ھە ئۇشبۇ ھاياتنىڭ ،
شەرىپنىڭ - شانىڭدىن زوقلاندى ھەركىم .
ئەجرىڭدىن ، مېۋەڭدىن كۈلگەن ھەر گىياھ ،
ياش تۆكتى سەن كەتسەڭ بۇلۇتلار سىم - سىم .

خاتىمە

بىز مىجىت ئېلىنىڭ ئائىلىسىدىن ئايرىلدىق. مىجىت ئېلىنىڭ ئىشىك ئالدىدىكى كەڭ كەتكەن ئېتىزلاردىكى ئۈزۈملۈك، تاۋۇزلۇققا قاراپ تېخى ھازىرلا ئۇنىڭ ئائىلىسىدە كۆرگەن باش شۇجى خۇجىنتاۋ بىلەن مىجىت ئېلىنىڭ كەنت ھويلىسى ۋە تاۋۇزلۇقتا چۈشكەن، مەڭگۈلۈك كارتىنا بولۇپ قالغان سۈرەتلىرى كۆز ئالدىمىزدا قايتا گەۋدىلەندى.

بىز ماشىنىدا كېتىۋېتىپ بوياقچىغىلىنىڭ يېشىللىقا پۈركەنگەن زېمىنىغا، دېھقانلارنىڭ رەت-رەت ئۆيلىرىگە، ماي ياتقۇزۇلغان كەنت يوللىرىغا، قەد كۆتۈرۈپ تۇرغان ھەيۋەتلىك سۇ مۇنارىغا، كەنت ھويلىسى ۋە كەنت باشلانغۇچ مەكتىپىدە جەۋلان قىلىپ تۇرغان بەش يۇلتۇزلۇق قىپقىزىل دۆلەت بايرىقىغا، تەكلەردىن مارىلىشىپ تۇرغان ئامېرىكا قىزىل ئۈزۈمىگە، ئېتىزلاردا ساينىڭ تېشىدەك ياتقان تاۋۇزلارغا، قاتار كەتكەن كۆكتات پارنىكلىرىغا، يېنىمىزدىن غۇبۇلداپ ئۆتۈپ كېتىپ بارغان ماشىنا، ئاپتوبۇس، تىراكتورلارغا زوقمەنلىك بىلەن قارىدىق. مېھنەت ياشارتقان بۇ يۇرت شۇنداق گۈزەل ئىدى. ماشىنا كەنتى ئايلىنىپ چوڭ يولغا چىقتى. يولنىڭ ئۇ چېتىدە مىجىت ئېلىنىڭ ئاددىي قەبرىسى چوقچىيىپ تۇراتتى. ئۇ ئاددىي قەبرىە بىزگە ھەممىنى دەپ بېرەلمىگەنلىكىدىن ئەپسۇسلىنىۋاتقاندەك قىلاتتى. شۇنداق، غايە، ئارزۇ بۈيۈكتۇر،

ئۇنىڭ داۋامى، راۋاجى بولىدۇ. لېكىن، ناھايىتى چەكلىك
ھايات غايە، ئارزۇنىڭ ئەمەلگە ئېشىشىنى بوغۇپ قويدۇ.
مىجىت ئېلىنىڭ ۋۇجۇدىدا يەنە نۇرغۇن غايە، ئارزۇ -
ئىستەكلەر بار ئىدى. ئاشۇ ئارزۇ - ئىستەكلەر ئەمەلگە ئاشقان
بولسا ئىدى، مىجىت ئېلى ئارمانسىز كەتكەن بولاتتى. بىز
نېمىلا دەيلى، ھايات چەكلىك. چەكلىك ھاياتتا باشقىلارغا
چەكسىز خىزمەت قىلىشتىن ئۇلۇغ ئىش يوق. شۇڭا، بۇنداق
ھايات ئەڭ مەنلىك ھايات، مەڭگۈ يادلىنىدىغان ھايات!
ئەلۋىدا! دېھقان ئوغلى، روھى پاك ئەزىمەت مىجىت ئېلى!

2009-يىل ئاۋغۇست، يېڭىسار
2010 - يىل يانۋار، قەشقەر



ماتېرىيال بىلەن تەمىنلىگەن ئورۇنلار:
قەشقەر يېڭىشەھەر ناھىيەلىك پارتكوم تەشكىلات بۆلۈمى
قەشقەر يېڭىشەھەر ناھىيەلىك پارتكوم تەشۋىقات بۆلۈمى
يېڭىشەھەر ناھىيە خانئېرىق بازارلىق پارتكوم، خەلق ھۆكۈمىتى
يېڭىشەھەر ناھىيەلىك ئۇرۇقچىلىق پونكىتى
يېڭىشەھەر ناھىيەسى خانئېرىق بازىرى بوياقچىغىل كەنتى پارتىيە
ياچېيىكىسى، ئاھالىلەر كومىتېتى
سۈرەت بىلەن تەمىنلىگۈچى:
قەشقەر شەھەرلىك دېھقانچىلىق ئىدارىسىدىن پاتىگۈل مىجىت

本书讲述全国优秀共产党员、全国劳动模范、全国民族团结模范、基层村支部书记米吉提·艾力在艰苦奋斗、开拓创新、忠诚于党和人民、带动农民致富道路上的感人事迹。

مەسئۇل مۇھەررىرى: ئابلاجان سىيىت
مەسئۇل كوررېكتورى: بەختىيار ئابلىمىت

ئىتتىپاقلىق ئۈلگىسى، نەمۇنىلىك ئاساسىي قاتلام كادىرى
مىجىت ئېلى

پىلانلىغۇچى: ليۇ چاڭمىڭ
ئاپتورى: ئوبۇلھاشىم قاسىم قايناق
ئابلەت جۈمە تۇپراق

قەشقەر ئۇيغۇر نەشرىياتى نەشر قىلىپ تارقاتتى
(قەشقەر شەھىرى تار بوغۇز يولى 14 - قورۇ، پوچتا نومۇرى: 844000)

جايلاردىكى شىنخۇا كىتابخانىلىرىدا سېتىلىدۇ
قەشقەر ئۇيغۇر نەشرىياتى باسما زاۋۇتىدا بېسىلدى

فورماتى: 787×1092 م م 1/32

باسما تاۋىقى: 5 قىستۇرما ۋارىقى: 4

2010 - يىل 2 - ئاي 1 - نەشرى

2010 - يىل 2 - ئاي 1 - بېسىلىشى

تىراژى: 18420 — 1


ISBN 978-7-5373-2028-3

باھاسى: 7.40 يۈەن
سۈپەتتە مەسىلە كۆرۈلسە ئالماشتۇرۇپ بېرىلىدۇ

تېلېفون: 0998 — 2653927

مۇقاۋىنى لايىھەلىگۈچى: غەيرەت خالىق

ISBN 978-7-5373-2028-3



9 787537 320283 >

باھاسى: 7.40 يۈەن